


ប្រជុំស្នេហាស្នេហា

កវី: ជាតិ ជំនាញ: អរិយៈ សង្គារ វិញ្ញាណ ឆាមរូប សង្វាសៈ
គណៈ វេន្យៈ ផ្លែស្លា ផ្លែស្លា ផ្លែស្លា



ប្រែសម្រួលដោយ

ភិក្ខុសិលសំរិរោ ស៊ី សាមុត

សម្រាប់បងប្អូន

បដិច្ចសមុប្បាទនីមន្តិ

និង

បច្ច័យ ២៤ ដោយសង្ខេប



នមោ តស្ស ភគវតោ អរហតោ សម្មាសម្ពុទ្ធស្ស ។



អភិបម្ភត្ថសង្គហធម៌ និង ពាក្យប្រែ

ពាក្យបដិញ្ញាបន្នរបស់ព្រះអនុរុទ្ធាចារ្យ

- | | |
|----------------------|---------------------|
| ១. យេសំ សង្កតធម្មានំ | យេ ធម្មា បច្ចយា យថា |
| តំ វិភាគមិហេទានិ | បវក្ខាមិ យថារហំ។ |

ឥឡូវនេះ ខ្ញុំព្រះអង្គនឹងពោលនូវការចែកធម៌ទាំងឡាយ ដែល
ជាបច្ច័យដល់ធម៌ដែលជាសង្កតៈទាំងឡាយ ដោយអាការដែលប្រព្រឹត្ត
ទៅបាន ក្នុងបច្ច័យសង្គហៈនេះ តាមសមគួរ ។

បច្ច័យសង្គហៈមាណ ២ ន័យ

និងភាពផ្សេងគ្នារបស់ន័យទាំងពីរ

២. បដិច្ចសមុប្បាទនយោ បដ្ឋាននយោ ចេតិ បច្ចយសង្កហោ
ទុវិធនោ វេទិតញោ ។ តត្ថ តព្ពាវភាវិភាវាការមត្តោបលក្ខិកោ
បដិច្ចសមុប្បាទនយោ បដ្ឋាននយោ បន អាហចូបច្ចយបិតិមារព្ព-
បវុច្ចតិ, ឧភយំ បន វោមិស្សិក្ខា បបព្វេន្តិ អាចរិយា។

អ្នកសិក្សាទាំងឡាយគប្បីជ្រាបថា បច្ច័យសង្គហៈនេះ មានន័យ
ពីរយ៉ាងគឺ បដិច្ចសមុប្បាទន័យ ១ និងបដ្ឋានន័យ ១ ។

បណ្តាន័យទាំងពីរនោះ ន័យដែលព្រះមានព្រះភាគកំណត់ទុក
ដោយអាការៈប្រព្រឹត្តទៅរបស់បច្ចុយុប្បន្នធម៌ មានសង្ខារជាដើម ដែល
មានសភាពកើតឡើងជាធម្មតា ព្រោះអាស្រ័យការកើតឡើងរបស់
បច្ច័យធម៌នោះៗ មានអវិជ្ជាជាដើម ឈ្មោះថា បដិច្ចសមុប្បាទន័យ ។

ឯបដ្ឋានន័យនោះ ព្រះមានព្រះភាគទ្រង់ប្រារព្ធនូវអំណាចរបស់
បច្ច័យដែលពិសេស ។

ចំណែកព្រះអង្គក៏ថាវាទាំងឡាយ បានរូបរួមន័យទាំងពីរនេះ
បញ្ចូលគ្នា ហើយក៏សម្តែងដោយពិស្តារ ។

បច្ច័យ និង បច្ចុយុប្បន្នធម៌

៣. អវិជ្ជាបច្ចុយា សង្ខារា សង្ខារទាំងឡាយ (កើតមាន) ព្រោះ
បច្ច័យ គឺ អវិជ្ជា ពោលគឺសេចក្តីល្ងង់ ។

តាមបដិច្ចសមុប្បាទន័យ

សង្ខារប្បច្ចុយា វិញ្ញាណំ វិញ្ញាណ (កើតមាន) ព្រោះបច្ច័យ
គឺ សង្ខារ ។

វិញ្ញាណប្បច្ចុយា នាមរូបំ នាមនិងរូប (កើតមាន) ព្រោះ
បច្ច័យ គឺ វិញ្ញាណ ។

នាមរូបប្បច្ចយា សឡាយតនំ អាយតនៈ (កើតមាន) ព្រោះ
បច្ច័យ គឺ នាមនិងរូប ។

សឡាយតនប្បច្ចយា ផស្ស្សា សម្មស្ស (កើតមាន) ព្រោះ បច្ច័យ
គឺ អាយតនៈ ៦ ។

ផស្ស្សប្បច្ចយា វេទនា វេទនា (កើតមាន) ព្រោះបច្ច័យ គឺ សម្មស្ស ។

វេទនាបច្ចយា តណ្ហា តណ្ហា (កើតមាន) ព្រោះបច្ច័យ គឺ វេទនា ។

តណ្ហាប្បច្ចយា ឧបាទានំ ឧបាទាន (កើតមាន) ព្រោះបច្ច័យ គឺ តណ្ហា ។

ឧបាទានប្បច្ចយា ភវេ ភព (កើតមាន) ព្រោះបច្ច័យ គឺ ឧបាទាន ។

ភវប្បច្ចយា ជាតិ ជាតិ (កើតមាន) ព្រោះបច្ច័យ គឺ ភព ។

ជាតិប្បច្ចយា ជរាមរណំ ជរានិងមរណៈ (កើតមាន) ព្រោះ បច្ច័យ គឺ ជាតិ ។

សោកបរិទេវទុក្ខទោមនស្សបាយាសា សម្មវន្តិ សេចក្តីសោក
សេចក្តីខ្សឹកខ្សួល សេចក្តីព្រួយ សេចក្តីតូចចិត្ត និងសេចក្តីចង្អៀតចង្អល់
ចិត្តទាំងឡាយ ក៏រមែងកើតមាន (ព្រោះជាតិជាបច្ច័យដែរ) ។

ឯវមេតស្ស កេវលស្ស ទុក្ខក្ខន្ធស្ស សមុទយោ ហោតិ
កិរិយាកើតមាននៃកងទុក្ខទាំងអស់នេះ មានដោយប្រការដូច្នេះ ។

ន័យរបស់បដិច្ចសមុប្បាទ ៧ យ៉ាង

៤. តត្ថ តយោ អទ្ធា ទ្វាទសង្កានិ វិសតាការា តិសន្ធិ
ចតុសង្ខេបា តីណិ វដ្ឋានិ ទ្វេវ មូលានិ ច វេទិតព្វានិ។

ក្នុងបដិច្ចសមុប្បាទធម៌នោះ អ្នកសិក្សាទាំងឡាយគប្បីជ្រាបនូវ
អទ្ធា ៣ អង្គ ១២ អាការៈ ២០ សន្និ ៣ សង្ខេប ៤ វដ្តៈ ៣
មូល ២ ។

អន្ធា (កាល) ៣

៥. កចំ អវិជ្ជា សង្ខារា អតីតោ អទ្ធា, ជាតិ ជរាមរណំ
អនាគតោ អទ្ធា, មជ្ឈេ អដ្ឋ បច្ចុប្បន្នោ អទ្ធាតិ តយោ អទ្ធា។

តើគប្បីជ្រាបយ៉ាងណា? គប្បីជ្រាបនូវកាល ៣ យ៉ាងនេះ គឺ៖

អវិជ្ជា និងសង្ខារ (ទាំងពីរនេះ) ជាអតីតអទ្ធា (គឺជាធម៌
ដែលកើតក្នុងភពមុនៗ) ។

ជាតិ ជរា និងមរណៈ (ទាំងបីនេះ) ជាអនាគតអទ្ធា (គឺជា
ធម៌ដែលកើតក្នុងភពខាងមុខ) ។

អង្គធម៌ ៨ នៅត្រង់កណ្តាល (មានវិញ្ញាណជាដើម) មានភព
ជាទីបំផុត ជាបច្ចុប្បន្នអទ្ធា (គឺជាធម៌ដែលកើតក្នុងភពនេះឯង) ។

អន្ធា ១២

៦. អវិជ្ជា សង្ខារា វិញ្ញាណំ នាមរូបំ សឡាយតនំ ផស្ស្សា
វេទនា តណ្ហា ឧបាទានំ ភវេ ជាតិ ជរាមរណន្តិ ទ្វាទសង្ខានិ ។

គប្បីជ្រាបអង្គ ១២ ដូច្នេះ គឺ៖

អវិជ្ជា សង្ខារ វិញ្ញាណ នាមរូប សឡាយតនៈ ផស្សៈ វេទនា
តណ្ហា ឧបាទាន ភព ជាតិ និងជរាមរណៈ ។

៧. សោកាទិវចនំ បន្តេថ និស្សន្ទផលនិទស្សនំ ។

ក្នុងព្រះបាលីនេះ ពាក្យថា សោកៈ ជាដើម ជាការសម្តែង
ឱ្យដឹងដល់ផលដែលជានិស្សន្ទផល គឺជាផលដែលជាប់ទាក់ទងអំពីជាតិ
តែប៉ុណ្ណោះ មិនមែនជាអង្គដោយចំពោះ ។

អាការៈ ២០ សន្និ ៣ សឡេប ៤

៨. អវិជ្ជាសង្ខារគ្គហណេន បន្តេថ តណ្ហប្បាទានភវាបិ
គហិតា ភវន្តិ តថា តណ្ហប្បាទានភវគ្គហណេន ច អវិជ្ជាសង្ខារា
ជាតិជរាមរណគ្គហណេន ច វិញ្ញាណាទិផលបញ្ចកមេវ គហិតន្តិ
កក្ខា ។

អតីតេ ហេតវោ បញ្ច	ឥទានិ ផលបញ្ចកំ
ឥទានិ ហេតវោ បញ្ច	អាយតី ផលបញ្ចកន្តិ
វិសតាការា តិសន្តិ	ចតុសង្កេតា ច ភវន្តិ ។

ក្នុងអដ្ឋា ៣ នោះ ដោយលើកយក អវិជ្ជា និងសង្ខារឡើងមក
សម្តែងហើយ សូម្បីតណ្ហា ឧបាទាន កម្មភព ទាំង ៣ នេះ ក៏គប្បីរាប់
បញ្ចូលក្នុងអតីតអដ្ឋាផងដែរ ។

ដោយការលើកយកតណ្ហា ឧបាទាន កម្មភព ឡើងមកសម្តែង
ហើយអវិជ្ជា សង្ខារ ទាំងពីរនេះ ក៏គប្បីរាប់បញ្ចូលក្នុងបច្ចុប្បន្នអន្ធា
ផងដែរ ។

ដោយលើកយក ជាតិ ជរា មរណៈ ឡើងមកសម្តែងហើយ
ផលទាំង ៥ យ៉ាង គឺ វិញ្ញាណ នាមរូប សឡាយតនៈ ផស្សៈ វេទនា
ក៏គប្បីរាប់បញ្ចូលក្នុងអនាគតអន្ធាផងដែរ ។

ធម៌ទាំងនោះប្រព្រឹត្តទៅដូច្នេះ គឺ៖

ហេតុក្នុងអតីតភពមាន ៥ គឺ អវិជ្ជា សង្ខារ តណ្ហា ឧបាទាន
និងកម្មភព ។

ផលក្នុងបច្ចុប្បន្នភពមាន ៥ គឺ វិញ្ញាណ នាមរូប សឡាយតនៈ
ផស្សៈ និងវេទនា ។

ហេតុក្នុងបច្ចុប្បន្នភពមាន ៥ គឺ តណ្ហា ឧបាទាន កម្មភព អវិជ្ជា
និងសង្ខារ ។

ផលក្នុងអនាគតភពមាន ៥ គឺ វិញ្ញាណ នាមរូប សឡាយតនៈ
ផស្សៈ និងវេទនា ។



វដ្តៈ ៣ មូល ២

៩. អវិជ្ជាតណ្ហបាទានា ច កិលេសវដ្តំ កម្មភវសង្ខារោ
ភវេកទេសោ សង្ខារា ច កម្មវដ្តំ ឧប្បត្តិភវសង្ខារោ ភវេកទេសោ
អវសេសា ច វិបាកវដ្តន្តិ តីណិ វដ្តានិ ។

អវិជ្ជាតណ្ហាវសេន ទ្វេ មូលានិ ច វេទិតព្វានិ ។

វដ្តៈ ៣ គប្បីជ្រាបដូច្នេះ

អវិជ្ជា តណ្ហា ឧបាទាន ទាំងបីនេះជាកិលេសវដ្តៈ ចំណែកភវៈមួយ គឺ
កម្មភវៈនិងសង្ខារទាំងនេះជាកម្មវដ្តៈ ចំណែកភវៈមួយទៀតគឺ ឧប្បត្តិ-
ភវៈ និងវិញ្ញាណ នាមរូប សឡាយតនៈ ផស្សៈ វេទនា ជាតិ
ជរាមរណៈទាំងនេះជាវិបាកវដ្តៈ ។

ចំណែកមូល២នោះសំដៅយកអវិជ្ជានិងតណ្ហានោះឯង

ការសង្ខ្រោះក្នុងវដ្តៈ ៣ និងសមុជ្ឈានរបស់អវិជ្ជា

១០. ភេសមេវ ច មូលានំ និរោធន និរុជ្ឈតិ

ជរាមរណមុច្ចាយេ បីឡិតានមភិណ្ឌសោ

អាសវានំ សមុប្បាទា អវិជ្ជា ច បវឌ្ឍតិ។

កាលវដ្តមូលទាំង២នោះ រលត់ឥតមានសេសសល់ដោយអំណាច
នៃអរហត្តមគ្គហើយ ការវិលវល់នៃបដិច្ចសមុប្បាទគឺវដ្តៈ ទាំង៣

ក៏រលត់មួយរំពេចនោះ អវិជ្ជាកើតឡើងបានក៏ព្រោះ អាស្រ័យការ
កើតឡើងនៃអាសវៈធម៌ ដែលមានក្នុងសន្តានរបស់សត្វទាំងឡាយ
អ្នកត្រូវបៀតបៀនដោយការចាស់ព្រមទាំងសេចក្តីស្លាប់ និងធម៌
ដែលជាហេតុនៃសេចក្តីវង្វេងគឺសោកៈ បរិទេវៈ ទុក្ខៈ ទោមន-
ស្សៈ ឧបាយាសៈជាដើម ១ នោះឯង។

គាថាបុព្វកោសល

វដ្តមាតន្ទមិច្ឆេរំ តេភូមកមនាទិកំ

បដិច្ចសមុប្បាទោតិ បដ្ឋបេសិ មហាមុនិ ។

ការវិលវល់នៃវដ្តៈទាំង៣នេះ បើព្រែកចេញពីគ្នាមិនបានឡើយនៅក្នុង
ភូមិ៣ ជាធម្មជាតិរកខាងដើមមិនបាន ព្រះអង្គជាមហាមុនីរមែង
ត្រាស់ទុកថា បដិច្ចសមុប្បាទ ដូច្នោះ ។

អធិប្បាយខួបការៈវចនបច្ច័យ និង បច្ច័យប្បន្ត

តាមន័យនៃបដិច្ចសមុប្បាទដោយពិស្តារ

១-អវិជ្ជាបច្ចយា សង្ខារា សម្ពុត្តិ ។

សង្ខារទាំង ៣ រមែងប្រាកដកើតឡើង ព្រោះអាស្រ័យអវិជ្ជា
ជាហេតុ ពាក្យថា អវិជ្ជា មកពី អ+វិជ្ជា

អ ប្រែថា មិន ឬ ផ្ទុយគ្នា

វិជ្ជា ប្រែថា ដឹង ឬ បញ្ញា

បើរួមចូលគ្នាប្រែថា មិនដឹង ឬ ធម្មជាតិដែលប្រព្រឹត្តទៅផ្ទុយគ្នាជាមួយ
នឹងបញ្ញា បានដល់ មោហចេតសិក មានវចនគ្នាថា

ចតុសច្ចធម្មំ វិទតិ បាកដំ ករោតីតិ - វិជ្ជា

ធម្មជាតិណាជាអ្នកដឹងច្បាស់នូវអរិយសច្ចៈ ៤ និងជាអ្នកធ្វើឱ្យអរិយ-
សច្ចៈ ៤ ប្រាកដឡើង ព្រោះហេតុនោះ ធម្មជាតិនោះឈ្មោះថា វិជ្ជា
បានដល់ បញ្ញាចេតសិក ។

វិជ្ជា បដិបក្ខាតិ - អវិជ្ជា

ធម្មជាតិណាដែលប្រព្រឹត្តទៅផ្ទុយគ្នាជាមួយនឹងបញ្ញា ព្រោះហេតុនោះ
ធម្មជាតិនោះឈ្មោះថា អវិជ្ជា ឬ អវិន្ធិយំ វិន្ធពីតិ - អវិជ្ជា
ធម្មជាតិណាដែលមិនបាននូវទុច្ចរិតធម៌ដែលមិនគួរបាន ព្រោះហេតុនោះ
ធម្មជាតិនោះឈ្មោះថា អវិជ្ជា ឬ វិន្ធិយំ ន វិន្ធពីតិ-អវិជ្ជា ធម្មជាតិណា
ដែលរមែងមិនឱ្យបាននូវសុចរិតធម៌ដែលគួរបាន ព្រោះហេតុនោះធម្ម-
ជាតិនោះឈ្មោះថា អវិជ្ជា ឬ អវិជ្ជមានេ ជវាបេតីតិ - អវិជ្ជា
ធម្មជាតិណាដែលជាអ្នកដឹងខុសក្នុងបញ្ញត្តិធម៌ មានប្រុស ស្រី ជាដើម
ដែលមិនមានប្រាកដដោយសភាវៈ ព្រោះហេតុនោះ ធម្មជាតិនោះ
ឈ្មោះថា អវិជ្ជា ឬ វិជ្ជមានេ ន ជវាបេតីតិ - អវិជ្ជា

ធម្មជាតិណាដែលជាអ្នកមិនឱ្យដឹងក្នុងបរមត្ថធម៌ មានខន្ធជាដើម ដែល
ប្រាកដដោយសភាវៈ ព្រោះហេតុនោះ ធម្មជាតិនោះ ឈ្មោះថា អវិជ្ជា
ឬ វិទិត្យំ អវិទិតំ ករោតីតិ - អវិជ្ជា ធម្មជាតិណាដែលមិន
ឱ្យដឹងនូវធម៌ដែលគួរដឹង មានអរិយសច្ចៈ ៤ ជាដើម ព្រោះហេតុនោះ
ធម្មជាតិនោះឈ្មោះថា អវិជ្ជា ។ អវិជ្ជាទាំងអស់នេះ បានដល់ មោហ-
ចេតសិក ។

សម្របសេចក្តីថាការមិនដឹងតាមសេចក្តីពិតដែលគួរដឹង ដឹងតែ
វត្ថុដែលមិនប្រព្រឹត្តទៅតាមសេចក្តីពិតដែលមិនគួរដឹង នេះឯង ឈ្មោះ
ថា អវិជ្ជា ។

ការមិនដឹងតាមសេចក្តីពិតរបស់អវិជ្ជាមាន ៨ ប្រការ

- ១-ទុក្ខ អញ្ញាណំ មិនដឹងក្នុងទុក្ខ
- ២-ទុក្ខសមុទយេ អញ្ញាណំ មិនដឹងហេតុដែលនាំឱ្យកើតទុក្ខ
- ៣-ទុក្ខនិរោធន អញ្ញាណំ មិនដឹងធម៌ដែលជាទីរលត់នៃទុក្ខ
- ៤-ទុក្ខនិរោធគាមិនីបដិបទាយ អញ្ញាណំ មិនដឹងផ្លូវដែល
ជាទីឱ្យចូលដល់ការរលត់ទុក្ខ ។
- ៥-បុព្វន្តេ អញ្ញាណំ ការមិនដឹងក្នុងខន្ធ ធាតុ អាយតនៈ ដែល
ជាអតីតៈ ។

៦.អបរន្ត អញ្ជាណំ ការមិនដឹងក្នុងខន្ធ ធាតុ អាយតនៈ
ដែលជាអនាគត ។

៧.បុព្វន្តាបរន្ត អញ្ជាណំ ការមិនដឹងក្នុងខន្ធ ធាតុ
អាយតនៈ ដែលជាអតីតៈ និងអនាគត ។

៨.ឥទ្ធប្បច្ចយតាបដិច្ចសមុប្បន្នេសុ ធម្មេសុ អញ្ជាណំ
ការមិនដឹងក្នុងនាមរូបដែលកើតឡើង ដោយអាស្រ័យមានហេតុនាំឱ្យ
កើតឡើងក្នុងបដិច្ចសមុប្បាទ ។

១.ការមិនដឹងក្នុងទុក្ខ (ទុក្ខេ អញ្ជាណំ)

តាមធម្មតាសត្វទាំងឡាយដែលកើតនៅក្នុងលោកនេះ មិនថា
អ្នកណាៗ ត្រូវបានប្រសព្វនឹងការចាស់ ការឈឺ ការស្លាប់ សេចក្តី
សោកសៅខូចចិត្ត សេចក្តីចង្អៀតចង្អល់ចិត្ត ការព្រាត់ប្រាសចាកវត្ថុ
ដែលជាទីស្រឡាញ់ ការបានជួបប្រសព្វនឹងវត្ថុដែលមិនជាទីស្រឡាញ់
ពេញចិត្ត ការមិនសម្រេចតាមសេចក្តីប្រាថ្នា ការចង្អៀតចង្អល់ចិត្តជា
ដើមទាំងនេះ សុទ្ធតែជាសេចក្តីទុក្ខទាំងអស់ មិនងាយនឹងអ្នកណា
ជៀសឱ្យផុតបានទេ ត្រូវបានទទួលតិចច្រើនតាមសមគួរដល់ឋានៈ
របស់ខ្លួន ប៉ុន្តែបណ្តាទុក្ខផ្សេងៗ ទាំងឡាយនេះ ការកើតនិង
ការស្លាប់ទាំង ២ នេះជាទុក្ខយ៉ាងពិតប្រាកដ មិនមានការលើកលែង

ដល់បុគ្គលណាមួយឡើយ ។ សូម្បីកើតជាអ្នកខ្ពង់ខ្ពស់ ថោកទាប ឬ
 កើតជាទេវតា មារ ព្រហ្មក៏ដោយ ត្រូវបានជួបដូចគ្នាទាំងអស់ ។
 ចំពោះការចាស់ ការឈឺ សេចក្តីសោកខ្សឹកខ្សួល ទុក្ខទោមនស្ស
 ការព្រាត់ប្រាស់ចាកវត្ថុដែលជាទីស្រឡាញ់ ការបានជួបនូវវត្ថុដែល
 មិនជាទីស្រឡាញ់ ការមិនបានសម្រេចតាមសេចក្តីប្រាថ្នា សេចក្តី
 ចង្អៀតចង្អល់ចិត្តទាំងឡាយនេះ ជាទុក្ខដែលកើតឡើងជាមួយនឹងបុគ្គល
 មិនទូទៅ ដូចជា ក្នុងពួកទេវតាទាំងឡាយ (វៀរចាតុម្មហារាជិ-
 កាទេវតាជាន់ទាប) ការចាស់ ការឈឺ ទាំង២នេះ មិនប្រាកដ
 តែសេចក្តីទុក្ខផ្សេង ៗ រមែងទទួលតិច ឬច្រើនដូចគ្នា ។ សម្រាប់ពួក
 ព្រហ្មសូម្បីផុតចាកសេចក្តីទុក្ខផ្សេង ៗ ក៏ពិត តែសេចក្តីទុក្ខដែលសំខាន់
 គឺ ការកើត ការស្លាប់ក៏គេចមិនផុត ។

សេចក្តីទុក្ខផ្សេងៗ ដូចដែលបានពោលមកហើយនេះ សូម្បីសត្វ
 ទាំងឡាយធ្លាប់បានទទួលហើយក្នុងអតីតក៏ដោយ កំពុងទទួលក្នុង
 បច្ចុប្បន្នក៏ដោយ និងទទួលនាកាលអនាគតក៏ដោយ ប៉ុន្តែសត្វទាំងនោះ
 ពុំបានដឹង មិនមានការតក់ស្លុតក្នុងសេចក្តីទុក្ខទាំងនេះទេ ហើយ
 ភ្លើតភ្លើនព្រេកអរនៅក្នុងលោកិយារម្មណ៍ទាំង៦ ពោលគឺសេចក្តីរីករាយ
 ក្នុង កូន ចៅ ស្វាមី ភរិយា ឪពុក ម្តាយ ញាតិមិត្តបងប្អូន និង

រង្វង់ក្នុងលាភ យស ដែលកំពុងមាន មានការជាប់ជំពាក់ក្នុងគ្រឿង
 បរិភោគ និងឧបភោគផ្សេង ៗ ដូចជា សត្វទា សត្វមាន់ ដែលម្ចាស់
 យកមកយ៉ាងទុកក្នុងទ្រុង កាលបើនាំយកទៅសម្លាប់ ទា មាន់ ទាំង
 នោះ ក៏មិនបានដឹងខ្លួនថា នឹងត្រូវស្លាប់ដែរ ។ កាលនៅក្នុងទ្រុងនោះ
 នាំគ្នាសប្បាយរីករាយពេលដែលបានចំណីអាហារ ការសប្បាយនោះ
 ឯង ព្រោះតែរង្វង់មិនដឹងសេចក្តីទុក្ខ យ៉ាងណាមិញ សត្វទាំងឡាយ
 ដែលភ្លើតភ្លើនក្នុងលោកិយអារម្មណ៍ផ្សេងៗ ក៏ព្រោះមិនដឹងសេចក្តី
 ទុក្ខផ្សេង ៗ ថាទុក្ខយ៉ាងនោះមែន ។

ឥឡូវនេះ ពួកវិទ្យាសាស្ត្ររីកចម្រើនយ៉ាងណាក៏ដោយ នៅតែ
 មិនអាចរកឧបាយមិនឱ្យកើត ចាស់ ឈឺ ស្លាប់បានឡើយ ហើយគ្មាន
 សង្ឃឹមនឹងធ្វើបាន ។

ឧបាយដែលធ្វើឱ្យផុតពីការកើត ចាស់ ឈឺ ស្លាប់បាននោះ
 មានតែក្នុងព្រះពុទ្ធសាសនាតែប៉ុណ្ណោះ ដូច្នេះអ្នកមានបញ្ញាទាំងឡាយ
 ទើបព្យាយាមរកផ្លូវបដិបត្តិ ដើម្បីឱ្យផុតអំពីសេចក្តីទុក្ខទាំងនោះ ។
 ដូចមានព្រះគាថាយ៉ាងនេះថា បត្តេន្តិ មុច្ចិតុំ សន្តា សំសារា
 ភយភេរវា ទុជ្ជនា មោទមានាវ វដ្តន្តិ ភវសាគរេ ។ សប្បុរស
 អ្នកឃើញទោសក្នុងរាងកាយនេះហើយ មិនមានសេចក្តីប្រកាន់មាំ និង

មានបញ្ហា មើលឃើញកាលខាងមុខ ហើយជាអ្នកមានសេចក្តី
 តក់ស្លុតប្រាថ្នាដើម្បីឱ្យផុតអំពីការកើតស្លាប់នៅក្នុងភូមិទាំង ៣១ ជាន់
 មិនមានទីបំផុត ។ ការកើត ចាស់ ឈឺ ស្លាប់នេះ ជាភ័យគួរឱ្យខ្លាច ។
 ចំណែកអសប្បុរស អ្នកមិនឃើញច្បាស់ក្នុងការកើត ចាស់ ឈឺ
 ស្លាប់ មានសេចក្តីប្រកាន់មាំក្នុងកាមគុណារម្មណ៍ទាំងនេះ មានសេចក្តី
 ភ្លើតភ្លើនទៅដោយអារម្មណ៍ផ្សេងៗ មានរូប សម្លេង ក្លិន រស ផោដ្ឋព្វៈ
 ធម្មារម្មណ៍ ក្នុងភពផ្សេង ៗ ដែលប្រៀបដូចជាមហាសមុទ្រ រមែង
 វិលវល់ស្លាប់កើតក្នុងភូមិ ៣១ ហើយអន្ទោលពីភូមិមួយ ទៅភូមិ
 មួយទៀត ។

នេះឈ្មោះថា ទុក្ខេ អញ្ញាណំ ការមិនដឹងក្នុងសេចក្តីទុក្ខ ។

២. ការមិនដឹងហេតុនាំឱ្យកើតទុក្ខ (សមុទយេ អញ្ញាណំ)

សេចក្តីទុក្ខផ្សេង ៗ មានការកើត ចាស់ ឈឺ ស្លាប់ សេចក្តីមិន
 សប្បាយចិត្តជាដើមនេះ កាលបើចូលទៅរកមូលហេតុដែលធ្វើឱ្យកើត
 ទុក្ខហើយក៏នឹងជ្រាបបានថា លោភៈ គឺសេចក្តីចង់បាន សេចក្តីត្រេកអរ
 ពេញចិត្តនោះឯង ជាតួហេតុ ព្រោះធម្មតាមនុស្សទាំងឡាយ ក្នុងលោក
 នេះ មានសេចក្តីខ្វល់ខ្វាយព្យាយាមធ្វើកិច្ចការងារផ្សេង ៗ ទាំងអំពើល្អ
 ទាំងអំពើអាក្រក់ ដើម្បីស្វែងរកឱ្យបាននូវអារម្មណ៍ដែលជាទីពេញចិត្ត

គួរប្រាថ្នាផ្សេង ១ ដូចគ្នាទាំងអស់ សូម្បីនឿយកាយ នឿយចិត្ត យ៉ាងណាក៏ដោយ ក៏មិនរាថយ ចង់ឱ្យតែបានសម្រេចក្នុងកិច្ចការដែលខ្លួនបានធ្វើនោះ ហើយក៏បាននូវវត្ថុដែលខ្លួនប្រាថ្នា សមដូចបំណង តែមនុស្សទាំងឡាយ មិនដឹងខ្លួនថា ធ្លាក់ទៅក្នុងអំណាចរបស់លោភៈ ដែលជាអ្នកចាត់ចែងឱ្យខ្លួននឿយហត់ លំបាកកាយ លំបាកចិត្ត ដោយអំណាចនៃរូបតណ្ហា គឺសេចក្តីត្រេកអរពេញចិត្ត ក្នុងរូបខ្លះ សទ្ធតណ្ហា គឺសេចក្តីត្រេកអរពេញចិត្ត ក្នុងសម្លេងខ្លះ គន្ធតណ្ហា គឺសេចក្តីត្រេកអរពេញចិត្ត ក្នុងក្លិនខ្លះ រសតណ្ហា គឺសេចក្តីត្រេកអរពេញចិត្តក្នុងរសខ្លះ ផោដ្ឋព្វតណ្ហា គឺសេចក្តីត្រេកអរពេញចិត្ត ក្នុងផោដ្ឋព្វៈខ្លះ ធម្មតណ្ហា គឺសេចក្តីត្រេកអរពេញចិត្ត ក្នុងការនឹកគិតខ្លះ ។

លោភៈ គឺការប្រាថ្នាត្រេកអរពេញចិត្តក្នុងរូប សម្លេង ក្លិន រស ផោដ្ឋព្វៈ ជាដើមដែលខ្លួនគិតថា នឹងនាំនូវសេចក្តីសុខមកឱ្យ ជាហេតុនៃការខ្វល់ខ្វាយព្យាយាមដើម្បីឱ្យបានមកនូវវត្ថុទាំងនោះ ដោយកាយខ្លះ ដោយវាចាខ្លះ ក្នុងខណៈដែលខ្វល់ខ្វាយព្យាយាមនោះ រមែងទទួលបាននូវសេចក្តីលំបាកកាយ លំបាកចិត្ត សុទ្ធតែជាសេចក្តីទុក្ខដែលជាផលបានទទួលអំពីការព្យាយាមជាហេតុ ។

ម្យ៉ាងទៀត បើសេចក្តីព្យាយាមល្មមប្រមាណ សេចក្តីទុក្ខផ្សេង ១ ដែលទទួលបាននោះ ក៏ល្មមប្រមាណ បើមានសេចក្តីព្យាយាមច្រើនប៉ុណ្ណា ការទទួលសេចក្តីទុក្ខក៏ច្រើនប៉ុណ្ណោះ ។

ន័យម្យ៉ាងទៀត បើការព្យាយាមនោះប្រព្រឹត្តទៅក្នុងអំពើល្អ ដូចព្យាយាមធ្វើកុសលផ្សេងៗ មានទាន សីល ភាវនា ដើម្បីប្រាថ្នា សេចក្តីសុខ ឱ្យក្រៃលែងឡើងក្នុងភពនេះនិងភពខាងមុខ។ ការធ្វើ កុសលដែលមានសេចក្តីប្រាថ្នា ដូច្នេះ ក៏រាប់ថាធ្វើទៅដោយអំណាច លោភវិវេក ជាហេតុឱ្យបានទទួលសេចក្តីទុក្ខកើតឡើង គឺសេចក្តី លំបាកកាយ លំបាកចិត្ត ក្នុងខណៈដែលកំពុងធ្វើ និងកាលស្លាប់ អំពីភពនេះ ហើយក៏ត្រូវបានទទួលសេចក្តីទុក្ខក្នុងភពខាងមុខតទៅ ទៀត គឺ ការកើត ចាស់ ឈឺ ស្លាប់នោះឯង តែអ្នកដែលទទួល សេចក្តីទុក្ខនេះ រមែងមានសេចក្តីអត់ធ្ងន់បាន ដោយឃើញថា ជា របស់ធម្មតា តែមិនបានដឹងថា ការកើត ចាស់ ឈឺ ស្លាប់ ទុក្ខកាយ ទុក្ខចិត្តជាដើម ដែលខ្លួនកំពុងបានទទួល នឹងបានទទួលតទៅទៀតក្នុង ពេលខាងមុខនោះ ថាជាផលដែលកើតអំពីលោភវិវេក ជាហេតុនោះទេ ។

ប្រសិនបើការខ្វល់ខ្វាយព្យាយាមនោះ ប្រព្រឹត្តទៅក្នុងផ្លូវមិនល្អ ដូចជា សម្លាប់សត្វ លួចទ្រព្យគេ ប្រព្រឹត្តខុសក្នុងកាម និយាយព្យួរញ៉ាំង និយាយសិកសៀត និយាយឥតប្រយោជន៍ សេពសុភ ជាដើមនេះ ដើម្បី ឱ្យបានទ្រព្យសម្បត្តិ មាសប្រាក់ យកមកទំនុកបម្រុងសេចក្តីសុខ ផ្ទាល់ខ្លួន ការធ្វើទុច្ចរិតផ្សេង ៗ ដូចដែលបានពោលមកហើយនេះ ក៏

រាប់ថា ធ្វើដោយអំណាចនៃលោភៈ ជាហេតុឱ្យទទួលសេចក្តីទុក្ខក្នុង
 ជាតិនេះនិងជាតិមុខ ពោលគឺក្នុងជាតិនេះ រមែងទទួលសេចក្តីទុក្ខកាយ
 ទុក្ខចិត្ត យ៉ាងធ្ងន់ធ្ងរ បានដល់ ការពិះដៀលមាក់ងាយអំពីសប្បុរស
 ទាំងឡាយខ្លះ ត្រូវគេចាប់បានក៏ត្រូវទទួលទោសតាមច្បាប់ អាចនឹង
 ទទួលទោសដល់ការប្រហារជីវិតបាន ទាំងនេះសុទ្ធតែជាសេចក្តីទុក្ខដែល
 បានទទួលដោយការឃើញច្បាស់នឹងភ្នែក បើអ្នកនោះស្លាប់នឹងត្រូវទទួល
 សេចក្តីទុក្ខយ៉ាងធ្ងន់ធ្ងរ ក្នុងលោកខាងមុខ គឺទៅកើតក្នុងនរកខ្លះ
 តិរច្ឆានខ្លះ ប្រេតខ្លះ នឹងទៅកើតក្នុងពួកអបាយសត្វណាមួយ រមែង
 សេសសល់ផលកម្មតិចតួច និងទៅកើតជាមនុស្ស ឬទេវតាដែលជា
 វត្ថុគួរខ្លាចដោយច្រើន ការប្រព្រឹត្តធ្វើរបស់សត្វទាំងឡាយនោះ ក៏នាំ
 ឱ្យរង្វេងក្នុងអំណាចលោភៈ មិនដឹងខ្លួនថាលោភៈជាហេតុ នាំឱ្យ
 កើតទុក្ខផ្សេងៗ ឡើយ ។

ឧបមាដូចជាត្រីបានឃើញនុយបិទដោយផ្លែសន្លួច មានសេចក្តី
 ដឹងថាត្រីមតែនុយប៉ុណ្ណោះ មិនដឹងថាត្រូវទទួលភ័យទេ កាលលេបចូលទៅ
 ហើយ ត្រូវផ្លែសន្លួចមុតមាត់ មានសេចក្តីទុក្ខយ៉ាងខ្លាំងក្លាក្រៃលែង
 ជាងនេះទៅទៀត ត្រូវមនុស្សយកទៅសម្លាប់ធ្វើជាអាហារ សេចក្តីនេះ
 យ៉ាងណា សត្វទាំងឡាយដែលទទួលសេចក្តីលំបាកកាយ លំបាកចិត្ត

ផ្សេងៗ ច្រើនខ្លះ តិចខ្លះ មកអំពីខ្វល់ខ្វាយរកសេចក្តីសុខ ឱ្យដល់ខ្លួន ដោយអំណាចលោភៈដូចគ្នា ។

ម្យ៉ាងទៀត សត្វទាំងឡាយ សូម្បីនឹងវៀរចាកការកើតស្លាប់ រាប់ចំនួនមិនអស់ក៏ដោយ តែសត្វទាំងនោះមិនមានសេចក្តីនឿយណាយ សូម្បីតែបន្តិចបន្តួច នៅត្រេកអរពេញចិត្តក្នុងភពជាតិរបស់ខ្លួន ព្រមទាំង វត្ថុនានា កុំថាឡើយតែនឹងកើតជាមនុស្ស ទេវតា ព្រហ្ម សូម្បីនឹង បានកើតជាសត្វតិរច្ឆាន រហូតដល់សត្វដង្កូវ នៅក្នុងឧទ្ធរៈក៏ដោយ នៅតែត្រេកអរក្នុងអត្តភាពនៃការរស់នៅរបស់ខ្លួន ព្រោះហេតុនោះ សត្វទាំងឡាយ នៅមានតណ្ហាជាមិត្តយ៉ាងជិតស្និទ្ធ ជួយទំនុកបម្រុង ជាធម្មតា ។ នោះឯង ទើបធ្វើឱ្យសត្វទាំងឡាយនោះមិននឿយណាយ ចំពោះការកើតក្នុងភពផ្សេង ៗ ដែលជាបួសគល់នៃកងទុក្ខទាំងពួង ថែមទាំង មើលមិនឃើញកងទុក្ខដទៃទៀត ដែលខ្លួនបានប្រសព្វ ក៏មកអំពីតណ្ហានោះជាតួហេតុ ដូចសត្វសុនខមួយក្បាល ដែលភ្លើតភ្លើន ជាមួយនឹងឆ្អឹងគោមិនមានសាច់ ដោយអាស្រ័យទឹកមាត់របស់ខ្លួនយ៉ាង ណា សត្វទាំងឡាយ ដែលកំពុងសោយកាមគុណារម្មណ៍ នឹងអត់ធន់ ចំពោះសេចក្តីទុក្ខផ្សេង ៗ ដែលខ្លួនបានប្រសព្វ ដោយមិនមានសេចក្តី នឿយនាយនោះ ក៏ព្រោះដោយអំណាចនៃតណ្ហា ដែលមាននៅក្នុង សន្តានរបស់ខ្លួននោះឯង ចំណែកវត្ថុទាំងឡាយ ដែលជាគ្រឿងបង្ក

ឱ្យកើតសេចក្តីត្រេកអរពេញចិត្តនោះ គ្រាន់តែជាអារម្មណ៍នាំឱ្យតណ្ហាកើតឡើង ដោយហេតុនេះ ព្រះមានព្រះភាគទើបទ្រង់ត្រាស់ថា:

តណ្ហាទុតិយោ បុរិសោ ទីយមទ្វាន សំសារំ
ឥត្តម្ការវញ្ញថាភារំ សំសារំ នាតិវត្តតិ។

អ្នកមានតណ្ហាជាមិត្ត រមែងអន្ទោលទៅកាន់ភពដទៃទៀត ការរស់នៅពីភពមួយទៅកាន់ភពមួយ ហើយមិនអាចឈានផុតអំពីសង្សារវដ្តដ៏យូរ ព្រោះតែមានតណ្ហាជាមិត្ត ។

សម្រាប់អ្នកដែលរួចផុតអំពីលោភៈបានក្តី ឬ អ្នកដែលធ្វើការងារផ្សេងៗ ដែលមិនប្រព្រឹត្តទៅដោយអំណាចរបស់លោភៈក្តី រមែងរួចផុតអំពីសេចក្តីទុក្ខទាំងពួង ឬ បើនៅមិនទាន់រួចចាកផុតទុក្ខទេ ក៏នៅតែជួបប្រសព្វគ្នានឹងសេចក្តីទុក្ខ ដែលប្រព្រឹត្តទៅជាធម្មតា គឺ កើតចាស់ ឈឺ ស្លាប់ប៉ុណ្ណោះ ហើយមិនយូរទេនឹងអាចរួចផុតអំពីសេចក្តីទុក្ខបាន ដោយហេតុនេះ សមដូចសម្តេចព្រះមានព្រះភាគជាម្ចាស់ទ្រង់ត្រាស់ថា

តណ្ហាយ ជាយតេ សោកោ តណ្ហាយ ជាយតេ ភយំ
តណ្ហាយ វិប្បមុត្តស្ស នត្តិ សោកោ កុតោ ភយំ។

សេចក្តីសោកកើតឡើងព្រោះតណ្ហាជាហេតុ ភ័យក៏រមែងកើតឡើងព្រោះតណ្ហាជាហេតុដែរ សេចក្តីសោករមែងមិនមានដល់បុគ្គល

អ្នកផុតអំពីតណ្ហាហើយ សេចក្តីសោកមិនមាន តើភ័យនឹងមាន មកពីណា ។

៣.ការមិនដឹងបដិវេទនា (ទុក្ខនិរោធ អន្តរាជន)

ការកើតរបស់សត្វទាំងឡាយ ដែលវិលវល់កើតស្លាប់នៅក្នុងភូមិ ៣១ជាន់ ទាំងនេះសុទ្ធតែធ្លាក់នៅក្នុងកងទុក្ខ មិនថាអ្នកនោះកើតជា មនុស្ស ថ្នាក់ទាប ថ្នាក់ខ្ពស់ ឬកើតក្នុងទុគ្គតិភូមិ សុគតិភូមិក៏ដោយ ក៏ត្រូវបានជួបនឹងទុក្ខផ្សេងៗ មានការកើត ចាស់ ឈឺ ស្លាប់ ដោយហេតុនេះ ព្រះដ៏មានព្រះភាគជាម្ចាស់ ទើបទ្រង់មិនសរសើរក្នុង ការដែលសត្វទាំងឡាយកើត ចាស់ ឈឺ ស្លាប់ នៅក្នុងភូមិផ្សេងៗ ឬ បុគ្គលថ្នាក់ទាប ថ្នាក់ខ្ពស់ក៏ដោយ មានតែទ្រង់ចង្អុលបង្ហាញផ្លូវឱ្យ សត្វទាំងឡាយ បានឆ្លងផុតចាកភពផ្សេងៗ ដូចគ្នាទាំងអស់ ។

ឧច្ចារៈជាវត្ថុគួរខ្ពើមដល់មនុស្សទាំងឡាយទូទៅ មិនថាឧច្ចារៈ នោះ កើតពីអាហារដែលល្អប្រណីត សាច់ជ្រូក សាច់មាន់ សាច់ទា ជាដើម ឬនឹងកើតពីអាហារដែលមិនប្រណីតដូចជា ក្តាមប្រៃ ត្រីប្រៃ ជាដើមក៏ដោយ ក៏ជាវត្ថុដែលគួរខ្ពើមទាំងនេះ មិនមានអ្នកណា សរសើរថាល្អឡើយ ។ សត្វទាំងឡាយដែលកើតនៅក្នុងភូមិផ្សេងៗ ក៏ដូចគ្នា បណ្ឌិតទាំងឡាយមានព្រះសម្មាសម្ពុទ្ធជាដើម មិនបាន

សរសើរថាល្អទេ ព្រោះត្រូវបន្តនៅក្នុងទុក្ខផ្សេង ៗ ដូចដែល បានពោល
មកហើយ នោះឯង ។

វត្ថុដែលបណ្តិតទាំងឡាយមានព្រះសម្មាសម្ពុទ្ធជាដើម រមែង
យល់ថា ជារបស់ប្រសើរមានតែព្រះនិព្វានម្យ៉ាងប៉ុណ្ណោះ ព្រោះនិព្វាន
នេះមានសភាពជាសន្តិសុខ គឺសេចក្តីសុខដែលស្ងប់ចាក ខន្ធ ៥ មិន
ទាក់ទងជាមួយការឃើញ ការឮ ការដឹងក្លិន ការដឹងរស ការពាល់ត្រូវ
ការនឹកគិតទាំងពួង ពាក្យប្រៀនប្រដៅរបស់ព្រះសម្មាសម្ពុទ្ធ ដែល
មាននៅក្នុងបិដកទាំង ៣ មាន ៨ ម៉ឺន ៤ ពាន់ព្រះធម្មក្ខន្ធនោះ គោល
ដៅដែលព្រះអង្គបង្ហាញប្រាថ្នាក៏គឺវិមុត្តិរស បានដល់ ព្រះនិព្វានតែម្យ៉ាង
ដោយហេតុនេះ ទើបព្រះអង្គពណ៌នាសរសើរព្រះនិព្វានយ៉ាងច្រើន ដូច
មានប្រាកដថា :

និព្វានំ បរមំ សុខំ

ព្រះនិព្វានមានសេចក្តីសុខយ៉ាងក្រៃលែង

នត្ថិ សន្តិំ បរំ សុខំ

ពុំមានសេចក្តីសុខដទៃក្រៅអំពីព្រះនិព្វានឡើយ

និព្វានំ បរមំ វទន្តិំ ពុទ្ធា

ព្រះសម្មាសម្ពុទ្ធត្រប់ៗព្រះអង្គទ្រង់ត្រាស់ថា ព្រះនិព្វាន ជា
ធម៌ដ៏ប្រសើរ ។

សូម្បីព្រះអង្គទ្រង់បានប្រកាសគុណនៃព្រះនិព្វានជានិច្ច មិនថា ទ្រង់សម្តែងធម៌រឿងណា ក្នុងទីណា ព្រះអង្គទ្រង់លើកព្រះនិព្វានមក សម្តែងឡើង ក្នុងពេលចុងក្រោយគ្រប់ៗពេល តែជនទាំងឡាយ ដែលព្យាយាម បដិបត្តិតាមបំណងរបស់ព្រះអង្គនោះ រកបានដោយ កម្រណាស់ ចំណែកបុគ្គល ដែលមានការប្រព្រឹត្តបដិបត្តិ ធ្វើឱ្យ ខ្លួនវិលវល់នៅក្នុងជាតិកំណើត ព្រមទាំងខ្លួនក៏ត្រេកអរពេញចិត្ត មាន ចំនួនច្រើនដូចជាដីខ្សាច់ ដែលនៅក្នុងមហាសមុទ្រ កាលបើចាប់ខ្សាច់ នោះឡើងមកមួយក្តាប់ ចំនួនដីខ្សាច់ដែលនៅក្នុងដៃនោះ ប្រៀប ដូចអ្នកដែលបដិបត្តិខ្លួនដើម្បីឱ្យដល់ព្រះនិព្វាន ចំនួនដីខ្សាច់ ដែលនៅ ក្នុងសមុទ្រនោះ ប្រៀបដូចអ្នកដែលនៅមានការត្រេកអរ វិលវល់នៅ ក្នុងភពផ្សេងៗ ដូច្នោះទើប ព្រះដ៏មានព្រះភាគទ្រង់ត្រាស់សម្តែងថា :

អប្បកា តេ មនុស្សេសុ យេ ជនា បារគាមិនោ

អថាយំ ឥតរា បជា តិរមេវានុធាវតិ។

បណ្តាជនទាំងឡាយ ជនណាដែលជាអ្នកដល់ត្រើយនាយ គឺ ព្រះនិព្វាននោះមានចំនួនតិច ចំណែកពួកជនដែលក្រៅពីនោះរមែងនៅ ក្នុងត្រើយអាយនេះ គឺវិលវល់នៅក្នុងសង្សារវដ្ត ដែលជាប់ជាមួយ សក្កាយទិដ្ឋិ។

មួយប្រការទៀត ប្រៀបដូចសត្វត្នាត តាមធម្មតាសត្វត្នាត នោះ
ប្រសិនបើមានមនុស្សស្រែកប្រកាសថា ត្រើយខាងនេះមានអាហារ
ដែលមានឱជារស មានក្លិនឈ្ងុយផ្សេងៗ សូមឱ្យពួកត្នាតទាំងឡាយ
ចូលនាំគ្នាទៅស៊ីឱ្យជាទីសប្បាយចុះ ពួកសត្វត្នាតបានស្តាប់ឮដំណឹងនេះ
ហើយ នឹងមិនមានសត្វត្នាតណាមួយ មានសេចក្តីត្រេកអរឡើយ
តែបើមានមនុស្សទៅប្រាប់ថា ទីនោះមានផ្លែដាប ឬគោក្របីដាប មាន
ក្លិនស្អុយ សូមនាំគ្នាទៅស៊ីឱ្យឆ្ងាញ់ចុះ ពួកសត្វត្នាត មានសេចក្តីត្រេកអរ
ប្រញាប់នាំគ្នាទៅឯទីនោះភ្លាម ចំណុចនេះ ប្រៀបដូចបណ្ឌិតទាំងឡាយ
មានព្រះសម្មាសម្ពុទ្ធជាដើម មានសេចក្តីព្យាយាម ប្រៀនប្រដៅចង្អុល
បង្ហាញដល់ជនទាំងឡាយឱ្យឃើញទោស នៃការវិលវល់ ស្លាប់ កើត
នៅក្នុងសង្សារវដ្ត ដែលសុទ្ធតែធ្លាក់នៅក្នុងកងទុក្ខទាំងអស់ ហើយ
បានណែនាំផ្លូវ ឱ្យរួចផុតចាកកងទុក្ខទាំងនេះ ឱ្យជនទាំងឡាយ បាន
ប្រព្រឹត្តបដិបត្តិតាម ហើយជនទាំងឡាយដែលមាន សេចក្តីជ្រះថ្លា
នឹងពាក្យណែនាំប្រៀនប្រដៅ ដែលជាសារៈនេះ បានដោយលំបាក
ប៉ុន្តែប្រសិនបើមានអ្នកពណ៌នាសរសើរ ដល់សេចក្តីសុខផ្សេងៗ ដែល
ប្រព្រឹត្តទៅក្នុងលោក ជនពួកនោះ នឹងត្រេកអរណាស់ ហើយណែនាំ
យ៉ាងណា ក៏នាំគ្នាធ្វើតាមទាំងអស់ ដើម្បីសង្ឃឹមសេចក្តីសុខដែលកើត

ទូទៅក្នុងលោកជារបស់ ដែលរកបានដោយលំបាក នឹងរកសារៈមិនបាន
ដោយហេតុនេះហើយ អ្នកនោះរមែងមិនបានទទួល សេចក្តីសុខ
ដ៏ប្រសើរគឺ ព្រះនិព្វាន មានន័យថា អ្នកនោះមិនមានថ្ងៃឆ្លងផុតពីការ
កើត ចាស់ ឈឺ ស្លាប់ នឹងត្រូវវិលវិលវល់នៅក្នុងសង្សារវដ្ត សមដូចដែល
ព្រះដ៏មានព្រះភាគទ្រង់ត្រាស់សម្តែងទុកថាៈ

អសារេ សារមតិនោ សារេ ចាសារទស្សិនោ

តេ សារំ នាធិគច្ឆន្តិ មិច្ឆាសង្កប្បគោចរា។

ជនទាំងឡាយណា មានការឃើញប្រកាន់មាំក្នុងវត្ថុដែលគ្មាន
សារៈថាជាសារៈ ក្នុងវត្ថុដែលជាសារៈថាមិនជាសារៈ ជនទាំងឡាយ
នោះជាអ្នកមានសេចក្តីត្រិះរិះខុស ពេញចិត្តក្នុងអារម្មណ៍ដែលខុសរមែង
ជាអ្នកមិនបាននូវសីលគុណ សមាធិគុណ បញ្ញាគុណ ដែលជាសារៈ
ដែលអាចនាំទៅកាន់ព្រះនិព្វានបាន ។

សេចក្តីសុខក្នុងព្រះនិព្វាន ដែលហៅថា សន្តិសុខ ជាមួយសេចក្តី
សុខក្នុងលោកនេះ ដែលហៅថា វេទយិតសុខ នោះ មានសភាព
ផ្ទុយគ្នា ពោលគឺ សេចក្តីស្ងប់ចាក ខន្ធ ៥ នោះឯង ឈ្មោះថា សន្តិសុខ
ចំណែកវេទយិតសុខនោះ ជាសេចក្តីសុខដែលទាក់ទងជាមួយការសោយ
អារម្មណ៍ មានរូប សម្លេង ក្លិន រស ជាដើម សេចក្តីសុខប្រភេទនេះ

មនុស្សទាំងឡាយមិនថា ក្មេង ចាស់ ទេវតា ព្រហ្ម រហូតដល់
អបាយសត្វគប្បីពេញចិត្តឃើញប្រយោជន៍ និងមានសេចក្តីប្រាថ្នា ដូច
គ្នាទាំងអស់ សម្រាប់សន្តិសុខនោះ សត្វទាំងឡាយមើលមិនឃើញ
ប្រយោជន៍ មិនមានការពេញចិត្តសូម្បីពុទ្ធសានិកជនពួកខ្លះ ដែលប្រាថ្នា
ព្រះនិព្វាន ក៏រមែងតែងតែប្រព្រឹត្តទៅត្រឹមតែវាថា ចំណែកចិត្តមិនបាន
បង្កោចចូលដល់ព្រះនិព្វានយ៉ាងពិតទេ ដោយច្រើនយល់ថា ព្រះនិព្វាន
នោះជាស្ថានទីមួយកន្លែងដែលក្រៅពីលោកយើងនេះ ក្នុងស្ថានទីនោះ
បរិបូណ៌ដោយសេចក្តីសុខនានា រកសេចក្តីទុក្ខមិនមាន អ្នកដែល
បានទៅកាន់ព្រះនិព្វាននោះក៏សម្គាល់ថា កាលស្លាប់ពីលោកនេះហើយ
ក៏ទៅកើតឯទីនោះ នឹងមិនមានការចាស់ ឈឺ ស្លាប់ មិនមាន
សេចក្តីសោកផ្សេងៗ សុទ្ធតែសេចក្តីសុខ ឬពួកខ្លះក៏យល់ថា អ្នកដែល
ទៅកើតក្នុងព្រះនិព្វាននោះ មិនមានរាងកាយតួខ្លួន មានតែការដឹងតែ
ប៉ុណ្ណោះ ដែលមានការដឹងនោះក៏ឆ្កែតឆ្កល់ទៅដោយសេចក្តីសុខមិន
មានសេចក្តីទុក្ខកម្រាលយឡើយ ។

តែបើអ្នកមានសេចក្តីប្រាថ្នាព្រះនិព្វាន ដោយអាស្រ័យការយល់
ក្នុងព្រះនិព្វាន ដូចពោលមកហើយនេះ ដោយបានការសិក្សាយ៉ាងត្រឹម
ត្រូវហើយ ថាអ្នកដែលបានចូលដល់ព្រះនិព្វាន បានដល់ព្រះអរហន្ត

ទាំងឡាយ កាលដែលនឹងលះលោកនេះហើយខន្ធដររបស់ព្រះអរហន្ត
 ទាំងនោះ រមែងរលត់អស់មិនមានសេសសល់ ការដឹងផ្សេង ៗ ក៏
 មិនមាន ដូច្នេះហើយអ្នកនោះអាចកើតសេចក្តីសង្ស័យថា ការចូល
 ដល់ព្រះនិព្វាននោះ នឹងមានសេចក្តីសុខយ៉ាងក្រៃលែង បានយ៉ាងណា
 បើមិនមានអ្វីសេសសល់ ដោយហេតុនេះ បណ្ឌិតទាំងឡាយអ្នកឃើញ
 ភ័យទាំង ៤ ដែលមាននៅក្នុងសង្សារវដ្ត ដោយអាស្រ័យការកើត
 ការស្លាប់ប៉ុណ្ណោះ ដែលសមចូលទៅកាន់ព្រះនិព្វានដោយពិត បុគ្គល
 ក្រៅពីនោះ នៅមិនទាន់ពេញចិត្តទៅកាន់ព្រះនិព្វាន ដោយឃើញថា
 មិនមានសេចក្តីសុខ ព្រោះហេតុដូច្នោះ ព្រះដ៏មានព្រះភាគ ទើបទ្រង់
 ត្រាស់ទេសនាទុកថា:

សទេវកស្ស លោកស្ស ឯតេ វោ សុខសម្មតា
 យត្ថ ចេតេ និរុជ្ឈន្តិ តំ តេសំ ទុក្ខសម្មតំ

សត្វលោកទាំងឡាយព្រមទាំងទេវតា សន្មតិគ្នាថា លោកិយ-
 អារម្មណ៍ផ្សេងៗ មានរូប សម្លេង ក្លិន រស ជាដើមទាំងនោះរលត់សូន្យ
 អស់ហើយ សត្វលោកព្រមទាំងទេវតានោះ សម្មតិគ្នាថា ធម៌នោះគឺ
 ព្រះនិព្វាន ជាធម៌មិនល្អ ជាទុក្ខ ។

ភ័យ ៤ យ៉ាង

១.នានាសក្តុលលោកនភ័យ គឺនៅមិនទាន់ឆ្លងផុតពីការ
គោរពរាប់អានសាស្ត្រាផ្សេងៗ មានន័យថា ក្នុងភពនេះគោរពរាប់អាន
ព្រះសម្មាសម្ពុទ្ធក៏ពិតមែន តែក្នុងភពតៗ ទៅមិនគោរពសាសនា
ព្រះសម្មាសម្ពុទ្ធ ប្តូរទៅគោរពសាសនាផ្សេងៗ រហូតគោរពទេវតា
ព្រហ្ម ខ្មោច ជាដើម នេះក៏ជាក្បយគួរខ្លាចប្រការទីមួយ ។

២.វិនិបាតភ័យ គឺការទៅកើតក្នុងកន្លែងមិនពិតប្រាកដ មាន
ន័យថា កាលស្លាប់ចាកលោកនេះហើយ ទៅកើតកន្លែងណាក៏មិន
បានដឹង កើតជាមនុស្ស ទេវតា ព្រហ្ម ឬ ទៅកើតជាសត្វនរក
សត្វតិរច្ឆាន ប្រេត អាសុរ ក៏មិនដឹងទាំងអស់ ស្រេចតែកម្មរបស់ខ្លួន
ដែលធ្វើទុក ឬ ក្នុងជាតិនេះកើតជាមនុស្សអាក្រក់ ស្អាត ឆ្លាត
ត្រកូលខ្ពស់ មានសតិសម្បជញ្ញៈល្អ មានអរិយវៈគ្រប់គ្រាន់ មាន
សុខភាពល្អ តទៅជាតិមុខអាចនឹងទៅកើតជាមនុស្សក្រខ្សត់ មិនស្អាត
ល្ងង់ ត្រកូលថោកទាប មានសតិមិនល្អ មានអរិយវៈមិនគ្រប់គ្រាន់
ជាដើម ទាំងនេះក៏ជាក្បយគួរខ្លាចប្រការទីពីរ ។

៣.អបាយភ័យ គឺនៅមិនទាន់ឆ្លងផុតអំពីអបាយភូមិ មានន័យ
ថាក្នុងជាតិនេះបានទៅកើតជាមនុស្ស ឬទេវតា ជាតិខាងមុខអាចទៅកើត
ក្នុងអបាយភូមិ ជាសត្វនរក សត្វតិរច្ឆាន ប្រេត អសុរកាយ ក៏បាន អ្នក

ដែលទៅកើតជាព្រហ្មស្រាប់ហើយនោះ ក៏មិនប្រាកដថា មិនទៅកើត
ក្នុងអបាយ ព្រោះនៅជាបុថុជ្ជន សូម្បីក្នុងជាតិទី ២ នឹងមិនទៅកើតជា
អបាយ តែជាតិទី ៣ ជាដើម ក៏នឹងអាចទៅកើតបាន នេះជាក័យ
គួរខ្លាច ប្រការទីបី ។

៤. ទុប្បិកភ័យ គឺនៅមិនទាន់ឆ្លងផុតពីការធ្វើទុច្ចរិតផ្សេងៗ
មានន័យថា ក្នុងជាតិនេះមិនបានធ្វើទុច្ចរិត គឺមិនចូលចិត្តសម្លាប់សត្វ
បៀតបៀនសត្វ មិនជាចោរ មិនជាអ្នកនិយាយឡេះឡោះ មិនជា
អ្នកសេពសុរា មិនមានមិច្ឆាទិដ្ឋិ តែជាតិ ១ ទៅមុខ អាចកើតជា
មនុស្ស ដែលមានសេចក្តីពេញចិត្តក្នុងការធ្វើទុច្ចរិត គឺចូលចិត្ត សម្លាប់
សត្វ ជាចោរ ជាមនុស្សនិយាយឡេះឡោះ ចូលចិត្តសេពសុរា មាន
មិច្ឆាទិដ្ឋិ ទាំងនេះក៏ជាវត្ថុដែលគួរខ្លាចប្រការទីបួន ។

ពាក្យអធិប្បាយដូចពោលមកនេះ ជាការអធិប្បាយក្នុងសេចក្តី
ដឹងនូវធម៌ដែលជាទីរលត់នៃសេចក្តីទុក្ខ ។

៤. ការបិទដំបូងដែលជាទីរលត់ទុក្ខ
(ទុក្ខនិរោធគាមិនីបដិបទាយ អព្ភារណ)

តាមធម្មតាមនុស្សទាំងឡាយក្នុងលោកនេះ មិនមានអ្នកណា
មួយឡើយចង់ជួបសេចក្តីទុក្ខ នឹងអ្នកដែលជួបសេចក្តីទុក្ខស្រាប់ហើយ
ក៏ព្យាយាមរឹបប្រមាសរកផ្លូវឱ្យផុតពីសេចក្តីទុក្ខនោះ ។ ដោយអាស្រ័យ

ហេតុនេះហើយ មនុស្សម្នាក់ៗ ក៏ព្យាយាមប្រព្រឹត្តបដិបត្តិផ្សេងៗ ទាំងផ្លូវលោក និងផ្លូវធម៌ ដើម្បីតែសេចក្តីសុខ និងឱ្យឆ្លងផុតសេចក្តី ទុក្ខនោះឯង ។

ទុក្ខ ២ យ៉ាង

១.ទុក្ខសាមញ្ញ បានដល់ ការកើត ចាស់ ឈឺ ស្លាប់ របស់សត្វ ទាំងឡាយក្នុងលោក ដែលប្រព្រឹត្តទៅតាមធម្មតា មិនមានអ្នកណា ចៀសវាងបាន ។

២.ទុក្ខពិសេស បានដល់ សេចក្តីទុក្ខដែលកើតឡើងដោយ អាស្រ័យព្យសនៈ ៥ យ៉ាងគឺ

ញាតិព្យសនៈ ការវិនាសញាតិ

ភោគព្យសនៈ ការវិនាសទ្រព្យសម្បត្តិ

រោគព្យសនៈ ការវិនាសព្រោះមានរោគ

សីលព្យសនៈ ការវិនាសព្រោះសីល

ទិដ្ឋិព្យសនៈ ការវិនាសព្រោះមានមិច្ឆាទិដ្ឋិ

ព្រមទាំងសេចក្តីទុក្ខ ដែលកើតឡើងដោយជួបជាមួយអគ្គិភ័យ ខ្លះ ចោរភ័យខ្លះ រាជភ័យខ្លះ អសប្បុរសភ័យខ្លះ ទាំងនេះជាដើម ។

ការបដិបត្តិ ដែលមនុស្សទាំងឡាយប្រព្រឹត្តឱ្យផុតអំពីសេចក្តីទុក្ខ មាន ២ យ៉ាងគឺ៖

១.ការបដិបត្តិខាងផ្លូវលោក បានដល់ការព្យាយាមប្រកប អាជីពផ្សេងៗ ដូចជាធ្វើស្រែចំការ លក់ដូរ ជំនួញ ជាដើម ជនពូកខ្លះ ក៏ប្រកបអាជីពដែលប្រព្រឹត្តទៅក្នុងផ្លូវទុច្ចរិត ដូចជាលួចទ្រព្យគេ ធ្វើ ការនេសាទ និងការបោកបញ្ឆោតជាដើម ហើយជនពូកខ្លះកាលបាន ជួបជាមួយនឹងសេចក្តីទុក្ខកាយ ទុក្ខចិត្តហើយ ក៏ទៅរកគ្រូទាយដើម្បី បំបាត់អន្តរាយឱ្យផុតពីសេចក្តីទុក្ខទាំងនេះទៅខ្លះ ដូច្នេះជាដើម ។

២.ការបដិបត្តិក្នុងផ្លូវធម៌ បានដល់ ការបំពេញទានខ្លះ រក្សា សីលខ្លះ ធ្វើសមធិៈខ្លះ បដិបត្តិដោយអត្តកិលមថានុយោគ គឺ ធ្វើបាប រាងកាយដោយប្រការផ្សេងៗ មានការបដិបត្តិដូចសត្វគោខ្លះ ដូចសត្វ ឆ្កែខ្លះ បដិបត្តិដោយកាមសុខនិកានុយោគ គឺ បំរើខ្លួនឱ្យបានទទួល សេចក្តីសុខផ្សេងៗ តាមសេចក្តីពេញចិត្តរបស់ខ្លួន មិនឱ្យមានវត្តណា មួយមករារាំងបានឡើយ ។

ការបដិបត្តិចពោលមកនេះការប្រព្រឹត្តក្នុងផ្លូវលោក ដែលមិន ទាក់ទងជាមួយទុច្ចរិតទាំងនោះ រមែងធ្វើឱ្យផុតអំពីសេចក្តីទុក្ខទៅបាន ត្រឹមតែមួយគ្រាប៉ុណ្ណោះ ការបដិបត្តិដែលមិនប្រកបដោយទុច្ចរិតនោះ ក្នុងចន្លោះនៃការប្រព្រឹត្តនៅមិនទាន់ឱ្យផុល ក៏សម្គាល់ថាមានសេចក្តី សុខ ប៉ុន្តែការប្រព្រឹត្តអាក្រក់នោះឱ្យផុលហើយអ្នកនោះ រមែងបាន ទទួលសេចក្តីទុក្ខយ៉ាងក្រៃលែង សមដូចព្រះបរមសាស្តាទ្រង់ត្រាស់ សម្តែងទុកថា :

មធ្យម មញ្ញតិ ពាលោ យាវ បាបំ ន បច្ចតិ

យទា ច បច្ចតិ បាបំ អថ (ពាលោ) ទុក្ខំ និគច្ចតិ។

បាបមិនទាន់ឱ្យផលត្រឹមណា ជនពាលតែងសម្គាល់នូវបាបនោះ
ថាដូចទឹកឃ្មុំ លុះតែកាលណាបាបឱ្យផល ជនពាលទើបប្រទះនូវសេចក្តី
ទុក្ខក្នុងកាលនោះ ។

ចំណែកការបដិបត្តិក្នុងផ្លូវធម៌ ដែលទាក់ទងជាមួយនឹងទាន
សីល សមថការវិនា រមែងរួចផុតចាកសេចក្តីទុក្ខបានមួយគ្រាខ្លះ ឬ
ផុតទៅបានរហូតអស់ថ្ងៃ ខែ ឆ្នាំខ្លះ ឬ ទៅបាន ១ ជាតិ ២ជាតិ ៣ ជាតិ
ខ្លះ ឱ្យរួចផុតទៅដោយដាច់ខាតមិនមាន ហើយទុក្ខដែលផុតទៅមួយ
គ្រានេះ ផុតបានតែទុក្ខពិសេស គឺការចាស់ និង ឈឺ ប៉ុណ្ណោះ
សម្រាប់ទុក្ខដែលទាក់ទងជាមួយការកើត ស្លាប់ នោះមិនអាចរួច
ផុតបាន ។

អ្នកដែលបដិបត្តិអត្តកិលមថានុយោគ ដោយសង្ឃឹមថាកាល
ជម្រះកិលេសឱ្យអស់រលីងទៅហើយ ក្នុងជាតិខាងមុខនឹងត្រូវបានទទួល
សេចក្តីសុខ សោយទិព្វសម្បត្តិក្នុងទេវលោក ផុតពីសេចក្តីទុក្ខផ្សេងៗ
ដែលមនុស្សទាំងឡាយបានជួប សេចក្តីសង្ឃឹមរបស់បុគ្គលពួកនេះ ត្រូវ
អស់សង្ឃឹម ព្រោះមិនត្រឹមតែបានទទួលសេចក្តីទុក្ខ ដែលកើតអំពីការ

ធ្វើបាបរាងកាយក្នុងភពនេះប៉ុណ្ណោះទេ កាលស្លាប់ពីភពនេះទៅហើយ រមែងបានទទួលសេចក្តីទុក្ខដ៏ធ្ងន់ក្រៃលែងថែមទៀត ក្នុងនិរយភូមិយ៉ាង ពិតប្រាកដ ព្រោះអាស្រ័យការយល់ខុសរបស់ខ្លួននោះឯង ។

អ្នកដែលបដិបត្តិកាមសុខល្អិកានុយោគដោយយល់ថា ជីវិតគឺ ការប្រព្រឹត្តទៅនៃមនុស្សយើងនេះ ប្រសិនបើមានវត្ថុណាមួយមកជា ឧបសគ្គរារាំងពីការស្វែងរកសេចក្តីសុខការភ្លើតភ្លើនផ្សេងៗ តាមដែល ខ្លួនពេញចិត្តហើយ រមែងធ្វើឱ្យកើតសេចក្តីសៅហ្មងក្នុងចិត្ត មិនផុតអំពី សេចក្តីទុក្ខទៅបាន ព្រោះហេតុដូច្នោះ ទើបត្រូវព្យាយាមរកវិធីផ្សេងៗ ដែលនាំសេចក្តីសប្បាយរីករាយភ្លើតភ្លើនមកដល់ខ្លួន ដើម្បីមិនឱ្យកើត សេចក្តីទោមនស្ស កាលបើចិត្តរីករាយហើយក្នុងជាតិនេះ ក៏រួចផុតពី សេចក្តីទុក្ខកាយទុក្ខចិត្ត ជាតិខាងមុខនឹងបានទទួលសេចក្តីសុខ ក្នុង មនុស្សលោក ឬទេវលោកតទៅទៀត កាលមានការយល់ដូច្នេះ ក៏ព្យាយាមស្វែងរកវត្ថុកាមផ្សេងៗ មកបម្រើខ្លួនតាមសេចក្តីពេញចិត្ត ការបដិបត្តិដូច្នេះ បុគ្គលខ្លះក៏បានសម្រេច គឺមានសេចក្តីភ្លើតភ្លើន ក្នុងកាមគុណារម្មណ៍ផ្សេងៗ មិនមានវត្ថុណាមួយមកជាឧបសគ្គរារាំង បានឡើយ ប៉ុន្តែបុគ្គលខ្លះក៏ធ្វើមិនបាន ដោយមានអ្នកដទៃមករារាំងខ្លះ ទាក់ទងជាមួយទ្រព្យសម្បត្តិមានប្រាក់ខ្លះ ទាក់ទងជាមួយរោគភ័យ

មកបៀតបៀនខ្លះ ទាំងនេះធ្វើឱ្យចិត្តរបស់អ្នកនោះត្រឡប់ជាមានសេចក្តី
 ក្តៅក្រហាយថែមទៀត ទីបំផុតកាលបើរកផ្លូវកែខែមិនបាន អាចហ៊ាន
 ប្រហារជីវិតរបស់ខ្លួន ឬអ្នកមករារាំខ្លួននោះទៀតផង។ តែយ៉ាងណា
 ការបដិបត្តិខ្លួនបែបកាមសុខនិក្ខានុយោគនេះ នឹងធ្វើឱ្យសម្រេចទៅ
 បានឬមិនបាន ផលទីបំផុតនោះ កាលស្លាប់អំពីភពនេះ ហើយត្រូវ
 បានទទួលសេចក្តីទុក្ខក្នុងអបាយភូមិ ដោយអាស្រ័យ សេចក្តីលោភ
 សេចក្តីវង្វេង និង សេចក្តីយល់ខុសនោះឯង។

សរុបសេចក្តីមកថា ការបដិបត្តិប្រាថ្នាដើម្បីឱ្យរួចផុតសេចក្តីទុក្ខ
 ដែលប្រព្រឹត្តទៅក្នុងលោក ការបដិបត្តិបែបអត្តកិលមថានុយោគ និង
 កាមសុខនិក្ខានុយោគ ទាំងនេះជាការបដិបត្តិរបស់ពួកអន្ធិបុគ្គជន ជា
 ចំណែកច្រើន ចំណែកការបដិបត្តិជារបៀបបំពេញ ទាន សីល សមថ-
 ភាវនាទាំងនេះ ជាការបដិបត្តិរបស់ពួកកល្យាណបុគ្គជនជាចំណែកច្រើន
 ប៉ុន្តែការបដិបត្តិទាំងនេះ ក៏មិនមែនជាផ្លូវដែលជម្រះកិលេស ឱ្យអស់
 ហើយឱ្យចូលដល់សេចក្តីរលត់ទុក្ខពិតប្រាកដបានទេ ព្រោះថាបុគ្គលទាំង
 នេះមិនយល់ក្នុងការបដិបត្តិ ជាផ្លូវដែលនាំឱ្យចូលដល់ការ រលត់ទុក្ខ
 ដោយសមុច្ឆេទនោះឯង។

ការបដិបត្តិ ដែលជាផ្លូវឱ្យដល់នូវសេចក្តីរលត់ទុក្ខបាននោះគឺ
 ការចម្រើនមគ្គ ៨ ដែលទាក់ទងជាមួយសតិប្បដ្ឋាន ៤ប៉ុណ្ណោះ ឯការ
 បដិបត្តិដែលក្រៅពីនេះ មិនថាការបដិបត្តិនោះ ប្រព្រឹត្តទៅយ៉ាងលំបាក
 លំបិន ឬប្រតិបត្តិអស់រយៈពេលយូរប៉ុណ្ណាក៏ដោយ មិនមែនជាផ្លូវដែល
 ជម្រះកិលេសឱ្យអស់រលីង ហើយចូលដល់សេចក្តីរលត់ទុក្ខទាំងពួងបាន
 ទេ មានន័យថា មានការប្រតិបត្តិនិងមានសេចក្តីខិតខំ ព្យាយាមបន្ត
 ការប្រតិបត្តិនោះហើយ កុំគប្បីជឿថា ការប្រតិបត្តិ របស់ខ្លួននោះ
 ជាផ្លូវដែលត្រឹមត្រូវជានិច្ច ដោយហេតុនេះ ទើបព្រះពុទ្ធឃោសាចារ្យ
 សម្តែងទុកក្នុងវិសុទ្ធិមគ្គអដ្ឋកថា ថាៈ

យថាភូតំ អជានន្តា សុទ្ធិកាមាបិ យេ ឥធម៌

វិសុទ្ធិ នាធិគច្ឆន្តិ វាយមន្តាបិ យោគិនោ ។

ព្រះយោគី គឺ អ្នកប្រកបដោយសេចក្តីព្យាយាមក្នុងការចម្រើន
 ការនាទាំងឡាយ សូម្បីមានការប្រាថ្នាសេចក្តីបរិសុទ្ធក្នុងសាសនានៃ
 ព្រះសម្មាសម្ពុទ្ធជាម្ចាស់ ហើយមានសេចក្តីព្យាយាមប្រតិបត្តិ ប៉ុន្តែមិន
 យល់ក្នុងផ្លូវដែលត្រឹមត្រូវតាមសេចក្តីពិតព្រះយោគីទាំងនោះ រមែង
 មិនអាចសម្រេចដល់សេចក្តីបរិសុទ្ធបាន ។

ប៉ុន្តែទោះជាយ៉ាងណា បុគ្គលទាំងឡាយដែលនាំគ្នាប្រតិបត្តិ
 តាមលទ្ធិ ផ្សេងៗ របស់ខ្លួនក៏មានការប្រាថ្នានឹងឱ្យចូលដល់នូវសេចក្តី
 រលត់ទុក្ខដូចគ្នាទាំងអស់ ប៉ុន្តែសេចក្តីទុក្ខផ្សេងៗ នោះ ក៏មិនរលត់
 តាមសេចក្តីប្រាថ្នា ត្រឡប់ជាផ្លូវនៃក្រែលែងឡើង ឬមិនដូច្នោះ ក៏មាន
 ការកើត ចាស់ ឈឺ ស្លាប់ នៅក្នុងសង្សារវដ្ត យឺតយូរដោយមិន
 មានទីបំផុត ទាំងនេះ ក៏ព្រោះថា បុគ្គលពួកខ្លះ ក្នុងលទ្ធិពុទ្ធសាសនា
 ដែលមិនមានសេចក្តីប្រាថ្នា សម្មាសម្ពោធិញ្ញាណ បច្ចេកពោធិញ្ញាណ
 អគ្គសាវ័កពោធិញ្ញាណ មហាសាវ័កពោធិញ្ញាណណាមួយ ប្រាថ្នាឱ្យផុត
 ទុក្ខចូលដល់ព្រះនិព្វាន ដោយត្រង់តែម្តង ដូចពោលពាក្យប្រាថ្នាថា
ឥទំមេបុព្វំ អាសវក្ខយំ វហំ ហោតុ អ្នកនោះនៅមាន
 សេចក្តីពេញចិត្តបដិបត្តិត្រឹមតែទាន សីល សមថៈ ភាវនា មិនបាន
 បដិបត្តិឱ្យចូលដល់មគ្គក្នុងផ្លូវនៃសតិប្បដ្ឋាន ៤ ព្រោះហេតុនោះ ការ
 បដិបត្តិដូច្នេះ ក៏រាប់ថានៅប្រព្រឹត្តទៅដោយ អំណាចលោភៈនៅឡើយ
 ដោយហេតុនេះ អ្នកបដិបត្តិទាំងនេះ ត្រូវនៅកើត ចាស់ ឈឺ ស្លាប់
 នៅក្នុងវដ្តសង្សារយូរទៀត ផ្ទុយ គ្នាជាមួយសេចក្តីប្រាថ្នារបស់ខ្លួន ។

អ្នកដែលបដិបត្តិអត្តកិលមថានុយោគនោះ ការបដិបត្តិដែល
 ប្រព្រឹត្តទៅដោយអំណាចនៃទិដ្ឋិ និង មោហៈ ដូច្នោះ ទើបឱ្យផលទៅ

កើតក្នុងនិរយភូមិ ហើយអ្នកនោះថែមទាំងដឹងខ្លួនថា ការបដិបត្តិដូច្នេះ មិនមែនជាផ្លូវដែលជម្រកិលេសឱ្យចូលដល់សេចក្តីរលត់ទុក្ខទេ ។

ចំណែកអ្នកដែលបដិបត្តិ តាមបែបកាមសុខស្លឹកានុយោគនោះ មិនមែនតែអ្នកកាន់លទ្ធិផ្សេងៗ បដិបត្តិដូច្នេះទេ សូម្បីអ្នកដែលកាន់ លទ្ធិពុទ្ធសាសនាក៏បដិបត្តិដែរ ដូចអ្នកដែលមិនឃើញប្រយោជន៍ ក្នុង ការបំពេញទាន សីល ភាវនា មានការយល់ឃើញថាសេចក្តីសុខ ដែលទាក់ទិននឹងព្រះនិព្វាននោះមិនមានដោយចំពោះ សេចក្តីពិត គឺក្នុង ចន្លោះដែលមានជីវិតរស់នៅនេះ យើងមានសេចក្តីប្រាថ្នាយ៉ាងណា ពេញចិត្តយ៉ាងណា ក៏បដិបត្តិទៅតាមសេចក្តីពេញចិត្តរបស់ខ្លួន យ៉ាង នោះ ដូចជា ចង់មើលអ្វីក៏មើល ចង់ស្តាប់អ្វីក៏ស្តាប់ ចង់ស៊ីអ្វីក៏ស៊ី ចង់ដេកក៏ដេក ចង់ទៅណាក៏ទៅ ចង់ធ្វើអ្វីក៏ធ្វើ ចង់និយាយអ្វីក៏និយាយ ជាដើម អ្នកទូន្មានយ៉ាងណាក៏គ្មាន ការបដិបត្តិខ្លួនយ៉ាងនេះឯង ហៅថា បដិបត្តិឱ្យផុតចាកទុក្ខ បានទទួលសេចក្តីសុខដូច្នេះ ការបដិបត្តិយ៉ាងនេះ ទើបប្រព្រឹត្តទៅដោយអំណាចលោភៈ ទិដ្ឋិ និង មោហៈ រមែងផ្តល់ ផលឱ្យអ្នកនោះ ទៅកើតក្នុងអបាយភូមិណាមួយ ហើយអ្នកនោះ ថែមទាំងមិនមានសេចក្តីដឹងខ្លួនថា ការបដិបត្តិដូច្នេះ មិនមែនជាផ្លូវ ដែលជម្រកិលេសឱ្យដល់ទីរលត់ទុក្ខ ។

ពាក្យអធិប្បាយដូចពោលមកនេះ ជាការអធិប្បាយក្នុងសេចក្តី
មិនដឹងក្នុងផ្លូវដែលនាំឱ្យដល់ទីរលត់ទុក្ខ ។

៥.ការមិនដឹងក្នុងខន្ធ ធាតុ អាយតនៈ ដែលជាអតីតៈ
(បុព្វន្ត អញ្ញាណំ)

ពាក្យថា ខន្ធ ធាតុ អាយតនៈ ដែលជាអតីតៈនោះ ជាការ -
ពោលដោយធម្មាធិដ្ឋាន ប៉ុន្តែបើពោលដោយបុគ្គលាធិដ្ឋាន បានដល់
សត្វទាំងឡាយដែលធ្លាប់កើត និងស្លាប់ទៅហើយនោះឯង ដូច្នោះ
ក្នុងចំណុចដែលថា បុព្វន្ត អញ្ញាណំ នេះ សំដៅដល់ ការមិនដឹងថា
ខ្លួនឯងក្តី ឬអ្នកដទៃក្តី ធ្លាប់កើតជាមនុស្សខ្លះ ទេវតាខ្លះ ព្រហ្មខ្លះ
អបាយសត្វខ្លះនោះឯង ។

៦.ការមិនដឹងក្នុងខន្ធ ធាតុ អាយតនៈ ដែលជាអនាគត
(អបរន្ត អញ្ញាណំ)

ខន្ធ ធាតុ អាយតនៈ ដែលជាអនាគតនោះ បានដល់ សភាពជា
មនុស្ស ទេវតា មារ ព្រហ្ម និង អបាយសត្វដែលតអំពីជាតិនេះ ដូច្នោះ
ក្នុងចំណុចដែលថា អបរន្ត អញ្ញាណំ នេះ សំដៅដល់អ្នកដែលមាន
សេចក្តីយល់ឃើញថា ខ្លួនឯងក្តី អ្នកដទៃក្តី កាលបើស្លាប់អំពីជាតិនេះ
ហើយ ក៏មិនមានការកើតបន្តទៅទៀត ។ ប៉ុន្តែមានសេចក្តីជឿថា សត្វ
ទាំងឡាយរមែងធ្លាប់កើតមកពីជាតិមុន បុគ្គលដែលមានការយល់

ឃើញដូច្នេះ មានច្រើនលទ្ធិ កាលបើអ្នកកាន់លទ្ធិព្រះពុទ្ធសាសនា មានការយល់ឃើញដូច្នេះក៏នៅមាន បុគ្គលទាំងនេះមិនជឿថា បើស្លាប់ ហើយនឹងកើតតទៅទៀតទេ តែជឿថាធ្លាប់កើតមកហើយ ពីជាតិមុន ព្រោះអាស្រ័យបានជួបអ្នកដែលរលឹកជាតិនោះឯង ។

៧.ការមិនដឹងក្នុង ខន្ធ ឆាតុ អាយតនៈ ដែលថា

អតីតៈ និងអនាគត (បុព្វន្តាបរន្តេ អញ្ញាណំ)

ភាពជាមនុស្ស ទេវតា មារ ព្រហ្ម និងអបាយសត្វដែលធ្លាប់ កើតមកហើយក្នុងអតីតៈ និងដែលកើតតទៅខាងមុខទៀត ដូច្នេះ ក្នុងចំណុចដែលថា បុព្វន្តា បរន្តេ អញ្ញាណំ នេះ សំដៅដល់អ្នកដែល មិនដឹងថា ខ្លួនយើងក្តី អ្នកដទៃក្តី ធ្លាប់កើតមកហើយ និងកើតតទៅ ខាងមុខទៀត ចំពោះបុគ្គលដែលមានសេចក្តីយល់ឃើញដូច្នេះ ក៏មាន ច្រើនលទ្ធិដូចគ្នា ព្រោះថា បុគ្គលពួកនេះ មិនធ្លាប់បានទទួលការសិក្សា ក្នុងព្រះសូត្រ ព្រះអភិធម្ម ព្រះវិន័យ និងមិនធ្លាប់បាន បដិបត្តិវិបស្សនា ទាំងនៅមិនទាន់ធ្លាប់បានឃើញបានជួបអ្នកដែល រលឹកជាតិបាន ។



៨.ការមិនដឹងក្នុងនាមរូប ដែលកើតឡើងដោយអាស្រ័យ
មានហេតុឱ្យកើតឡើង តាមន័យបដិច្ចសមុប្បាទ
(ឥន្ទប្បច្ចយតាមបដិច្ចសមុប្បន្តេសុ ធម្មេសុ អញ្ញាណំ)

សរីររាងកាយរបស់សត្វទាំងឡាយមានភ្នែក ត្រចៀក ច្រមុះ អណ្តាត កាយជាដើម ព្រមទាំងការឃើញ ការឮ ការដឹងក្លិន ការដឹងរស ការពាល់ត្រូវទាំងនេះ សុទ្ធតែជាផលដែលកើតអំពីហេតុ គឺការប្រព្រឹត្តធ្វើដោយកាយ វាចា ចិត្ត ទាំងល្អនិងអាក្រក់ ដែល ជាហេតុចាស់ មានអវិជ្ជា តណ្ហាជាមូល នឹងដោយអាស្រ័យ មានភ្នែក ត្រចៀក ច្រមុះ អណ្តាត កាយ ជាដើម ព្រមទាំងការឃើញ ការឮ ការដឹងក្លិន ការដឹងរស ការពាល់ត្រូវផងនោះ ក៏នាំឱ្យមាន ការប្រព្រឹត្តធ្វើដោយកាយ វាចា ចិត្ត ទាំងល្អទាំងអាក្រក់ បន្ថែមទៀត ដែលជាហេតុថ្មី មានតណ្ហា អវិជ្ជា ជាមូល ធ្វើឱ្យមានការឃើញ និងការឮជាដើម ដែលហៅថា អ្នកនោះ អ្នកនេះ ដែលជាផល តទៅទៀត ហេតុ និង ផល ដូចដែលពោលមកនេះ បើសម្តែង តាមន័យនៃបដិច្ចសមុប្បាទ គឺការប្រព្រឹត្តផ្សេងៗ ដែលជាហេតុចាស់ នោះ បានដល់ អវិជ្ជា សង្ខារ តណ្ហា ឧបាទាន កម្មភវៈ របស់សត្វទាំងឡាយ ហើយការឃើញ ការឮជាដើម ដែលផល កើតឡើងនោះ បានដល់ វិញ្ញាណ នាមរូប សឡាយតនៈ ផស្សៈ និង

វេទនា ការប្រព្រឹត្តដោយកាយ វាចា ចិត្ត របស់សត្វទាំងឡាយ ដែលជាហេតុថ្មីនោះ បានដល់តណ្ហា ឧបាទាន កម្មភវៈ អវិជ្ជា និងសង្ខារ សត្វទាំងឡាយ និងការឃើញ ការឮជាដើម ដែលជាផលកើត តទៅទៀតនោះ បានដល់ វិញ្ញាណ នាមរូប សឡាយតនៈ ផស្សៈ និងវេទនា ។

ការប្រព្រឹត្តរបស់សត្វទាំងឡាយ ដូចដែលបានពោលមកនេះ កាលបើពិចារណាក៏ឃើញបានថា មិនមានអ្វីផ្សេងក្រៅអំពីធម៌ដែលជា ហេតុផល ដែលអាស្រ័យគ្នានិងគ្នាកើតឡើងប៉ុណ្ណោះ ប៉ុន្តែអន្ធិបុគ្គជន គឺអ្នកដែលមិនមានបញ្ញានោះ រមែងមិនដឹងដល់ការប្រព្រឹត្តទៅរបស់ សត្វទាំងឡាយតាមបដិច្ចសមុប្បាទដូចពោលមកនេះ យល់ថាសត្វលោក ដែលប្រាកដនៅក្នុងលោករាល់ថ្ងៃនេះ កើតឡើងព្រោះមានព្រះជាអ្នក សាង បុគ្គលពួកខ្លះក៏យល់ថាមិនមានហេតុផល សត្វទាំងឡាយកើតមក បានក៏ព្រោះមានមាតាបិតានោះឯង ។

សភាពមិនដឹងក្នុងហេតុផល នៃការប្រព្រឹត្តទៅរបស់សត្វ ទាំងឡាយក្នុងបដិច្ចសមុប្បាទនេះឯង ឈ្មោះថា ឥទ្យប្បច្ចយតាបដិច្ច- សមុប្បន្នេសុ ធម្មេសុ អញ្ញាណំ ។

ម្យ៉ាងទៀត អវិជ្ជា ដែលមានសភាពបិទបាំងសេចក្តីពិត មិនឱ្យ កើតសេចក្តីដឹងនោះ ចែកចេញជាច្រើនប្រភេទ គឺ៖

១.បុគ្គលពួកខ្លះ មិនដឹងថា ការប្រព្រឹត្តយ៉ាងនេះល្អជាកុសល ការប្រព្រឹត្តយ៉ាងនេះអាក្រក់ជាអកុសល ដោយអំណាចនៃអវិជ្ជា ដែល បិទបាំងទុកមិនឱ្យដឹង ព្រោះហេតុដូច្នោះ បុគ្គលពួកនេះទើបក្លាហាន ក្នុងការធ្វើទុច្ចរិតផ្សេងៗ ដោយមិនព្យញ្ជ័យ អវិជ្ជាប្រភេទនេះ ជាអវិជ្ជា ដែលក្រាស់ណាស់ ។

២.បុគ្គលពួកខ្លះ ដឹងថាការប្រព្រឹត្តយ៉ាងនេះល្អជាកុសល យ៉ាង នេះមិនល្អជាអកុសល ព្រោះហេតុដូច្នោះ បុគ្គលជំពូកនេះ បើខណៈ ដែលមានអកុសលកើតឡើង ក៏អាចរំងាប់បានមិនបណ្តោយឱ្យកន្លង ដល់កាយ ឬ វាចា ហើយផ្លាស់ប្តូរចិត្តនិងការប្រព្រឹត្តនោះឱ្យជាកុសល កើតឡើងវិញ អវិជ្ជារបស់បុគ្គលជំពូកនេះចាត់ថា ជាអវិជ្ជាដែល ស្តើងហើយ ។

៣.បុគ្គលដែលបានសម្រេចជា សោតាបន្ត សកទាគាមី អនា- គាមីនោះ បានឈ្មោះថាជាអ្នកដែលឃើញច្បាស់ក្នុងអរិយសច្ចៈ៤ហើយ ប៉ុន្តែនៅមិនទាន់បានទម្លាយអវិជ្ជាឱ្យអស់រលីងនៅឡើយ អវិជ្ជារបស់ ព្រះអរិយបុគ្គលទាំងនេះ ជាអវិជ្ជាដែលស្រាលស្តើងជាទី បំផុត ។

បុគ្គលដែលអស់អវិជ្ជាបាននោះមានតែព្រះអរហន្តមួយ ប៉ុណ្ណោះ ដូច្នេះ ការបិទបាំងមិនឱ្យដឹងនូវអវិជ្ជាតាមសេចក្តីពិត ទើបមិនដល់ ព្រះអរហន្តទាំងឡាយ តែប្រសិនបើសួរថា ព្រះអរហន្តបើមិនមាន អវិជ្ជាហើយ ក៏អាចដឹងអ្វី ៗ ទូទៅបានទាំងអស់ឬ ? មិនជាដូច្នោះទេ ការឆ្លើយយ៉ាងនេះត្រូវហើយ តែកម្លាំងបញ្ញា ប្រសិនបើជា បញ្ញារបស់ ព្រះសម្មាសម្ពុទ្ធ ក៏ដឹងបានទូទៅទាំងអស់មិនមានសល់ ហើយបើជា បញ្ញារបស់ព្រះបច្ចេកពុទ្ធ ក៏ដឹងបានត្រឹមតែសភាវៈ គឺការប្រព្រឹត្ត ទៅរបស់នាមរូបដែលជាអត្តរស សម្រាប់ការដឹងក្នុងសភាពនៃការ ប្រព្រឹត្តទៅរបស់នាមរូបតាមបរិយត្តិ ដែលជាធម្មរសនោះ ក៏ដឹងមិន បាន បើជាបញ្ញារបស់អត្តសាវ័ក មហាសាវ័ក ក៏ដឹងបាន ក្នុងអត្តរស ធម្មរសបានទាំងពីរ តែមិនអាចដឹងស្មើនឹងបញ្ញារបស់ព្រះសម្មាសម្ពុទ្ធ បានឡើយ ។

សរុបសេចក្តីមកថា សូម្បីអ្នកដែលបានសម្រេចជាព្រះអរហន្ត ប្រាស់ចាកអវិជ្ជាហើយក៏ដោយ បើមិនមែនជា បដិសម្ពិទាបត្ថៈ ហើយ មិនបានសិក្សាក្នុងព្រះត្រៃបិដកអដ្ឋកថាទេ ក៏មិនអាចយល់ ក្នុង ព្រះបរិយត្តិធម៌បានឡើយ សូម្បីថាបានសិក្សាយល់ក្នុងព្រះបរិយត្តិធម៌ យ៉ាងល្អហើយក៏ដោយ នៅមិនទាន់អាចដឹងទៅដល់អាជ្ញាស្រ័យរបស់

វេនេយ្យសត្វទាំងអស់ដោយហ្មត់ចត់ពិតប្រាកដបានឡើយ ។ ព្រោះការដឹងដូច្នេះ មិនមែនជាវិស័យរបស់ព្រះសាវ័កទាំងឡាយទេ ជាវិស័យរបស់ព្រះសម្មាសម្ពុទ្ធតែមួយព្រះអង្គប៉ុណ្ណោះ ហើយក្នុងកាលដែលព្រះអរហន្តទាំងឡាយ ដឹងទូទៅមិនបាននោះ ក៏មិនមែនព្រោះអវិជ្ជាបិទបាំងមិនឱ្យដឹងនោះទេ តែព្រោះកំលាំងនៃបញ្ញាមិនពេញគ្រប់គ្រាន់ប៉ុណ្ណោះ ឧបមាដូចលេខាម្នាក់ដែលមើលមិនឃើញនូវវត្ថុដែលឆ្ងាយក្នុងវេលាថ្ងៃត្រង់ ការមើលមិនឃើញនេះ មិនមែនកើតព្រោះ ងងឹតបិទបាំងទេ តែកើតព្រោះកម្លាំងនៃខ្សែភ្នែកមិនបរិបូរណ៍ ចំនុចនេះយ៉ាងណា ព្រះអរហន្តដែលមិនអាចដឹងទូទៅបាន ក៏ព្រោះកម្លាំងនៃបញ្ញាមិនបរិបូរណ៍ដូចដែលបានពោលមកហើយដូច្នោះ ។

ការបិទបាំងដែលមិនឱ្យដឹងតាមសេចក្តីពិតនោះ មាន ៨ យ៉ាងគឺ សច្ចៈ ៤ បុព្វន្តៈ អបរន្តៈ បុព្វន្តាបរន្តៈ និង បដិច្ចសមុប្បាទប៉ុណ្ណោះ ។ ចំណែកការមិនយល់ក្នុងរឿងផ្សេងៗ នោះមិនទាក់ទងជាមួយអវិជ្ជាទេ ដូចមានឧទាហរណ៍ដូច្នេះថា ព្រះសាវ័កបុត្រជាអ្នកមានបញ្ញាលើសសាវ័កទាំងឡាយ វៀរលែងតែព្រះសម្មាសម្ពុទ្ធចេញហើយ ក៏មិនមានអ្នកណានឹងមានបញ្ញាស្មើឡើយ ក៏ធ្លាប់ភ្ជាំងភ្ជាត់ខុសក្នុងការឱ្យកម្មដ្ឋានដល់ភិក្ខុកំលោះដែលជាសិស្សរបស់លោក ពោលគឺលោកយល់ថាភិក្ខុ

កំលោះរូបនេះនៅអាយុតិច ព្រោះហេតុដូច្នេះ ចិត្តនឹងត្រូវបង្កោន
 ទៅក្នុងកាមអារម្មណ៍ បើដូច្នេះ លោកក៏ឱ្យពិចារណាអសុភកម្មដ្ឋាន
 ភិក្ខុកំលោះក៏ព្យាយាមពិចារណាអសុភកម្មដ្ឋានរហូតដល់៤ ខែ មិនបាន
 ផលណាមួយឡើយ សូម្បីតែនិមិត្តក៏មិនប្រាកដ ព្រោះកម្មដ្ឋាននេះ
 មិនត្រូវជាមួយចិត្តរបស់ខ្លួន ព្រះសេនាសារីបុត្រទើបនាំសេចក្តីនោះទៅ
 ទូលថ្វាយព្រះដ៏មានព្រះភាគជាម្ចាស់ឱ្យទ្រង់ជ្រាប ។

ព្រះដ៏មានព្រះភាគ ទើបទ្រង់និមិត្តផ្តាឈូកក្រហមឱ្យភិក្ខុកំលោះ
 នោះមើល ព្រោះទ្រង់ជ្រាបអាឡាស្រ័យរបស់ភិក្ខុកំលោះនោះ ធ្លាប់
 កើតជាជាងមានជាប់បន្តគ្នាមក ៥០០ជាតិហើយ ព្រោះហេតុដូច្នេះ
 ផ្តាឈូកមាននេះទើបជាកម្មដ្ឋាន ដែលសមរម្យដល់អាឡាស្រ័យ កាល
 បើភិក្ខុកំលោះមើលផ្តាឈូកនោះ ព្រះអង្គក៏ទ្រង់និមិត្តឱ្យត្របកផ្តាឈូក
 នោះស្រពោនបន្តិចម្តងៗ ដើម្បីឱ្យសភាវៈដែលជាអនិច្ចៈប្រាកដ ក្នុងថ្ងៃ
 នោះឯង ភិក្ខុកំលោះនោះ ក៏បានសម្រេចជាព្រះអរហន្តខីណាស្រព
 រឿងដែលលើកមកនេះ ជាចំណុចដែលសម្តែងឱ្យយើងឃើញថា ជាអ្នក
 ដែលអស់អវិជ្ជាហើយ ប៉ុន្តែដែលនៅមិនទាន់ដឹងនូវវត្ថុខ្លះនោះ មិនមែន
 ព្រោះអវិជ្ជាបិទបាំងទេ គឺព្រោះតែកម្លាំងបញ្ញាមិនគ្រប់គ្រាន់ ដូចដែល
 ពោលមកហើយនោះឯង ។

លក្ខណវិនិច្ឆ័យរបស់ អវិជ្ជា

- ១.អញ្ញាលក្ខណា មានការមិនដឹងជាលក្ខណៈ ។
- ២.សម្មាហនរសា ធ្វើឱ្យធម៌ដែលប្រកបជាមួយខ្លួនមានសេចក្តីរំលងជាកិច្ច ។
- ៣.ឆានបច្ចុប្បដ្ឋានា ជាធម្មជាតិដែលបិទបាំងសភាវៈក្នុងអារម្មណ៍នោះៗ ជាអាការៈប្រាកដ ។
- ៤.អាសវបទដ្ឋានា មានអាសវៈ ៣ ជាហេតុជិត (វៀរខ្លួនឯង) ។

សង្ខារ

ពាក្យថា **សង្ខារ** នេះមានន័យថា ធម៌ដែលពាក់តែងឱ្យផលធម៌កើតឡើង ដូចមានវចនគ្គៈថាៈ

សង្ខតំ សង្ខរោតិ អភិសង្ខរោន្តីតិ - សង្ខារា

ធម៌ទាំងឡាយណា រមែងពាក់តែងសង្ខតធម៌ដែលជាផលដោយត្រង់ ព្រោះហេតុនោះ ធម៌ទាំងឡាយនោះ ឈ្មោះថា **សង្ខារ** បានដល់ ចេតនានៅក្នុងអកុសល និងលោកិយកុសល ។

ន័យម្យ៉ាងទៀត

សង្ខតំ កាយវិចីមនោកម្មំ **អភិសង្ខរោន្តី ឯតេហីតិ - សង្ខារា**
សត្វទាំងឡាយរមែងពាក់តែងកាយកម្ម វិចីកម្ម មនោកម្ម ដែលជាសង្ខតធម៌ដោយចេតនាទាំងនោះ ព្រោះហេតុនោះ ចេតនាដែលជា

ហេតុនៃការតាក់តែងទាំងនោះ ឈ្មោះថា សង្ខារ បានដល់ ចេតនានៅ
ក្នុងអកុសល និងលោកិយកុសល ។

សង្ខារដែលជាផលរបស់អវិជ្ជា ៦ យ៉ាង

១.បុព្វាភិសង្ខារ កុសលចេតនាជាអ្នកតាក់តែង លោកិយ-
កុសលវិបាក និងកុសលកម្មជួបដោយត្រង់ បានដល់ មហាកុសល
ចេតនា ៨ រូបាវចរកុសលចេតនា ៥ ។

២.អបុព្វាភិសង្ខារ អកុសលចេតនាជាអ្នកតាក់តែងអកុសល
វិបាក និងអកុសលកម្មជួបដោយត្រង់ បានដល់ អកុសលចេតនា ១២ ។

៣.អនេព្វាភិសង្ខារ បានដល់ កុសលជាអ្នកតាក់តែងដោយ
ត្រង់ បានដល់អរូបាវចរកុសល ៤ ។

៤.កាយសង្ខារ ចេតនាដែលជាអ្នកតាក់តែងកាយទុច្ចរិត និង
កាយសុចរិតឱ្យសម្រេច បានដល់អកុសលចេតនា ១២ មហាកុសល
ចេតនា ៨ ដែលទាក់ទងនឹងផ្លូវកាយ ។

៥.វចីសង្ខារ ចេតនាដែលជាអ្នកតាក់តែងវចីទុច្ចរិត និងវចី-
សុចរិតឱ្យសម្រេច បានដល់អកុសលចេតនា ១២ មហាកុសលចេតនា ៨
ដែលទាក់ទងនឹងផ្លូវវាចា ។

៦.បិត្តសង្ខារ ចេតនាដែលជាអ្នកតាក់តែងមនោទុច្ចរិត និង មនោសុច្ចរិតឱ្យសម្រេច បានដល់អកុសលចេតនា ១២ និង លោកិយ- កុសលចេតនា ១៧ ដែលទាក់ទងនឹងផ្លូវចិត្ត ។

សម្រាប់លោកុត្តរកុសលចេតនានោះ មានឈ្មោះថា **បុញ្ញ** ក៏ ពិត តែមិនឈ្មោះថា **បុញ្ញាភិសង្ខារ** ទេ ព្រោះមិនមានតួនាទីធ្វើឱ្យ កើតភពជាតិដែលជាវដ្តសង្សារ តែមានតួនាទីទម្លាយភព ជាតិ ប៉ុណ្ណោះ ព្រោះហេតុដូច្នោះ ទើបមិននាំមកសម្ដែងក្នុងទីនេះ ។

វចនគ្គៈរបស់ពាក្យថា **បុញ្ញាភិសង្ខារ** ជាដើម

អត្តនោ សន្តានំ បុនាតិ សោធពីតិ - បុញ្ញំ

ធម្មជាតិណាវែងជម្រះខន្ធសន្តាន របស់ខ្លួនឱ្យស្អាតព្រោះហេតុ នោះ ធម្មជាតិនោះ ឈ្មោះថា **បុណ្យ** ។

ន បុញ្ញំ - អបុញ្ញំ

ធម្មជាតិណាជាបដិបក្ខចំពោះបុណ្យ ព្រោះហេតុនោះ ធម្មជាតិ នោះឈ្មោះថា **បាប** ។

ន ឥព្ពតីតិ - អនិព្ពំ, អនិព្ពំយេវ - អានេព្ពំ:

ធម្មជាតិណាជាអ្នកតម្កល់មាំមិនវិបរិត ព្រោះហេតុនោះ ធម្ម- ជាតិនោះ ឈ្មោះថា **អនិព្ពៈ** ធម្មជាតិដែលមិនវិបរិតនោះឯងឈ្មោះថា **អានេព្ពៈ** ។

បុព្វញ្ញា តំ អភិសង្ខារោ ចាតិ - បុព្វាភិសង្ខារោ

ធម្មជាតិណាជាបុណ្យផង ជាអ្នកតាក់តែងដោយត្រង់ផង
ព្រោះហេតុនោះ ធម្មជាតិនោះឈ្មោះថា បុព្វាភិសង្ខារ ។

អបុព្វញ្ញា តំ អភិសង្ខារោ ចាតិ - អបុព្វាភិសង្ខារោ

ធម្មជាតិណាជាបាបផង ជាអ្នកតាក់តែងដោយត្រង់ផង ព្រោះ
ហេតុនោះ ធម្មជាតិនោះឈ្មោះថា អបុព្វាភិសង្ខារ ។

អានេព្ពញ្ញ តំ អភិសង្ខារោ ចាតិ - អានេព្ពាភិសង្ខារោ

ធម្មជាតិណាតាំងមាំមិនញាប់ញ័រផង ជាអ្នកតាក់តែងដោយ
ត្រង់ផង ព្រោះហេតុនោះ ធម្មជាតិនោះឈ្មោះថា អានេព្ពាភិសង្ខារ

កាយំ សង្ខារោតីតិ - កាយសង្ខារោ

ធម្មជាតិណាជាអ្នកតាក់តែងនូវកាយ ព្រោះហេតុនោះ ធម្មជាតិ
នោះ ឈ្មោះថា កាយសង្ខារ ។

វាចំ សង្ខារោតីតិ - វចិសង្ខារោ

ធម្មជាតិណាជាអ្នកតាក់តែងនូវវាចា ព្រោះហេតុនោះ ធម្មជាតិ
នោះឈ្មោះថា វចិសង្ខារ ។

ចិត្តំ សង្ខារោតីតិ - ចិត្តសង្ខារោ

ធម្មជាតិណាជាអ្នកតាក់តែងនូវចិត្ត ព្រោះហេតុនោះ ធម្មជាតិ
នោះឈ្មោះថា ចិត្តសង្ខារ ។

ក្នុងសង្គារដែលជាផលរបស់អវិជ្ជាទាំងនោះ បុញ្ញាភិសង្គារដែល
ទាក់ទងជាមួយមហាកុសល និងអបុញ្ញាភិសង្គារទាំងនេះ សម្រេចបាន
ដោយ កាយកម្ម វចិកម្ម និង មនោកម្ម ។

បុញ្ញាភិសង្គារដែលទាក់ទងជាមួយរូបារកុសល និងអានេ-
ញ្ញាភិសង្គារទាំងនេះ សម្រេចបានដោយមនោកម្មតែម្យ៉ាង ។

បុញ្ញាភិសង្គារ សម្រេចបានដោយអំណាច ទាន សីល ភាវនា

អបុញ្ញាភិសង្គារ សម្រេចបានដោយអំណាច ទុច្ច្រិត ១០

អានេញ្ញាភិសង្គារ សម្រេចបានដោយអំណាចភាវនា

ធម៌ឈ្មោះថាសង្ខារដែលមិនមែនជាផលរបស់អវិជ្ជា ៧ យ៉ាង

១.សង្ខតសង្ខារ ធម៌ដែលត្រូវបង្ខំយ៉ាង ៤ តាក់តែង
បានដល់ ចិត្ត ចេតសិក រូប ទាំងអស់ ដូចជា អនិច្ចា វត សង្ខារា ។

២.អភិសង្ខតសង្ខារ នាមរូបដែលត្រូវកម្មជាអ្នកតាក់តែង
ដោយត្រង់ បានដល់លោកិយវិបាក និងកម្មជួររូប ហើយអភិសង្ខត-
សង្ខារនោះក៏សង្រ្គោះចូលក្នុងសង្ខតសង្ខារ ដូចគ្នា ។

៣.អភិសង្ខរណកសង្ខារ ធម៌ដែលជាអ្នកតាក់តែងលោកិយ
វិបាក និងកម្មជួររូបដោយត្រង់ បានដល់ អកុសលចេតនា ១២ និង
លោកិយកុសលចេតនា ១៧ ។

៤.បយោគាភិសង្ខារ សេចក្តីព្យាយាមផ្លូវកាយនិងផ្លូវចិត្ត បានដល់ វិរិយចេតសិក ដែលទាក់ទងជាមួយកាយកម្ម និង មនោកម្ម ។

៥.កាយសង្ខារ ធម្មជាតិដែលតាក់តែងរាងកាយ បានដល់ខ្យល់ដក ដង្ហើមចេញចូល ។

៦.វិចីសង្ខារ ធម្មជាតិដែលតាក់តែងវាចា បានដល់ វិតក្ក និងវិចារ ។

៧.ចិត្តសង្ខារ ធម្មជាតិតាក់តែងចិត្ត បានដល់សញ្ញា វេទនា ឬ ចេតសិក ៥០ (វៀរវិតក្កនិងវិចារ) ។

ចំណាំ ក្នុងចំណុចទី ៤ គឺ បយោគាភិសង្ខារនោះ មិនយក វិរិយចេតសិកដែលទាក់ទងជាមួយវិចីកម្មទេ ព្រោះផ្លូវវាចានោះ វិរិយ- ចេតសិកមិនបានជាប្រធាន ទាក់ទងតែជាមួយវិតក្កនិងវិចារប៉ុណ្ណោះ ។ បុញ្ញាភិសង្ខារប្រាកដឡើង ព្រោះអាស្រ័យវិជ្ជាជាហេតុនោះគឺ:

អ្នកដែលមានសេចក្តីជ្រះថ្លា ពេញចិត្តក្នុងការធ្វើបុណ្យផ្សេងៗ មានការបំពេញទាន រក្សាសីល ចម្រើនភាវនានោះ ដោយច្រើនចង់បាន សេចក្តីសុខសប្បាយតទៅក្នុងជាតិខាងមុខ ឱ្យច្រើនជាងខ្លួនដែលបាន ទទួលក្នុងបច្ចុប្បន្ននេះ នឹងឃើញបានថា បើបានស្តាប់ បានអាន រឿងរ៉ាវ ដែលពោលដល់អ្នកដែលបានកើតជាសេដ្ឋី គហបតី ព្រះរាជា ព្រះរាជានី ជាមនុស្សល្អ មានអំណាច មានសេចក្តីឆ្លៀវឆ្លាត ឬបានកើតជាទេវបុត្រ

ទេវធីតា មានទិព្វសម្បត្តិច្រើនមហិមា មានអាយុវែង មិនមាន
 សេចក្តីលំបាកដោយប្រការណាមួយ ទាំងនេះសុទ្ធតែជាផល ដែល
 បានមកពីការឱ្យទាន រក្សាសីល ចម្រើនភាវនាទាំងអស់ ដូច្នេះហើយ
 អ្នកនោះក៏មានការសរសើរត្រេកអរចង់បានសេចក្តីសុខ ទាំងនេះហើយ
 ក៏ព្យាយាមបំពេញកុសល មានការឱ្យទានខ្លះ រក្សាសីលខ្លះ ស្តាប់
 ធម៌ទេសនាខ្លះ ធ្វើសមថ្មះខ្លះ វិបស្សនាខ្លះ ហើយតាំងប្រាថ្នាថា
 ឥទ្ធិមេបុព្វំ និព្វានស្ស បច្ចយោ ហោតុ ពាក្យប្រាថ្នានេះ
 ជាពាក្យប្រាថ្នាដោយវាចាប៉ុណ្ណោះ ចំណែកចិត្តនោះរមែងបង្ហាន ចូល
 កាន់សេចក្តីសុខផ្សេងៗ ដូចដែលបានពោលមកហើយ ដូច្នេះ ព្រោះថា
 អ្នកនោះមើលមិនឃើញទោសនៃសមុទយៈ ហើយមើល មិនឃើញ
 គុណរបស់និរោធ និងមគ្គ ការមើលមិនឃើញគុណ និងទោសនេះ
 ក៏ព្រោះមោហៈនោះឯង ។

បុគ្គលខ្លះយល់ឃើញថា ការបានកើតជាមនុស្ស ឬទេវធីតានោះ
 សូម្បីថាមានសេចក្តីសុខក៏ពិត ប៉ុន្តែសេចក្តីសុខនោះនៅមិនទាន់ប្រណិត
 ស្មើនឹងសេចក្តីសុខរបស់រូបព្រហ្មទេ ព្រោះរូបព្រហ្មនោះ មាន អាយុវែង
 មានអំណាចច្រើនជាង ភាពស្រស់ស្អាតរបស់រាងកាយ និងវិមាន
 ក៏ប្រណិតជាង សេចក្តីទុក្ខកាយទុក្ខចិត្ត សូម្បីតែបន្តិបន្តួច ក៏មិន

មានឡើយ ព្រោះហេតុដូច្នោះ ទើបព្យាយាមធ្វើសមថកម្មដ្ឋាន រហូត
បានរូបឈាន អ្នកដែលមានការយល់ដូច្នោះ ក៏ព្រោះ មើលមិន
ឃើញទោសនិងគុណរបស់អរិយសច្ចៈ៤ ដោយអំណាច នៃមោហៈ
នោះឯង ព្រោះហេតុនោះទើបពោលថា អវិជ្ជាជាហេតុ បុញ្ញាភិ-
សង្ខារជាផល ។

អបុញ្ញាភិសង្ខារប្រាកដឡើងព្រោះអាស្រ័យអវិជ្ជាជាហេតុនោះគឺ៖

បុគ្គលខ្លះមិនជឿថាការធ្វើល្អនោះជាបុណ្យ ការធ្វើអាក្រក់ជា
បាប ព្រោះហេតុនោះបុគ្គលជំពូកនោះ ទើបមានសេចក្តីពេញចិត្តធ្វើ
ទុច្ចរិតផ្សេងៗ មានការសម្លាប់សត្វ លួចទ្រព្យគេ បោកបញ្ឆោត
សេពសុភាជាដើម ឬបុគ្គលខ្លះក៏ដឹងថា ការធ្វើអាក្រក់ផ្សេងៗនោះ មិន
ល្អជាបាបតែខ្លួនលះមិនបាន ព្រោះហេតុនោះ បុគ្គលជំពូកនោះក៏ពេញ
ចិត្តធ្វើទុច្ចរិតផ្សេងៗ ដូចគ្នា ឬបុគ្គលដែលរាប់អានកាន់លទ្ធិព្រះជា
ម្ចាស់ផ្សេងៗ យល់ថា ប្រសិនបើសម្លាប់សត្វយកទៅ ឬជាព្រះហើយ
ព្រះនោះនឹងបណ្តាលឱ្យសម្រេចតាមសេចក្តី ប្រាថ្នារបស់ខ្លួន និងគ្រប់
គ្រងឱ្យត្រជាក់ត្រជុំ សុខសប្បាយរហូត អស់មួយជីវិត បើស្លាប់ពី
លោកនេះហើយ ព្រះនោះក៏នឹងចាត់ បញ្ជូនឱ្យវិញ្ញាណរបស់ខ្លួន
ឡើងទៅកាន់ស្ថានសួគ៌ព្រោះហេតុនោះបុគ្គលជំពូកនេះទើបសម្លាប់សត្វ
ផ្សេងៗ ដើម្បីយកទៅបូជាវត្ថុដែលខ្លួន គោរពនោះ ។

ការធ្វើទុច្ចរិតផ្សេងៗ របស់បុគ្គលដូចពោលមកនេះ ក៏ព្រោះ មើលមិនឃើញទោសរបស់សមុទ្យៈ ហើយនឹកទៅមិនដល់តុណ្ហរបស់ និរោធនិងមគ្គ ដោយអំណាចនៃមោហៈ បិទបាំងទុកនោះឯង ព្រោះ ហេតុនោះ ទើបនិយាយបានថា អវិជ្ជាជាហេតុ អបុញ្ញាភិសង្ខារ ជាផល ។

អានេញាភិសង្ខារប្រាកដឡើង ព្រោះអាស្រ័យអវិជ្ជាជាហេតុ នោះគឺ:

បុគ្គលពួកខ្លះក៏មានការយល់ឃើញថា សេចក្តីទុក្ខ សេចក្តីក្តៅ ក្រហាយផ្សេងៗ ដែលសត្វទាំងឡាយកំពុងបានទទួលនោះ ដោយសារ មកពីរូបធម៌នោះជាហេតុ ព្រោះបើមានភ្នែក ត្រចៀក ច្រមុះ អណ្តាត កាយ ហើយក៏ត្រូវការចង់ឃើញ ចង់ឮ ចង់ដឹងក្លិន ចង់ដឹងរស ចង់ពាល់ ត្រូវទាំងនេះ បើមិនបានទៅតាមសេចក្តីប្រាថ្នាហើយ ក៏រមែងកើត សេចក្តីក្តៅក្រហាយ ឬការឈឺចាប់មិនសប្បាយផ្សេងៗ ក៏ព្រោះ អាស្រ័យ មានរូបរាងកាយនោះឯង ប្រសិនបើមិនមានរូបរាងកាយ សេចក្តីទុក្ខផ្សេងៗ ក៏មិនមាន មានតែសេចក្តីសុខម្យ៉ាង ព្រោះហេតុ នោះ បុគ្គលជំពូកនោះ ទើបព្យាយាមរកផ្លូវដែលមិនឱ្យមានរូបកើត

ឡើងដោយព្យាយាមធ្វើសមថកម្មដ្ឋាន បានឈានតាមលំដាប់ រហូតដល់អរូបឈាន ។

បុគ្គកដែលបានរូបឈានហើយ និងពួកអរូបព្រហ្មទាំងឡាយ មានការយល់ឃើញថា រូបឈានដែលខ្លួនបាននេះ បើប្រៀបធៀប ជាមួយអរូបឈាននៅមិនទាន់មានសេចក្តីប្រណីតទេ ព្រោះនៅញាប់ញ័រដោយអំណាចនៃអង្គឈាននិងអារម្មណ៍ សម្រាប់អរូបឈាននោះថា ដោយអង្គឈានមានតែឧបេក្ខា និងឯកគ្គតាដែលជាសភាវៈ តាំងមាំមិនញាប់ញ័រ ពោលដោយអារម្មណ៍ មានសេចក្តីល្អិតច្រើនជាង-អារម្មណ៍របស់រូបឈាន ព្រោះហេតុនោះ អ្នកដែលបានអរូបឈានទើបមានសេចក្តីសុខច្រើន ហើយបើស្លាប់ពីលោកនេះ ក៏បានទៅកើតក្នុងអរូបព្រហ្ម មានតែនាមធម៌ ផុតពីទុក្ខទាំងពួង ដូច្នេះអ្នកទាំងនោះទើបព្យាយាមធ្វើឈានតទៅរហូតបានដល់ អរូបឈាន ។

បុគ្គលដែលមានការយល់ឃើញដូចពោលមកនេះ ក៏ព្រោះថានៅមានសេចក្តីល្ងង់បិទបាំងមិនឱ្យឃើញក្នុងអរិយសច្ចៈ ៤ សូម្បីពួកអរូបព្រហ្មទាំងឡាយមិនមានសេចក្តីទុក្ខកាយទុក្ខចិត្ត ព្រោះមិនមានវត្ថុ នៅជុំវិញដែលនឹងឱ្យកើតសេចក្តីក្តៅក្រហាយផ្សេងៗ ក៏ដោយ ក៏នៅតែគេចមិនផុតពីសេចក្តីស្លាប់ដែលជាមរណៈទុក្ខបានឡើយ ។

ម្យ៉ាងទៀត បើអំណាចនៃអរូបឈានអស់ហើយ ត្រូវចុះតិមកកើតជា មនុស្ស ឬ ទេវតា បានជួបជាមួយសេចក្តីទុក្ខសេចក្តីលំបាកផ្សេងៗ ដែលមាននៅក្នុងមនុស្សលោក និងទេវលោកនោះ ហើយបើស្លាប់ពី មនុស្សនិងទេវតាហើយ អាចនឹងទៅកើតក្នុងអបាយភូមិ ជួបជាមួយ មហាទុក្ខក៏ថាបាន ការដែលមិនឃើញទោសនៃអរូបឈាន និងអរូប ព្រហ្មនេះឯង ទើបបានឈ្មោះថា ទុក្ខេ អញ្ញាណំ ។

ក្នុងការដែលមានសេចក្តីត្រេកអរ ពេញចិត្តចង់បានអរូបឈាន ចង់ជាអរូបព្រហ្មនោះ ក៏ដោយអំណាចនៃតណ្ហាដែលជាតួហេតុឱ្យកើត សេចក្តីទុក្ខ តែអ្នកនោះក៏មិនឃើញទោសនៃការត្រេកអរពេញចិត្តក្នុង អរូបឈាន ដូច្នេះហើយទើបឈ្មោះថា ទុក្ខសមុទយេ អញ្ញាណំ ។

អ្នកដែលកើតជាអរូបព្រហ្មនោះ សង្កត់សង្កិនសេចក្តីទុក្ខបាន ដោយវិក្ខម្ពនៈប៉ុណ្ណោះ ព្រោះហេតុនោះ សេចក្តីសុខដែលពួកអរូប- ព្រហ្មបានទទួលនោះ ទើបមិនមែនជាសេចក្តីសុខយ៉ាងពិតប្រាកដ ជា សេចក្តីសុខដែលទាក់ទងដោយសង្ខារទុក្ខ និង វិបរិណាមទុក្ខ ការលះ ទុក្ខបានដោយសមុទ្ទេទ នឹងមានសេចក្តីសុខយ៉ាងពិតប្រាកដ មានតែ ព្រះនិព្វានតែម្យ៉ាងប៉ុណ្ណោះ តែអ្នកនោះរកមិនឃើញ គិតថាសេចក្តី សុខក្នុងអរូបឈាន និង អរូបព្រហ្មនោះ ជាសេចក្តីសុខយ៉ាងពិសេស ដូច្នេះហើយទើបបានឈ្មោះថា ទុក្ខនិរោធន អញ្ញាណំ ។

ពិតណាស់ ចំណុចបដិបត្តិដែលជាផ្លូវអាចកាត់ផ្ដាច់កិលេស
 ជាសមុទ្រ និងនាំឱ្យចូលដល់សេចក្ដីរលត់ទុក្ខបាននោះ គឺអរិយមគ្គអង្គ ៨
 ដែលទាក់ទងជាមួយការចម្រើនវិបស្សនា តែអ្នកនោះដឹងមិនដល់យល់
 ថាការចម្រើនសមថកម្មដ្ឋាននេះឯង អាចនាំឱ្យចូលដល់សេចក្ដីសុខផុត
 ពីទុក្ខបាន ដូច្នេះទើបបានឈ្មោះថា ទុក្ខនិរោធតាមិនីបដិបទាយ.
 អញ្ញាណំ ។

ពោលថាអ្នកដែលប្រាសចាកអវិជ្ជាហើយ

មិនបំពេញទាន សីល ភាវនា ឬ ?

អ្នកខ្លះអាចយល់ខុសថា អ្នកដែលសម្រេចជាព្រះអរហន្តហើយនោះ
 បុណ្យក៏មិនកើត បាបក៏មិនកើត ដោយសារតែពាក្យដែលពោលថា
 អ្នកដែល ទម្លាយមោហៈបានហើយ ដូចជាថា សង្ខារទាំង ៣ ដែល
 ជាបាប ជាបុណ្យនោះ រមែងត្រូវទម្លាយផងដែរ បើដូច្នេះ ក៏សំដៅថា
 ព្រះអរហន្តនោះ មិនមែនតែមិនធ្វើបាបមានសម្លាប់សត្វ លួចទ្រព្យ
 ជាដើមប៉ុណ្ណោះទេ សូម្បីតែបុណ្យផ្សេងៗមាន ទាន សីល ភាវនា
 ជាដើមក៏មិនធ្វើដែរ ចំណុចនេះអធិប្បាយថា ដូច្នេះមិនមែនទេ
 ព្រោះសេចក្ដីពិត ព្រះអរហន្តទាំងឡាយក៏នៅបំពេញទាន សីល
 និងភាវនាដែរ តែថា ទាន សីល ភាវនា ដែលព្រះអរហន្តធ្វើនោះ

មិនចាត់ជាបុញ្ញាភិសង្ខារ ឬ អានេញ្ញាភិសង្ខារដែលជាផលរបស់អវិជ្ជា ទេ ការធ្វើនោះចាត់ជាកិរិយាដែលជាសង្ខារសាមញ្ញ ហើយមិនមានការ ឱ្យផលក្នុងបដិសន្ធិកាលតទៅទៀតឡើយ ។

ការប្រព្រឹត្តដោយកាយ វាចា ចិត្ត របស់ព្រះអរហន្តដែល ហៅថា សង្ខារសាមញ្ញនោះ ក៏សំដៅដល់ការតាក់តែងឱ្យការងារដែល ទាក់ទងជាមួយ កាយ វាចា ចិត្ត សម្រេចប៉ុណ្ណោះ ត្រូវគ្នានឹងពាក្យ ដែលពោលថា ន ហិ កោចិ បដិច្ចសមុប្បាទរហិតោ សង្ខតធម្មោ នាម អត្ថិ ធម៌ណាមួយដែលឈ្មោះថា សង្ខត ប៉ុន្តែផុតពីបដិច្ចសមុ- ប្បាទនោះ រមែងមិនមានឡើយ មានន័យថា កិរិយាចិត្តរបស់ព្រះអរ- ហន្ត ក៏នៅបានឈ្មោះថា សង្ខារ ដែលសង្គ្រោះចូលជាអង្គរបស់បដិច្ចស- មុប្បាទផងដែរ ។

លក្ខណៈទាំងបីរបស់ សង្ខារ

- ១. អភិសង្ខារណលក្ខណៈ មានការតាក់តែងជាលក្ខណៈ
- ២. អាយុហនរសា មានការព្យាយាមឱ្យបដិសន្ធិវិញ្ញាណកើតឡើង
- ៣. ចេតនាបច្ចុប្បដ្ឋានា ជាធម្មជាតិដែលដឹកនាំជំរុញ ជាអាការ ប្រាកដក ។
- ៤. អវិជ្ជាបទដ្ឋានា មានអវិជ្ជា ជាហេតុជិត ។

សរុបសេចក្តីមកថា ការប្រព្រឹត្តផ្សេងៗ ដោយកាយ វាចា ចិត្ត របស់សត្វទាំងឡាយនោះ រមែងគេចមិនផុតពីសង្ខារទាំង ៣ គឺ បុព្វា-
ភិសង្ខារ អបុព្វាភិសង្ខារ អានេព្វាភិសង្ខារព្រមទាំងមានសេចក្តីត្រេក-
អរក្នុងសង្ខារទាំង ៣ នេះទៀតផង ទាំងនេះក៏ដោយសារអវិជ្ជា គឺការ
មិនស្គាល់ទោសនៃទុក្ខនិងសមុទយៈ ហើយមិនដឹងគុណរបស់និរោធ និង
មគ្គនោះឯង ព្រោះហេតុនោះ ទើបព្រះអង្គថាថារួសម្តែងទុកក្នុង
សម្លាហរិនោទនិអង្គកថា ថាៈ

មរុបបាតំ ទីបថ្មី មធុលិក្ខស្ស លេហានំ
 ភូតកីឡំ វិសំ ខាទំ បិសាចនគរំ យថា។
 ពាលោ ករោតិ សង្ខារេ តិរិធេ ទុក្ខហេតវោ
 តស្មា សតិ អវិជ្ជាយ ភាវតោ ហោតិ បច្ចយោ។

អ្នកដែលត្រូវគ្របដោយអវិជ្ជា រមែងព្យាយាមសាងសង្ខារទាំង ៣
 មានបុព្វាភិសង្ខារជាដើម ដែលជាហេតុនៃទុក្ខទាំងពួង ដូចអ្នកដែលលោត
 ចុះក្នុងជ្រោះអាស្រ័យសេចក្តីចង់បានទេពធីតា ឬដូចមេភ្លៀងដែលហើរ
 ចូលភ្លើងដោយមានសេចក្តីត្រេកអរក្នុងពន្លឺភ្លើងនោះ ឬដូចទារកដែល
 រង្វេងលេងឧត្តារៈរបស់ខ្លួនឯង ឬដូចអ្នកដែលផឹកថ្នាំពិសដោយអាស្រ័យ
 សេចក្តីខូចចិត្តចង់ស្លាប់ ឬដូចអ្នកដែលរង្វេងផ្លូវចូលទៅក្នុងនគរបិសាច

ព្រោះហេតុនោះ សាធុជនទាំងឡាយតប្បិជ្ជាថា អវិជ្ជា ជាបច្ច័យ
របស់សង្ខារ ព្រោះបើមានអវិជ្ជា សង្ខារទាំង៣ ក៏រមែងកើត
ឡើងយ៉ាងពិតប្រាកដ ។

ម្យ៉ាងទៀត អ្នកដែលដើរផ្លូវទៅក្នុងកណ្តាលនៃសេចក្តីងងឹត
រមែងមើលមិនឃើញផ្លូវ ព្រោះហេតុនោះ អ្នកដែលត្រូវដើរស្មានព្រាវ
ទៅតាមបុណ្យតាមកម្មត្រូវខ្លះ ខុសខ្លះ បើខណៈដែលដើរមិនត្រូវផ្លូវ
នោះ សូម្បីពោលថា ព្រោះងងឹតទើបដើរមិនត្រូវផ្លូវក៏ពិត តែខណៈ
ដែលដើរត្រូវផ្លូវនោះ ក៏ពោលបានថា ព្រោះភ្លឺទើបដើរត្រូវផ្លូវ ចំណុច
នេះគួរពិចារណាឱ្យដឹងថា ដូច្នោះបុគ្គជនទាំងឡាយ ដែលកំពុងដើរ
ផ្លូវវិលវល់នៅក្នុងវដ្តសង្សារ ទើបពោលបានថា ជាអ្នកដើរទៅកាន់
ផ្លូវនៃសេចក្តីងងឹតដូចគ្នាទាំងអស់ ហើយខ្លះអ្នកអូសទាញគឺ សច្ចបដិ-
វេធិញ្ញាណ ដោយហេតុនេះហើយ ការប្រព្រឹត្តរបស់បុគ្គល ទាំងនេះ
ខ្លះក៏ជាបុណ្យហៅថា បុញ្ញាភិសង្ខារ និង អានេញ្ញាភិសង្ខារ
ខ្លះក៏ជាបាបហៅថា អបុញ្ញាភិសង្ខារ ដូច្នោះ ទើបព្រះអង្គកថាថារួ
សម្តែងតទៅថា :

យថាបិ នាម ជចូន្នោ នរោ អបរិណាយកោ

ឯកទា យាតិ មគ្គេន កុម្មគ្គេនាបិ ឯកទា។

សំសារេ សំសរំ ពាលោ តថា អបរិណាយកោ

ករោតិ ឯកទា បុញ្ញំ អបុញ្ញម្យិ ឯកទា។

អន្ធបុថុជ្ជនដែលកំពុងដើរផ្លូវនៅក្នុងវដ្តសង្សារ ហើយខ្វះអ្នកអូស
ទាញ គឺ សច្ចបដិវេធពញ្ញាណ គ្រាខ្លះក៏រំមែងធ្វើបុណ្យ គ្រាខ្លះក៏រំមែង
ធ្វើបាប ប្រៀបដូចអ្នកខ្វាក់ភ្នែកពីកំណើត គ្រាខ្លះក៏ដើរត្រូវផ្លូវ គ្រាខ្លះ
ក៏ដើរខុសផ្លូវ ។

សន្ទ្រោះបច្ច័យ ២៤

ចូលក្នុងបទថា អវិជ្ជាបច្ច័យា សទ្ធារា

អវិជ្ជា ជាបច្ច័យជួយឧបការៈ ដល់បុញ្ញាភិសង្ខារនោះ
បានដោយអំណាចបច្ច័យ ២ គឺ៖

១. អារម្មណប្បច្ច័យ ២. បកត្យបនិស្សយប្បច្ច័យ

អវិជ្ជា ជាបច្ច័យជួយឧបការៈ ដល់អបុញ្ញាភិសង្ខារនោះ
បានដោយអំណាចបច្ច័យ ១៥ គឺ៖

- | | | |
|---------------------|-----------------------|---------------------|
| ១. ហេតុប្បច្ច័យ | ២. អារម្មណប្បច្ច័យ | ៣. អធិបតិប្បច្ច័យ |
| ៤. អនន្តរប្បច្ច័យ | ៥. សមនន្តរប្បច្ច័យ | ៦. សហជាតប្បច្ច័យ |
| ៧. អញ្ញមញ្ញប្បច្ច័យ | ៨. និស្សយប្បច្ច័យ | ៩. ឧបនិស្សយប្បច្ច័យ |
| ១០. អាសេវនប្បច្ច័យ | ១១. សម្បយុត្តប្បច្ច័យ | ១២. អត្ថិប្បច្ច័យ |
| ១៣. នត្ថិប្បច្ច័យ | ១៤. វិគតប្បច្ច័យ | ១៥. អវិគតប្បច្ច័យ ។ |

អវិជ្ជា ជាបច្ច័យជួយឧបការៈដល់អានេញ្ចាភិសង្ខារនោះ បាន
ដោយអំណាចបច្ច័យ ១ គឺ បកតូបនិស្សយប្បច្ច័យ ។

ចប់ អវិជ្ជាបច្ចយា សង្ខារា



២.សង្ខារប្បច្ចយា វិញ្ញាណំ សម្មតតិ

លោកិយវិបាកវិញ្ញាណ ៣២ រមែងប្រាកដកើតឡើង ព្រោះ
អាស្រ័យសង្ខារ ៣ ជាហេតុ សង្ខារមាន ២ យ៉ាងគឺ សង្ខារដែលជា
ផលរបស់អវិជ្ជា ១ និង សង្ខារដែលជាហេតុឱ្យកើតវិញ្ញាណ ១ ។

សម្រាប់សង្ខារដែលជាផលរបស់អវិជ្ជានោះ រមែងបានទាំង
អស់មិនវៀរមួយណាឡើយ ចំណែកសង្ខារដែលជាហេតុឱ្យកើតវិញ្ញាណ
នោះ លើកលែងតែចេតនាដែលនៅក្នុងឧទ្ធច្ចសម្បយុត្តចិត្ត ក្នុងខណៈ
ដែលអកុសលបដិសន្ធិវិញ្ញាណកើតឡើងដោយអាស្រ័យអបុញ្ញាភិសង្ខារ
ជាហេតុ ព្រោះឧទ្ធច្ចចេតនានេះមិនមានកម្លាំងល្មមនឹងឱ្យផលក្នុងបដិ-
សន្ធិកាលឱ្យកើតក្នុងពួកអបាយសត្វបានទេ ប៉ុន្តែក្នុងបរិច្ច័យនោះ
អាចឱ្យផលកើតជាអកុសលវិបាកបាន ព្រោះហេតុនោះ ក្នុងពាក្យថា
សង្ខារប្បច្ចយា វិញ្ញាណំ នោះ រវាងអបុញ្ញាភិសង្ខារជា ហេតុ
បដិសន្ធិវិញ្ញាណជាផល ទើបវៀរឧទ្ធច្ចចេតនាចេញ នៅអកុសល
ចេតនា ១១ ប៉ុន្តែរវាងអបុញ្ញាភិសង្ខារជាហេតុ បរិច្ច័យវិញ្ញាណ ជាផល
នោះ បានដល់ អកុសលចេតនា ១២ ។

ចំណែក ក្នុងបុញ្ញាភិសង្ខារនោះ វៀរចេតនាដែលនៅក្នុងកុសល អភិញ្ញាចេញដោយពិតប្រាកដ ព្រោះអភិញ្ញាកុសលចេតនានោះ មិន មានតួនាទីឱ្យផល គឺ វិបាកវិញ្ញាណ ទាំងក្នុងបដិសន្ធិកាល និង បវត្តិកាល តែយ៉ាងណា អភិញ្ញាផ្សេងៗ មានឥទ្ធិធនអភិញ្ញាជាដើម ដែលកើតឡើងក៏ជាផលមកពីកុសលអភិញ្ញា ជាផលដែលកើតឡើង ដោយបច្ចុប្បន្នប្រចក្សច្បាស់នោះឯង ប៉ុន្តែសូម្បីថា នឹងវៀរចេតនា ដែលនៅក្នុងកុសលអភិញ្ញាក៏ដោយ ចំនួនចេតនាដែលជា បុញ្ញាភិសង្ខារ ក៏គង់បាន១៣ ដូចដើម ព្រោះរូបាវចរកុសលបញ្ចមជ្ឈាន ដែលមិនទាក់ ទងជាមួយអភិញ្ញាក៏មាន ។

សម្រាប់អានេញាភិសង្ខារនោះ បានដល់ចេតនាទាំងអស់មិនមានវៀរ ដូច្នេះបើសរុបចំនួនសង្ខារដែលជាហេតុឱ្យកើតវិញ្ញាណ គង់បានដូច្នេះ

- បុញ្ញាភិសង្ខារ ១៣ (វៀរចេតនាដែលនៅក្នុងកុសលអភិញ្ញា)
- អបុញ្ញាភិសង្ខារ ១២ (វៀរឧទ្ធច្ចចេតនាដែលឱ្យផល ក្នុងបដិសន្ធិកាល)
- អានេញាភិសង្ខារ ៤ រួមជាចេតនា ២៩

ម្យ៉ាងទៀត អកុសលចេតនាដែលត្រូវប្រហារដោយមគ្គទាំង ៤ និងកុសលអកុសលចេតនាដែលជាអហោសិកម្ម សូម្បីថា ជាសង្ខារ ដែលកើតមកពីអវិជ្ជាជាហេតុក៏ពិត តែមិនចាត់ចូលក្នុងសង្ខារដែល ជាហេតុរបស់វិញ្ញាណទេ ។

វិចារន្តៈរបស់ពាក្យថា វិញ្ញាណ

វិជានាតីតិ - វិញ្ញាណំ

ធម្មជាតិណាដឹងអារម្មណ៍ជាពិសេស ព្រោះហេតុនោះ ធម្មជាតិ
នោះឈ្មោះថា វិញ្ញាណ (សំដៅយកលោកិយវិបាក ៣២) ។

ម្យ៉ាងទៀត

វិជ្ជានន្តិ ឯតេនាតិ - វិញ្ញាណំ

បុគ្គលទាំងឡាយរមែងបានដឹងអារម្មណ៍ជាពិសេស ដោយ
ធម្មជាតិនោះ ព្រោះហេតុនោះ ធម្មជាតិដែលជាហេតុឱ្យបុគ្គលទាំង
ឡាយបានដឹងអារម្មណ៍ជាពិសេសនោះ ឈ្មោះថា វិញ្ញាណ (សំដៅ
យកលោកិយវិបាកចិត្ត ៣២ ព្រមដោយចេតសិកដែលប្រកប) ។

អង្គធម៌របស់វិញ្ញាណនេះ សម្តែងជា២ន័យ គឺ ដោយអភិធម្ម
ភាជនីយន័យ និង ដោយសុត្តន្តភាជនីយន័យ ។

ពោលដោយអភិធម្មភាជនីយន័យ បានដល់ចិត្ត ៨៩ ព្រោះ
ពាក្យថាវិញ្ញាណនោះ មានការដឹងអារម្មណ៍ជាពិសេសជាន់ការដឹងរបស់
សញ្ញានិង បញ្ញា ព្រោះហេតុនោះ ទើបរាប់យកចិត្តទាំងអស់បាន ហើយ
ប្រការមួយទៀតចិត្តទាំងអស់ដែលកើតឡើងបានក៏ត្រូវអាស្រ័យសង្ខារ គឺ
ការតាក់តែង ព្រោះហេតុនោះទើបរាប់យកចិត្តទាំងអស់ ។

ពោលដោយសុត្តន្តភាជនីយន័យ បានដល់លោកិយវិបាកចិត្ត
៣២ ព្រោះការសម្តែងបដិច្ចសមុប្បាទ ដោយសុត្តន្តភាជនីយន័យនេះ
មានការចែកដោយកាល គឺ ភពដែលជាអតីត បច្ចុប្បន្ន អនាគត ចែក
ដោយ ហេតុ ផល វដ្តៈទាំង ៣ នេះ ជាដើម ព្រោះហេតុនោះវិញ្ញាណ
បើពោលដោយកាល ក៏ចាត់ចូលក្នុងបច្ចុប្បន្នភព ដូចដែលសម្តែងថា
មជ្ឈេ អដ្ឋ បច្ចុប្បជ្ជានុ អទ្ធា បើពោលក្នុងហេតុផលក៏ចាត់
ចូលក្នុងផល ដូចដែលបានសម្តែងថា ឥទានិ ផលបញ្ចកំ បើពោល
ដោយវដ្តៈទាំង ៣ ក៏ចាត់ចូលក្នុងវិបាកវដ្តៈ ដូចដែលបានសម្តែងថា
អវសេសា ច វិបាកវដ្តំ ព្រោះហេតុនោះ ពាក្យថា វិញ្ញាណ
ដែលជាផលរបស់សង្ខារនោះ ទើបបានដល់លោកិយវិបាកចិត្ត ៣២
នោះឯង ។

ចំណែកការសម្តែងដោយអភិធម្មភាជនីយន័យនោះ អង្គធម៌
មិនកំណត់ គឺ ពាក្យថា វិញ្ញាណ បានដល់ចិត្តទាំងអស់ ពាក្យថា នាម
ក៏បានដល់ចិត្តទាំងអស់ ពាក្យថា រូប ក៏បានដល់រូបទាំងអស់ ពាក្យថា
ផស្សៈ ក៏បានដល់ផស្សៈទាំងអស់ ដូច្នោះជាដើម ព្រោះមិនមានការចែក
ដោយ កាល ហេតុ ផល ជាដើម ។

ការសម្តែងបដិច្ចសមុប្បាទដោយន័យទាំង ២ ដូចពោលមកនេះ
ព្រះពុទ្ធអង្គទ្រង់បានសម្តែងទុក្ខក្នុងវិភង្គបករណ៍ក្នុងអភិធម្មបិដក ។

អធិប្បាយវចនគ្គៈត្រង់ចំណុចទី ១ គឺ វិជានាតីតិ - វិញ្ញាណ

ធម្មជាតិរបស់ចិត្តនោះរមែងបានទទួលអារម្មណ៍ជានិច្ច មិនថា
ពេលណា ការបានទទួលអារម្មណ៍ជានិច្ចនេះឯងឈ្មោះថា រមែងដឹង
អារម្មណ៍ជាពិសេស ។

ប្រការមួយទៀត ក្នុងចំនួនលោកិយវិបាកចិត្តទាំងនោះ មាន
ការដឹងអារម្មណ៍កំណត់ ដោយចំពោះជាចំណែកច្រើន ផ្សេងគ្នានឹងការ
ដឹងអារម្មណ៍របស់កុសលកិរិយា ដែលមានការដឹងអារម្មណ៍ ដោយមិន
កំណត់ ជាចំណែកច្រើនដូចជាចក្ខុវិញ្ញាណចិត្ត ក៏មានការដឹងចំពោះ
រូបារម្មណ៍ ។ល។ កាយវិញ្ញាណចិត្ត ក៏មានការដឹងតែចំពោះ
វេទាដ្ឋព្វារម្មណ៍ សម្បជីវន្តចិត្ត ក៏មានការដឹងតែចំពោះបញ្ចារម្មណ៍
ឧបេក្ខាសន្តិរណចិត្ត មហាវិបាកចិត្ត និងមហាគ្គតិវិបាកចិត្ត បើខណៈ
ដែលធ្វើ បដិសន្ធិ ភវង្គ ចុតិ ក៏មានការដឹងចំពោះអារម្មណ៍ ដែលទាក់
ទងជាមួយអតីតភព ដូច្នេះហើយទើបបានឈ្មោះថា ដឹងអារម្មណ៍
ជាពិសេស គឺ ដឹងមិនទូទៅ ។



អធិប្បាយវចនក្តៈត្រង់ចំណុចទី ២

វិជានន្តិ ឯកោនាតិ - វិញ្ញាណំ

សត្វទាំងឡាយក្តី ចេតសិកក្តី ដែលមានការដឹងអារម្មណ៍បានផ្សេងៗ ទាំងបរមត្ថ និងបញ្ញត្តិនោះ ក៏ដោយអាស្រ័យវិបាកវិញ្ញាណជាហេតុ ពោលគឺ ប្រសិនបើចក្ខុវិញ្ញាណចិត្តមិនកើត ក៏ដូចជាថាអ្នកនោះ មិនមានការឃើញ។ល។ បើកាយវិញ្ញាណចិត្តមិនកើត ក៏ដូចជាថាអ្នកនោះមិនមានការដឹងតាមកាយទ្វារ ប្រសិនបើដកភវង្គចិត្តចេញ អ្នកនោះក៏មិនមានសេចក្តីដឹងអារម្មណ៍ណាៗ ឡើយ ដោយហេតុនេះ ឯង វិបាកវិញ្ញាណទាំងនេះ ទើបជាធម៌ដែលជាហេតុឱ្យសត្វទាំងឡាយដឹងអារម្មណ៍ជាពិសេស ។

វិញ្ញាណដែលជាផលរបស់សង្ខារចែកចេញជា ២ ពួក គឺ:

-វិញ្ញាណដែលកើតក្នុងបដិសន្ធិកាល ឈ្មោះថា **បដិសន្ធិវិញ្ញាណ** បានដល់បដិសន្ធិចិត្ត ១៩ រាប់ជាមួយពួក ។

-វិញ្ញាណដែលកើតក្នុងបរត្តិកាល ឈ្មោះថា **បរត្តិវិញ្ញាណ** បានដល់លោកិយវិបាកចិត្ត ៣២ រាប់ជាមួយពួក ។

ចែកបដិសន្ធិវិញ្ញាណ ១៩ ដោយសង្ខារ ៣

១.អបុញ្ញាភិសង្ខារ ១១ (វៀរឧទ្ធច្ចចេតនា) ជាហេតុ ឧបេក្ខាសន្តិរណអកុសលវិបាក ១ ជាផល ឱ្យបដិសន្ធិក្នុងអបាយភូមិទាំង ៤ ជាពួកទុក្ខតិអហេតុកបុគ្គល គឺ ពួកអបាយសត្វ ។

២.បុញ្ញាភិសង្ខារ ដែលបានដល់ មហាកុសលទ្ធិហេតុកឱមក-
ចេតនា ៤ ជាហេតុ ឧបេក្ខាសន្តិវណកុសលវិបាក ១ ជាផល
ឱ្យបដិសន្ធិក្នុងមនុស្សភូមិ ១ ចាតុម្មហារាជិកាភូមិ ១ ជាពួកសុគតិ
អហេតុកបុគ្គល គឺ មនុស្ស និងទេវតាជាន់ទាបដែលពិកលពិការ មិន
ចេះនិយាយ ឆ្គួត ខ្វាក់ ខ្លិន ជាដើម ។

៣.បុញ្ញាភិសង្ខារ បានដល់ មហាកុសលទ្ធិហេតុកឧកដ្ឋ-
ចេតនា ៤ និង តិហេតុកឱមកចេតនា ៤ ជាហេតុ ។

មហាវិបាកញ្ចាណវិប្បយុត្ត ៤ ជាផល ឱ្យបដិសន្ធិក្នុងមនុស្សភូមិ
១ ទេវភូមិ ៦ ជាពួកទ្ធិហេតុកបុគ្គល គឺ មនុស្ស និងទេវតាជាន់កណ្តាល.

៤.បុញ្ញាភិសង្ខារ បានដល់ មហាកុសលតិហេតុកឧកដ្ឋ-
ចេតនា ៤ ជាហេតុ មហាវិបាកញ្ចាណសម្បយុត្ត ៤ជាផល ឱ្យបដិសន្ធិ
ក្នុងមនុស្សភូមិ ១ ទេវភូមិ ៦ ជាពួកទ្ធិហេតុកបុគ្គល គឺ មនុស្ស
និងទេវតាជាន់ខ្ពស់ ។

៥.បុញ្ញាភិសង្ខារ បានដល់ រូបាវចរកុសលចេតនា ៥ ជាហេតុ
រូបាវចរវិបាក ៥ ជាផល ឱ្យបដិសន្ធិក្នុងភូមិ ១៥ (វៀរអសញ្ញាសត្ត-
ភូមិ) ជាពួករូបប្រាហ្ម ។

៦. អាណេញាភិសង្ខារ ដែលបានដល់ អរូបាវចរកុសលចេតនា ៤ ជាហេតុ អរូបាវចរវិបាក ៤ ជាផល ឱ្យបដិសន្ធិក្នុងអរូបភូមិ ៤ ជាពួក អរូបព្រហ្ម ។

ថែកបធម្មតិវិច្ឆារណ ៣២ ដោយសង្ខារ ៣

១. អបុញ្ញាភិសង្ខារ ១២ ជាហេតុ អកុសលវិបាក ៧ បានដល់ ការឃើញ ការឮ ការដឹងក្លិន ការដឹងរស ការពាល់ត្រូវ ការទទួល អារម្មណ៍ ការពិចារណាអារម្មណ៍ និង ការទទួលអារម្មណ៍បន្តពីជវនៈ ដែលមិនល្អជាផល ក្នុងកាមភូមិ ១១ ។

២. អបុញ្ញាភិសង្ខារ ១២ ជាហេតុ អកុសលវិបាក ៤ បានដល់ ការឃើញ ការឮ ការទទួលអារម្មណ៍ និង ការពិចារណាអារម្មណ៍ ដែល មិនល្អជាផល ក្នុងរូបភូមិ ១៥ ។

៣. បុញ្ញាភិសង្ខារ ដែលបានដល់ មហាកុសលចេតនា ៨ ជា ហេតុ អហេតុកកុសលវិបាក ៨ បានដល់ ការឃើញ ការឮ ការដឹងក្លិន ការដឹងរស ការពាល់ត្រូវ ការទទួលអារម្មណ៍ ការពិចារណាអារម្មណ៍ និង ការទទួលអារម្មណ៍បន្តពីជវនៈដែលល្អជាផលក្នុងកាមភូមិ ១១ ។

៤. បុញ្ញាភិសង្ខារ ដែលបានដល់ មហាកុសលចេតនា ៨ ជា ហេតុ មហាវិបាក ៨ បានដល់ ការទទួលអារម្មណ៍បន្តពីជវនៈ ដែល ល្អជាផល ក្នុងកាមសុគតិភូមិ ៧ ។

៥.បុញ្ញាភិសង្ខារ ដែលបានដល់ មហាកុសលចេតនា ៨ ជា ហេតុ អហេតុកកុសលវិបាក ៥ បានដល់ ការឃើញ ការឮ ការទទួល អារម្មណ៍ ការពិចារណាអារម្មណ៍ដែលល្អជាផល ក្នុងរូបភូមិ ១៥ ។

៦.បុញ្ញាភិសង្ខារ បានដល់ រូបាវចរកុសលចេតនា ៥ ជាហេតុ រូបាវចរវិបាក ៥ បានដល់ ការរក្សាភពជាផលក្នុងរូបភូមិ ១៥ ។

៧.អានេញាភិសង្ខារ ដែលបានដល់ អរូបាវចរកុសលចេតនា ៤ ជាហេតុ អរូបាវចរវិបាក ៤ បានដល់ ការរក្សាភពជាផល ក្នុង អរូបភូមិ ៤ ។

ការចែកបដិសន្ធិវិញ្ញាណ ១៩ ដោយន័យផ្សេង ៗ

បដិសន្ធិវិញ្ញាណ ១៩ ទាំងនេះ បើចែកដោយមិស្សកៈ និង សុទ្ធៈ ចែក ចេញជា ២ គឺ៖

១.រូបមិស្សកវិញ្ញាណវិញ្ញាណដែលលាយដោយរូប មាន ១៥

២.រូបអមិស្សកវិញ្ញាណវិញ្ញាណដែលមិនលាយដោយរូបមាន ១៥

បើចំណែកដោយភូមិ ចែកចេញជា ៣ គឺ៖

១.កាមវិញ្ញាណ មាន ១០

២.រូបវិញ្ញាណ មាន ៥

៣.អរូបវិញ្ញាណ មាន ៤

បើចំណែកដោយកំណើត ចែកចេញជា ៤ គឺ:

- ១-អណ្ណជវិញ្ញាណ មាន ១០
- ២-ជណាពុជវិញ្ញាណ មាន ១០
- ៣-សំសេទជវិញ្ញាណ មាន ១០
- ៤-ឱបបាតិកវិញ្ញាណ មាន ១៩

បើចំណែកដោយគតិ ចែកចេញជា ៥ គឺ:

- ១.ទេវគតិវិញ្ញាណ មាន ១៨
- ២.មនុស្សគតិវិញ្ញាណ មាន ៩
- ៣.និរយគតិវិញ្ញាណ មាន ១
- ៤.តិរច្ឆានគតិវិញ្ញាណ មាន ១
- ៥.បេតគតិវិញ្ញាណ មាន ១

បើចែកដោយវិញ្ញាណបិតិ មាន ៧ គឺ:

- ១-នានត្ថកាយនានត្ថសញ្ញវិញ្ញាណ មាន ៩
- ២-នានត្ថកាយឯកត្ថសញ្ញវិញ្ញាណ មាន ២
- ៣-ឯកត្ថកាយនានត្ថសញ្ញវិញ្ញាណ មាន ២
- ៤-ឯកត្ថកាយឯកត្ថសញ្ញវិញ្ញាណ មាន ២
- ៥-អាកាសានញ្ចាយតនវិញ្ញាណ មាន ១
- ៦-វិញ្ញាណញ្ចាយតនវិញ្ញាណ មាន ១

៧-អាកិញ្ចញ្ញាយតនវិញ្ញាណ មាន ១

បើចែកដោយសត្តារាស (ភូមិដែលជាទីអាស្រ័យរបស់សត្វ)

មាន ៨ (វៀរសត្តារាស ១ គឺអសញ្ញសត្តា ព្រោះមិនមានវិញ្ញាណ) គឺ
ចំណុច ១ ដល់ ៧ ដូចវិញ្ញាណបីតិ ៧ ។

៨-នេវសញ្ញានាសញ្ញាយតនវិញ្ញាណ មាន ១ ។

ចំណាំ ការដែលចែកបដិសន្ធិវិញ្ញាណដោយវិញ្ញាណបីតិ និង
សត្តារាស ក្នុងទីនេះសម្តែងទុកត្រឹមតែចំនួនប៉ុណ្ណោះ ចំណែកឈ្មោះ
របស់វិញ្ញាណនោះប្រាកដស្រាប់ហើយក្នុងបរមត្ថជោតិកៈបរិច្ឆេទទី ៥
ភាគ ២ ។

លក្ខណាធិបត្តក្កៈរបស់ វិញ្ញាណ

១-វិជាននលក្ខណំ មានការដឹងអារម្មណ៍ជាពិសេសពីសញ្ញា
និងបញ្ញាជាលក្ខណៈ ។

២-បុព្វង្គមរសំ ជាប្រធាននៃចេតសិកនិងកម្មជួររូប ជាកិច្ច ។

៣-បដិសន្ធិបច្ចុប្បដ្ឋានំ មានការជាប់តគ្នារវាងភពចាស់
និងភពថ្មី ជាអាការប្រាកដ ។

៤-សង្ខារបទដ្ឋានំ (វា) វត្ថុអរម្មណបទដ្ឋានំ មានសង្ខារ ៣
ជាហេតុជិត ឬ មានវត្ថុ ៦ និង អារម្មណ៍ ៦ ជាហេតុជិត ។

សង្ខារបច្ច័យ ២៤ ចូលក្នុងបទថា

សង្ខារប្បបច្ចយា វិញ្ញាណំ

សង្ខារទាំង ៣ ជាបច្ច័យជួយឧបការៈដល់វិបាកវិញ្ញាណនេះ
បានដោយអំណាចបច្ច័យ ២ គឺ ៖

១. បកត្ថបនិស្សយប្បច្ច័យ

២. នាសក្ខណិកកម្មប្បច្ច័យ

ចប់ សង្ខារប្បបច្ចយា វិញ្ញាណំ



៣. វិញ្ញាណប្បបច្ចយា នាមរូបំ សម្មតិ

ចេតសិកដែលប្រកបជាមួយនឹងលោកិយវិបាកចិត្ត និង
កម្មជួររូប រមែងប្រាកដកើតឡើង ព្រោះអាស្រ័យកម្មវិញ្ញាណ និង វិបាក
វិញ្ញាណ ជាដើម ។

វិញ្ញាណដែលជាហេតុឱ្យកើតនាមរូបនេះ មាន ២ យ៉ាងគឺ

វិបាកវិញ្ញាណ និងកម្មវិញ្ញាណ

វិបាកវិញ្ញាណ បានដល់ លោកិយវិបាកចិត្ត ៣២

កម្មវិញ្ញាណ បានដល់ អកុសលចិត្ត មហាកុសលចិត្ត រូបាវចរ
កុសលចិត្ត ដែលប្រកបជាមួយកុសលអកុសលចេតនាដែលនៅក្នុង
អតីតភព ។

នាម បានដល់ ចេតសិក ៣៥ ដែលប្រកបជាមួយលោកិយ-
វិបាកចិត្ត ៣២ ។

រូប បានដល់ បដិសន្ធិកម្មជួរ បវត្តិកម្មជួរ ចិត្តជួរ
(សម្រាប់បវត្តិកម្មជួរ និង ចិត្តជួរដែលចូលក្នុងបទថា រូបំ បាននោះ
ក៏ដោយអាស្រ័យកម្មវិញ្ញាណ និង បវត្តិវិបាកវិញ្ញាណនោះឯង រាប់ចូល
ដោយអនុលោម) ។

បើចែកវិបាកវិញ្ញាណ និង នាមរូបទាំងនេះដោយបដិសន្ធិកាល
និងបវត្តិកាល រមែងប្រព្រឹត្តទៅបានដូច្នេះ គឺ៖

បដិសន្ធិវិបាកវិញ្ញាណ បានដល់ បដិសន្ធិចិត្ត ១៩

បវត្តិវិបាកវិញ្ញាណ បានដល់ លោកិយវិបាកចិត្ត ៣២

បដិសន្ធិនាម បានដល់ ចេតសិក ៣៥ ដែលប្រកបជាមួយនឹង
បដិសន្ធិវិញ្ញាណ ១៩ ។

បវត្តិនាម បានដល់ ចេតសិក ៣៥ ដែលប្រកបជាមួយបវត្តិ-
វិបាកវិញ្ញាណ ៣២ ។

បដិសន្ធិរូប បានដល់ កម្មជួរដែលកើតឡើងព្រមជាមួយ
បដិសន្ធិវិញ្ញាណ ។

បវត្តិរូប បានដល់ ចិត្តជួររូបដែលកើតពីបវត្តិវិបាកវិញ្ញាណ ១៨
(វៀរទ្វិបញ្ញវិញ្ញាណចិត្ត ១០ អរូបវិបាក ៤) និង បវត្តិកម្មជួររូប ដែល
កើតពីកម្មវិញ្ញាណ ២៥ ។

វចនគ្គៈរបស់ពាក្យថា នាម

អារម្មណេ នមកីតិ - នាមំ

ធម្មជាតិណាបង្កោនទៅក្នុងអារម្មណ៍ ព្រោះហេតុនោះ ធម្មជាតិនោះ
ឈ្មោះថា នាម បានដល់ ចេតសិក ដែលប្រកបជាមួយលោកិយ-
វិបាកចិត្ត ៣២ ។

វចនគ្គៈរបស់ពាក្យថា រូប

សីតុណ្ហាទិវិរោធិបច្ចយេហិ រុប្បកីតិ - រូបំ

ធម្មជាតិណាដែលមែងបែកធ្លាយ ព្រោះបច្ច័យដែលជាបដិបក្ខ មាន
សភាពត្រជាក់ ក្ដៅ ជាដើម ព្រោះហេតុនោះ ធម្មជាតិនោះ ឈ្មោះថា
រូប បានដល់ កម្មជួររូប និងចិត្តជួររូប ។

វចនគ្គៈរបស់ពាក្យថា នាមរូប

នាមញ្ច រូបញ្ច នាមរូបញ្ច - នាមរូបំ

នាមផង រូបផង នាមរូបផង ឈ្មោះថា នាមរូប

អធិប្បាយវចនានុក្រមៈ នាមរូប

ពាក្យថា នាមរូប នេះ ប្រសិនបើសម្ដែងការប្រព្រឹត្តទៅរបស់នាម និង រូប ដែលកើតពីវិញ្ញាណ ត្រូវសម្ដែងថា វិញ្ញាណប្បច្ចយា នាមរូប នាមរូប តែក្នុងទីនេះ កាត់យកនាមរូបចេញមួយបទ នៅសល់តែ នាមរូប មួយបទ ការសម្ដែងដូច្នេះហៅថា ឯកសេសន័យ ។

អធិប្បាយថា វិញ្ញាណជាបច្ច័យជួយឧបការៈដល់នាមរូបនេះ មាន ៣ យ៉ាង គឺ៖

១.វិញ្ញាណជាបច្ច័យជួយឧបការៈដល់នាមក្នុងអរូបភូមិ និង បញ្ចវេកាកភូមិ ម្យ៉ាងទៀត ក្នុងទីនេះពាក្យថា វិញ្ញាណ បានដល់ អរូបវិបាកចិត្ត ៤ ជាបច្ច័យជួយឧបការៈដល់ចេតសិក ៣០ ទាំងក្នុង បដិសន្ធិកាល និង បវត្តិកាល ក្នុងអរូបភូមិ ៤ ។

ហើយទ្វិបញ្ចវិញ្ញាណ ១០ ជាបច្ច័យជួយឧបការៈដល់សព្វចិត្ត- សាធារណចេតសិក៧ ក្នុងបវត្តិកាល និងក្នុងបញ្ចវេកាកភូមិ ២៦ តាមសមគួរ ។

២.វិញ្ញាណជាបច្ច័យជួយឧបការៈដល់រូប ក្នុងអសញ្ញីសត្តភូមិ និង ក្នុងបញ្ចវេកាកភព ម្យ៉ាងទៀតក្នុងទីនេះ ពាក្យថា វិញ្ញាណ សំដៅ យកកម្មវិញ្ញាណ ដែលបានដល់រូបវាចរបញ្ចមជ្ឈានកុសលចិត្ត ដែល

ប្រកបជាមួយសញ្ញាវិភាគការនាចេតនានៅក្នុងអតីតភព ជាបច្ច័យជួយ
ឧបការៈដល់កម្មជួររូប ទាំងក្នុងបដិសន្ធិកាល និង បវត្តិកាលរបស់ពួក
អសញ្ញាសត្តព្រហ្ម ហើយអកុសលចិត្ត ១២ មហាកុសល ៨ ដែលប្រកប
ជាមួយកុសលអកុសលចេតនាក្នុងអតីតភព ជាបច្ច័យជួយឧបការៈដល់
បវត្តិកម្មជួររូបក្នុងកាមភូមិ ១១ ។

ហើយមហាកុសលចិត្ត ៨ រូបាវចរកុសលចិត្ត ៥ ដែលប្រកប
ជាមួយកុសលចេតនាក្នុងអតីតភព ជាបច្ច័យជួយឧបការៈដល់បវត្តិ
កម្មជួររូបក្នុងរូបភូមិ ១៥ (វៀរអសញ្ញាសត្តភូមិ) ។

៣.វិញ្ញាណជាបច្ច័យជួយឧបការៈដល់នាមរូប ក្នុងបញ្ចវេក្ខន្ធការ-
ភូមិ ក្នុងទីនេះ ពាក្យថា វិញ្ញាណ បានដល់ បញ្ចវេក្ខន្ធរបដិសន្ធិ វិញ្ញាណ
១៥ ជាបច្ច័យជួយឧបការៈដល់ចេតសិក ៣៥ និងបដិសន្ធិកម្ម-
ជួររូបក្នុងបញ្ចវេក្ខន្ធការភូមិ ២៦ ហើយបញ្ចវេក្ខន្ធរបវត្តិវិបាកវិញ្ញាណ ១៨
(វៀរ ទ្វីបញ្ចវិញ្ញាណ ១០) ជាបច្ច័យជួយឧបការៈដល់ចេតសិក ៣៥
និង ចិត្តជួររូបក្នុងបញ្ចវេក្ខន្ធការភូមិ ២៦ ។

លក្ខណៈទីបីត្រូវរាប់ ទាប

១.នមលក្ខណ៍ មានការបង្កោនទៅកាន់អារម្មណ៍ជាលក្ខណៈ ។

២.សម្បយោគរសំ មានការប្រកបជាមួយវិញ្ញាណ សហជាត ធម៌ដែលកើតជាមួយខ្លួន ជាកិច្ច ។

៣.អវិនិព្វោគបច្ចុប្បដ្ឋានំ មានការមិនបែកគ្នាជាមួយចិត្ត ជា អាការប្រាកដ ។

៤.វិញ្ញាណបទដ្ឋានំ មានវិញ្ញាណជាហេតុជិត ។

លក្ខណៈទិចតុក្កៈរបស់ រូប

១.រូប្យនលក្ខណំ មានការបែកឆ្លាយប្រែប្រួលជាលក្ខណៈ

២.វិកិរណរសំ មានការបែកចេញពីគ្នា ជាកិច្ច

៣.អព្យាកតបច្ចុប្បដ្ឋានំ មានភាពជាអព្យាកតធម៌ ឬមាន ភាពមិនដឹងអារម្មណ៍ជាអាការប្រាកដ

៤.វិញ្ញាណបទដ្ឋានំ មានវិញ្ញាណជាហេតុជិត ។

សង្ខារៈបច្ច័យ ២៤ ចូលក្នុងបទថា

វិញ្ញាណប្បច្ច័យា នាមរូបំ

វិបាកវិញ្ញាណ ជាបច្ច័យជួយឧបការៈដល់ នាម គឺ ចេតសិក ដែលប្រកបនោះបានអំណាចបច្ច័យ ៩ គឺ៖

- | | | |
|---------------------|--------------------|--------------------|
| ១.សហជាតប្បច្ច័យ | ២.អញ្ញមញ្ញប្បច្ច័យ | ៣.និស្ស្សយប្បច្ច័យ |
| ៤.វិបាកបច្ច័យ | ៥.អាហារប្បច្ច័យ | ៦.ឥន្ទ្រិយប្បច្ច័យ |
| ៧.សម្បយុត្តប្បច្ច័យ | ៨.អត្ថិប្បច្ច័យ | ៩.អវិតតប្បច្ច័យ ។ |

បដិសន្ធិវិញ្ញាណ ជាបច្ច័យជួយឧបការៈដល់ ហឫទ័យវត្ថុរូបនោះ
បានដោយអំណាចបច្ច័យ ៩ គឺ៖

- ១.សហជាតប្បច្ច័យ ២.អញ្ញាមញ្ញប្បច្ច័យ ៣.និស្ស្សយប្បច្ច័យ
- ៤.វិបាកប្បច្ច័យ ៥.អាហារប្បច្ច័យ ៦.ឥន្ទ្រិយប្បច្ច័យ ៧.វិប្បយុត្តប្បច្ច័យ
- ៨.អត្ថិប្បច្ច័យ ៩.អវិគតប្បច្ច័យ ។

បដិសន្ធិវិញ្ញាណ ជាបច្ច័យជួយឧបការៈដល់បដិសន្ធិកម្មជួររូប
(វៀរហឫទ័យវត្ថុ) នោះ បានដោយអំណាចបច្ច័យ ៨ គឺ៖

- ១.សហជាតប្បច្ច័យ ២.និស្ស្សយប្បច្ច័យ ៣.វិបាកប្បច្ច័យ
- ៤.អាហារប្បច្ច័យ ៥.ឥន្ទ្រិយប្បច្ច័យ ៦.វិប្បយុត្តប្បច្ច័យ ៧.អត្ថិប្បច្ច័យ
- ៨.អវិគតប្បច្ច័យ ។

កម្មវិញ្ញាណ ជាបច្ច័យជួយឧបការៈដល់បដិសន្ធិកម្មជួររូប ក្នុង
អសញ្ញាសត្តភូមិ និង បវត្តិកម្មជួររូបក្នុងបញ្ចវេកាការភូមិ និងឯកវេកា-
ការភូមិនោះ ដោយអំណាចបច្ច័យ ១ គឺ បកតូបនិស្ស្សយប្បច្ច័យ ។

៤.នាមរូបរូបច្ច័យ សង្ខារយតនំ សម្ពុតតិ

អដ្ឋត្តកាយតនៈ ៦ មានចក្ខុយតនៈជាដើម រមែងប្រាកដកើត
ឡើង ព្រោះអាស្រ័យនាមរូបជាហេតុ ។

ក្នុងទីនេះ នាម បានដល់ចេតសិត ៣៥ ដែលប្រកបជាមួយ
លោកិយវិបាកចិត្ត ៣២ ។

រូប បានដល់ កម្មជ្ឈរូប ១៦ អវិនិព្វោគរូប ៨ បសាទរូប ៥
ការវរូប ១ ហទយរូប ១ ជីវិតរូប ១ ។

សឡាយតនៈ បានដល់ ចក្ខុយតនៈ សោតាយតនៈ
ឃានាយតនៈ ជីវ្ហាយតនៈ កាយាយតនៈ និង មនាយតនៈ គឺលោកិយ-
វិបាកចិត្ត ៣២ ។

វចនត្ថៈរបស់ពាក្យថា សឡាយតនៈ

អាយតំ សង្ខារវដ្តំ នយតីតិ-អាយតនំ

ធម្មជាតិណាទ្រទ្រង់ទុកនូវវដ្តសង្ខារដ៏យឺតយូរ ព្រោះហេតុ-
នោះ ធម្មជាតិនោះឈ្មោះថា **អាយតនៈ** បានដល់ **អាយតនៈ ១២** ។

ឆ អាយតនានិ-សឡាយតនំ

អាយតនៈទាំង ៦ ឈ្មោះថា **សឡាយតនៈ** បានដល់
អដ្ឋត្តិកាយតនៈ : ៦ ។

សឡាយតនញ្ច ឆត្ថាយតនញ្ច -សឡាយតនំ

អាយតនៈទាំង ៦ ឈ្មោះថា **សឡាយតនៈ**

អធិប្បាយថា ពាក្យថា **អាយតនៈ** ក្នុងបទថា នាមរូបរូច្ចយា
សឡាយតនំ នេះ ជាបទដែលធ្វើឱ្យសល់ ២ បទ គឺ **សឡាយតនំ**
ឆត្ថាយតនំ ការធ្វើឱ្យប្រព្រឹត្តទូទៅដូច្នេះ ហៅថា **ឯកសេសន័យ**
គឺលុបបទ **ឆត្ថាយតនំ** ចេញ សល់ត្រឹមតែ **អាយតនំ** ម្យ៉ាងទៀត

មានន័យថា អដ្ឋត្តិកាយតនៈ ៦ ដែលជាផលរបស់នាមរូបនេះ កាល
ចែកដោយភូមិ រមែងប្រព្រឹត្តទូទៅដូច្នេះគឺ :

ក្នុងបញ្ចវេកាកភូមិ នាមរូបជាហេតុ អដ្ឋត្តិកាយតនៈ ៦
ឈ្មោះថា សឡាយតនៈ ជាផលតាមសមគួរ ។

ក្នុងអរូបភូមិ នាមជាហេតុ មនាយតនៈឈ្មោះថា ឆត្ថាយតនៈ
ជាផល ។

ការសម្តែងហេតុផលរវាង នាម និង មនាយតនៈនោះ កើត
ព្រមគ្នា និងជាហេតុជាផលដល់គ្នានឹងគ្នាក៏បាន ចំណែកការដែល
ជាហេតុជាផលរវាង នាម និង បញ្ចាយតនៈនោះ កើតព្រមគ្នាក៏មាន
ហើយកាលជាហេតុផលដូចគ្នារវាង រូប និង អាយតនៈ រូប និង
បញ្ចាយតនៈនោះកើតព្រមគ្នាក៏មាន មិនកើតព្រមគ្នាក៏មានស្រេចតែ
កំណើត ។

លក្ខណវិនិច្ឆ័យរបស់ សឡាយតនៈ

១. អាយតនលក្ខណំ មានការប៉ះខ្ទប់ ឬ មានការធ្វើឱ្យ
វដ្តសង្សារយឺតយូរ ជាលក្ខណៈ ។

២. ទស្សនាទិរសំ មានការឃើញជាដើមជាកិច្ច

៣. វត្ថុទ្វារភារបច្ចុប្បដ្ឋានំ មានសភាពជាវត្ថុនិងទ្វាររបស់
បញ្ជីវិញ្ញាណធាតុ មនោធាតុ មនោវិញ្ញាណធាតុ តាមសមគួរ
ជាអាការប្រាកដ ។

៤. នាមរូបទដ្ឋានំ មានចេតសិក និងកម្មជួររូប ជាហេតុជិត ។

សន្ទ្រាវបច្ច័យ ២៤ ចូលក្នុងបទថា

នាមរូបបច្ច័យា សន្យាយតនំ

១.នាម គឺ ចេតសិកខន្ធ ៣ ដែលប្រកបជាមួយលោកិយវិបាកចិត្ត ជាបច្ច័យជួយឧបការដល់ មនាយតនៈ បានដល់ លោកិយវិបាកចិត្ត ដែលកើតព្រមជាមួយខ្លួនឯងនោះ ដោយអំណាចបច្ច័យ ៧ គឺ :

១.សហជាតប្បច្ច័យ ២.អញ្ញមញ្ញប្បច្ច័យ ៣.សហជាតនិស្សយ-
ប្បច្ច័យ ៤.វិបាកប្បច្ច័យ ៥.សម្បយុត្តបច្ច័យ ៦.អត្ថិប្បច្ច័យ
៧.អវិតតប្បច្ច័យ ។

២.នាម គឺអលោភៈ អទោសៈ អមោហៈ ដែលប្រកបជាមួយ លោកិយវិបាកចិត្ត ជាបច្ច័យជួយឧបការៈដល់មនាយតនៈ បានដល់ លោកិយសហេតុកវិបាក ដែលកើតព្រមគ្នាជាមួយខ្លួនឯង បានដោយ អំណាចបច្ច័យ ៨ គឺ :

១.ហេតុប្បច្ច័យ ២.សហជាតប្បច្ច័យ ៣.អញ្ញមញ្ញប្បច្ច័យ
៤.និស្សយប្បច្ច័យ ៥.វិបាកប្បច្ច័យ ៦.សម្បយុត្តប្បច្ច័យ
៧.អត្ថិប្បច្ច័យ ៨.អវិតតប្បច្ច័យ ។

៣.នាម គឺចេតនាចេតសិក ដែលប្រកបជាមួយលោកិយវិបាក ជាបច្ច័យជួយឧបការៈ ដល់មនាយតនៈ បានដល់ លោកិយវិបាក ដែលកើតព្រមគ្នាជាមួយខ្លួនឯងនោះ ដោយអំណាចបច្ច័យ ៩ គឺ :

១.សហជាតប្បវត្តិយ ២.អញ្ញមញ្ញប្បវត្តិយ ៣.និស្សយប្បវត្តិយ
៤.សហជាតប្បវត្តិយ ៥.វិបាកប្បវត្តិយ ៦.និស្សយប្បវត្តិយ
៧.សម្បយុត្តប្បវត្តិយ ៨.អត្ថិប្បវត្តិយ ៩.អវិគតប្បវត្តិយ ។

៤.នាម គឺ ផស្សៈ ចេតនា ដែលប្រកបជាមួយលោកិយវិបាក
ជាបច្ច័យជួយឧបការៈ ដល់មនោយតនៈ បានដល់ លោកិយវិបាក
ដែលកើតព្រមគ្នាជាមួយខ្លួនឯងនោះ ដោយអំណាចបច្ច័យ៨ គឺ ៖

១.សហជាតប្បវត្តិយ ២.អញ្ញមញ្ញប្បវត្តិយ ៣.និស្សយប្បវត្តិយ
៤.វិបាកប្បវត្តិយ ៥.នាមអាហារប្បវត្តិយ ៦.សម្បយុត្តប្បវត្តិយ
៧.អត្ថិប្បវត្តិយ ៨.អវិគតប្បវត្តិយ ។

៥.នាម គឺ វិតក្កៈ វិចារៈ បីតិ ដែលប្រកបជាមួយលោកិយវិបាក
ជាបច្ច័យជួយឧបការៈ ដល់មនោយតនៈ បានដល់ លោកិយវិបាក
(រឿវទ្ធិបញ្ញវិញ្ញាណ)ដែលប្រកបព្រមជាមួយខ្លួនឯង ដោយអំណាច
បច្ច័យ ៨ គឺ៖

១.សហជាតប្បវត្តិយ ២.អញ្ញមញ្ញប្បវត្តិយ ៣.និស្សយប្បវត្តិយ
៤.វិបាកប្បវត្តិយ ៥.ឈានប្បវត្តិយ ៦.សម្បយុត្តប្បវត្តិយ
៧.អត្ថិប្បវត្តិយ ៨.អវិគតប្បវត្តិយ ។

៦.នាម គឺជីវិតិន្រ្ទិយ៍ វេទនា សទ្ធា ដែលប្រកបជាមួយ
លោកិយវិបាក ជាបច្ច័យជួយឧបការៈដល់មនាយតនៈ ដែលបានដល់
លោកិយវិបាក ដែលកើតព្រមគ្នាជាមួយខ្លួននោះ បានដោយអំណាច
បច្ច័យ ៨ គឺ ៖

- ១.សហជាតប្បច្ច័យ ២.អញ្ញមញ្ញប្បច្ច័យ ៣.និស្ស្សយប្បច្ច័យ
- ៤.វិបាកប្បច្ច័យ ៥.សហជាតិន្រ្ទិយប្បច្ច័យ ៦.សម្បយុត្តប្បច្ច័យ
- ៧.អត្ថិប្បច្ច័យ ៨.អវិគតប្បច្ច័យ ។

៧.នាម គឺ វិរិយៈ សតិ បញ្ញា ដែលប្រកបជាមួយលោកិយ-
វិបាក ជាបច្ច័យជួយឧបការៈដល់ មនាយតនៈ ដែលបានដល់លោកិយ-
វិបាក ដែលកើតព្រមគ្នាជាមួយខ្លួននោះ បានអំណាចបច្ច័យ ៩ គឺ៖

- ១.សហជាតប្បច្ច័យ ២.អញ្ញមញ្ញប្បច្ច័យ ៣.និស្ស្សយប្បច្ច័យ
- ៤.វិបាកប្បច្ច័យ ៥.សហជាតិន្រ្ទិយប្បច្ច័យ ៦.មគ្គប្បច្ច័យ
- ៧.សម្បយុត្តប្បច្ច័យ ៨.អត្ថិប្បច្ច័យ ៩.អវិគតប្បច្ច័យ ។

៨.នាម គឺ ឯកគ្គតា ដែលប្រកបជាមួយលោកិយវិបាក ជា
បច្ច័យជួយឧបការៈដល់មនាយតនៈ ដែលបានដល់លោកិយវិបាក ដែល
កើតព្រមគ្នាជាមួយខ្លួននោះ បានអំណាចបច្ច័យ ១០ គឺ៖

- ១.សហជាតប្បច្ច័យ ២.អញ្ញមញ្ញប្បច្ច័យ ៣.និស្ស្សយប្បច្ច័យ

- | | | |
|----------------|------------------------|----------------|
| ៤.វិបាកប្បដ្ឋយ | ៥.សហជាតិនិមិត្តប្បដ្ឋយ | ៦.ឈានប្បដ្ឋយ |
| ៧.មគ្គប្បដ្ឋយ | ៨.សម្បយុត្តប្បដ្ឋយ | ៩.អត្ថិប្បដ្ឋយ |

១០.អវិគតប្បដ្ឋយ ។

ការចែកបដ្ឋយ និងបច្ចយុប្បន្ន តាំងពីចំណុច ១-៨ ដូចពោល
មកនេះ ជាបដ្ឋយបានទាំងក្នុងបដិសន្ធិកាល និងបវត្តិកាល ។

៩.នាម គឺ ចេតសិកខន្ធ ៣ ដែលប្រកបជាមួយបញ្ចវេ-
ការបដិសន្ធិចិត្ត ជាបដ្ឋយជួយឧបការៈដល់បញ្ចាយតនៈក្នុង បដិសន្ធិ
កាល នៃបញ្ចវេការភូមិនោះ បានអំណាចបដ្ឋយ ៦ គឺ៖

- | | | |
|--------------------------|-----------------|------------------|
| ១.សហជាតប្បដ្ឋយ | ២.និស្សយប្បដ្ឋយ | ៣.វិបាកប្បដ្ឋយ |
| ៤.សហជាតវិប្បយុត្តប្បដ្ឋយ | ៥.អត្ថិប្បដ្ឋយ | ៦.អវិគតប្បដ្ឋយ ។ |

ក្នុងទីនេះសម្រាប់ចក្ក សោតៈ ឃានៈ ជីវ្ហា អាយតនៈទាំង ៤
នេះបំណងយកសំសេទជៈ និង ឱបបាតិកកំណើត ចំណែក កាយា-
យតនៈនោះ បានកំណើតទាំងអស់ ។

១០.នាម គឺ ចេតសិកខន្ធ ៣ ដែលប្រកបជាមួយបញ្ចវេការ-
វិបាក ជាបដ្ឋយជួយឧបការៈដល់បញ្ចាយតនៈ ក្នុងបវត្តិកាល នៃ
បញ្ចវេការភូមិនោះ បានដោយអំណាចបដ្ឋយ ៤ គឺ៖

- | | |
|-------------------|-----------------------------|
| ១.បច្ឆាជាតប្បដ្ឋយ | ២.បច្ឆាជាតវិប្បយុត្តប្បដ្ឋយ |
|-------------------|-----------------------------|

៣.អត្ថិប្បវដ្ត ៤.អវិគតប្បវដ្ត

១១. រូប គឺ ហទយវត្ថុ ជាបច្ច័យជួយឧបការៈដល់ មនា-
យតនៈ ដែលបានដល់បញ្ចេវាការបដិសន្ធិចិត្ត ១៥ ក្នុងបដិសន្ធិកាល
នៃបញ្ចេវាការភូមិនោះ បានដោយអំណាចបច្ច័យ ៦ គឺៈ

១.សហជាតប្បវដ្ត ២.អញ្ញមញ្ញប្បវដ្ត ៣.សហជាតនិស្សយប្បវដ្ត
៤.សហជាតវិប្បយុត្តប្បវដ្ត ៥.អត្ថិប្បវដ្ត ៦.អវិគតប្បវដ្ត ។

១២.រូប គឺ ហទយវត្ថុ ដែលកើតមុន និងកំពុងតាំងនៅ ជា
បច្ច័យជួយឧបការៈដល់មនា-យតនៈដែលបានដល់បញ្ចេវាការវិបាក ១៨
(វៀរទ្វិបញ្ញវិញ្ញាណ)ក្នុងបវត្តិកាល នៃបញ្ចេវាការភូមិនោះ បាន
អំណាចបច្ច័យ ៥ គឺៈ

១.វត្ថុបុរេជាតនិស្សយប្បវដ្ត ២.វត្ថុបុរេជាតបច្ច័យ ៣.វត្ថុបុរេជាត-
ប្បវដ្ត ៤.អត្ថិប្បវដ្ត ៥.អវិគតប្បវដ្ត ។

១៣.រូប គឺ បញ្ចាយតនៈ ដែលកើតមុន និងតាំងនៅ ជាបច្ច័យ
ជួយឧបការៈដល់មនា-យតនៈ ដែលបានដល់ទ្វិបញ្ញវិញ្ញាណចិត្ត ១០ ក្នុង
បវត្តិកាលនៃបញ្ចេវាការភូមិនោះ បានអំណាចបច្ច័យ ៦ គឺៈ

១.វត្ថុបុរេជាតនិស្សយប្បវដ្ត ២.វត្ថុបុរេជាតប្បវដ្ត ៣.បុរេជាតិ-
ន្ត្រិយប្បវដ្ត ៤.វត្ថុបុរេជាតវិប្បយុត្តប្បវដ្ត ៥.អត្ថិប្បវដ្ត ៦.អវិគត-
ប្បវដ្ត ។

១៤.រូប គឺ កម្មជួមហាភូតរូប ៤ ជាបច្ច័យជួយឧបការៈដល់
បញ្ចាយតនៈ ដែលតាំងនៅក្នុងកលាបៈដូចគ្នាជាមួយខ្លួនឯង ទាំងក្នុង
បដិសន្ធិកាល និងបរិវត្តិកាលនៃបញ្ចវេការភូមិនោះ បានអំណាចបច្ច័យ
៤ គឺ៖

- ១.សហជាតប្បច្ច័យ ២.សហជាតនិស្ស្សយប្បច្ច័យ
៣.អត្ថិប្បច្ច័យ ៤.អវិតតប្បច្ច័យ

១៥.រូប គឺ រូបជីវិតិន្រ្ទិយប្បច្ច័យ ជាបច្ច័យជួយឧបការៈដល់បញ្ចាយតនៈ
ដែលតាំងនៅកលាបៈដូចគ្នាជាមួយខ្លួនឯង ទាំងក្នុងបដិសន្ធិកាល
និងបរិវត្តិកាលនៃបញ្ចវេការភូមិនោះ បានអំណាចបច្ច័យ ៣ គឺ៖

- ១.រូបជីវិតិន្រ្ទិយប្បច្ច័យ ២.អត្ថិប្បច្ច័យ ៣.អវិតតប្បច្ច័យ

១៦.រូប កម្មជួមឱជា ជាបច្ច័យជួយឧបការៈដល់បញ្ចាយតនៈដែលតាំង-
នៅក្នុងកលាបៈ ដូចគ្នាជាមួយខ្លួនឯងនិងក្នុងកលាបៈដទៃៗ ក្នុងបរិវត្តិ-
កាលនៃកាមភូមិនោះ ដោយអំណាចបច្ច័យ ៣ គឺ៖

- ១.រូបអាហារប្បច្ច័យ ២.អត្ថិប្បច្ច័យ ៣.អវិតតប្បច្ច័យ

កាលរួមអំណាចបច្ច័យក្នុងការជួយសង្គ្រោះឧបការៈ របស់នាមរូបដល់
សឡាយតនៈនោះបានបច្ច័យ ២២ គឺ៖

- ១.ហេតុប្បច្ច័យ ២.សហជាតប្បច្ច័យ ៣.អញ្ញមញ្ញប្បច្ច័យ
៤.សហជាតនិស្ស្សយប្បច្ច័យ ៥.វត្ថុបុរេជាតនិស្ស្សយប្បច្ច័យ

៦.វត្ថុបុរេជានិប្បន្ន ៧.បច្ឆាជានិប្បន្ន ៨.កម្មប្បន្ន
 ៩.វិបាកប្បន្ន ១០.រូបអាហារប្បន្ន ១១.នាមអាហារប្បន្ន
 ១២.សហជាតិន្រ្ទិយប្បន្ន ១៣.បុរេជាតិន្រ្ទិយប្បន្ន
 ១៤.រូបជីវិតិន្រ្ទិយប្បន្ន ១៥.ឈានប្បន្ន ១៦.មគ្គប្បន្ន
 ១៧.សម្បយុត្តប្បន្ន ១៨.សហជាតិវិប្បយុត្តប្បន្ន
 ១៩.វត្ថុបុរេជាតិវិប្បយុត្តប្បន្ន ២០.បច្ឆាជាតិវិប្បយុត្តប្បន្ន
 ២១.អត្ថិប្បន្ន(ទាំង ៥ ប្បន្ន) ២២.វិតតប្បន្ន
 (ទាំង ៥ ប្បន្ន) ។

ចប់ នាមរូបចូយា សឡាយតនំ



៥.សឡាយតនម្បចូយា ឧស្សោ សម្ពុត្តិ

ផស្សៈ ៦ រមែងប្រាកដកើតឡើង ព្រោះអាស្រ័យអជ្ឈត្តិ-
 កាយតនៈ ៦ ជាហេតុ គឺ សឡាយតនៈដែលជាហេតុឱ្យកើតផស្សៈនេះ
 ក៏បានដល់ អជ្ឈត្តិកាយតនៈ ។

ផស្សៈ ៦ គឺ ជាផលរបស់នាមរូបនោះឯង ។

- ១.ចក្ខុសម្ពុស្សៈ ២.សោតសម្ពុស្សៈ ៣.ឃានសម្ពុស្សៈ
- ៤.ជីវ្ហាសម្ពុស្សៈ ៥.កាយសម្ពុស្សៈ ៦.មនោសម្ពុស្សៈ

ផស្សៈទាំង ៦ នេះ បានដល់ ផស្សៈចេតសិក ដែលប្រកបជាមួយ
 លោកិយវិបាកចិត្ត ៣២ ។

វចនគ្គៈរបស់ ផស្សៈ

អារម្ម៍ ផុសតីតិ - ផស្សៈ

ធម្មជាតិដែលប៉ះខ្ទប់នូវអារម្មណ៍ ព្រោះហេតុនោះ ធម្មជាតិនោះ
ឈ្មោះថា ផស្សៈ ។

ម្យ៉ាងទៀត

ផុសន្តិ សម្បយុត្តធម្មា ឯតេនាតិ - សម្បស្សៈ

សម្បយុត្តធម៌ គឺ ចិត្ត និងចេតសិកទាំងឡាយ រមែងប៉ះខ្ទប់នូវអារម្មណ៍
ដោយធម្មជាតិនោះ ព្រោះហេតុនោះ ធម្មជាតិនោះ ឈ្មោះថា ផស្សៈ ។

ន័យម្យ៉ាងទៀត

ផុសនំ - ផស្សៈ (វា)សំផុសុតេ - សម្បស្សៈ

ការប៉ះខ្ទប់នូវអារម្មណ៍ ឈ្មោះថា ផស្សៈ ឬ ឈ្មោះថា សម្បស្សៈ

វចនគ្គៈរបស់ ចក្ខុសម្បស្សៈ ជាដើម

ចក្ខុវិញ្ញាណេន សម្បយុត្តោ សម្បស្សៈតិ-ចក្ខុសម្បស្សៈ

ផស្សៈ គឺការប៉ះខ្ទប់ជាមួយចក្ខុវិញ្ញាណ ព្រោះហេតុនោះ
ទើបឈ្មោះថា ចក្ខុសម្បស្សៈ បានដល់ ផស្សៈចេតសិកដែលប៉ះខ្ទប់
ជាមួយចក្ខុវិញ្ញាណ (សោតសម្បស្សៈ ។ល។ កាយសម្បស្សៈ ក៏មាន
ទំនងយ៉ាងនេះដូចគ្នា) ។

មនោវិញ្ញាណេន សម្បយុត្តោ សម្មស្សោតិមនោសម្មស្សោ
ផស្សៈ គឺ ការប៉ះខ្ទប់ជាមួយមនោវិញ្ញាណ ព្រោះហេតុនោះ ទើបឈ្មោះ
ថា មនោសម្មស្សៈ បានដល់ ផស្សៈចេតសិក ដែលប្រកបជាមួយ
លោកិយវិបាកចិត្ត ២២ (វៀរទ្វិបញ្ញវិញ្ញាណ) ។

អធិប្បាយថា មនុស្សដែលស្លាប់ហើយ សូម្បីមានភ្នែក
ត្រចៀក ច្រមុះ អណ្តាត កាយ ក៏ដោយ តែផស្សៈផ្សេងៗ មានចក្ខុ-
សម្មស្សជាដើម រមែងកើតឡើងមិនបាន មានន័យថា ការឃើញ ការឮ
ការដឹងក្លិន ការដឹងរស ការពាល់ត្រូវ ការនឹកគិតផ្សេងៗ មិនមាន
ដូច្នេះក៏ព្រោះបាត់បសាទរូបទាំង ៥ និង ភវង្គចិត្ត ដែលហៅថា
សឡាយតនៈនោះឯង ហើយអ្នកដែលមានជីវិតនោះ ប្រសិនបើខ្វាក់
ភ្នែកហើយ ចក្ខុសម្មស្សក៏កើតមិនបាន ឬប្រសិនបើត្រចៀកខូចហើយ
សោតសម្មស្សៈ ក៏កើតមិនបានជាដើមដូចគ្នា ។

ម្យ៉ាងទៀត ផស្សៈ ដែលជាផលរបស់សឡាយតនៈនោះ
បានដល់ ការប្រជុំព្រមគ្នា រវាងបសាទរូបទាំង ៥ ជាមួយបញ្ចារម្មណ៍
និងបញ្ញវិញ្ញាណ ឈ្មោះថា ចក្ខុផស្សៈ សោតផស្សៈ ឃានផស្សៈ
ជីវ្ហាផស្សៈ កាយផស្សៈ ព្រោះការដែលចក្ខុវិញ្ញាណជាដើម កើតឡើង
បាននោះ ក៏អាស្រ័យប៉ះខ្ទប់គ្នារវាងចក្ខុបសាទ និងរូបារម្មណ៍

សោតបសាទ ជាមួយ សទ្ធារម្មណ៍ ឃានបសាទ ជាមួយ គន្ធារម្មណ៍ ជីវាបសាទ ជាមួយ រសារម្មណ៍ កាយបសាទ ជាមួយ ផោដ្ឋព្វារម្មណ៍ ហើយទើបធ្វើឱ្យចក្កវិញ្ញាណជាដើមកើតឡើង បើចក្កវិញ្ញាណជាដើម កើតឡើងហើយ ចក្កសម្មស្សៈជាដើមក៏ប្រាកដ ចំណែកមនោសម្មស្សៈ នោះ បានដល់ ការប៉ះខ្ទប់គ្នារវាងភវវង្គចិត្តជាមួយសភាវធម៌ផ្សេងៗ ទាំងបរមត្ថនិងបញ្ញត្តិ ដែលបានដល់ធម្មារម្មណ៍ ឬអារម្មណ៍ ៦ សំដៅ យកក្នុងរវាងដែលវិចីចិត្តមិនទាន់កើត ព្រោះភវវង្គចិត្តដែលកើតឡើង នោះ ក៏បានប៉ះខ្ទប់ជាមួយអារម្មណ៍ដែលជា កម្ម កម្មនិមិត្ត គតិនិមិត្ត ណានីមួយជានិច្ច ប៉ះខ្ទប់នេះឯង ឈ្មោះថា មនោសម្មស្សៈ បានដល់ ផស្សៈដែលប្រកបជាមួយភវវង្គចិត្តនោះឯង ។

ន័យម្យ៉ាងទៀត មនោសម្មស្សៈ បានដល់ ការប្រជុំព្រមគ្នា រវាងភវវង្គចិត្ត ជាមួយ សភាវធម៌ផ្សេងៗ ទាំងបរមត្ថ បញ្ញត្តិ និង វិញ្ញាណ នេះសំដៅយក ក្នុងរវាងដែលវិចីចិត្តកើតឡើងហើយ ព្រោះ វិចីចិត្តដែលកើតឡើងបាននោះ ក៏ត្រូវអាស្រ័យការប៉ះខ្ទប់គ្នារវាង ភវវង្គចិត្ត ជាមួយសភាវធម៌ផ្សេងៗ ជាហេតុ បើវិចីចិត្តកើតឡើងហើយ មនោសម្មស្សៈក៏ប្រាកដឡើង តែផស្សៈដែលប្រកបនៅក្នុងកុសល អកុសល និងកិរិយានោះមិនយកទេ សំដៅយកតែចំពោះផស្សៈ

ដែលប្រកបនៅក្នុងវិបាកមនោវិញ្ញាណ មានសម្បជីវ្ជន្តៈ សន្តិរណៈ
តទាលម្ពណៈប៉ុណ្ណោះ សមដូចដែលព្រះដ៏មានព្រះភាគជាម្ចាស់ ទ្រង់
ត្រាស់សម្តែងទុកក្នុងនិទានវគ្គសំយុត្តព្រះបាលីថា

ចក្កញ្ច បដិច្ច រូបេ ច ឧប្បជ្ជតិ ចក្កវិញ្ញាណំ តិណ្ឌំ សង្កតិ ផស្ស្យា.
សោតញ្ច បដិច្ច សទ្ទេ ច ឧប្បជ្ជតិ សោតវិញ្ញាណំ តិណ្ឌំ សង្កតិ ផស្ស្យា.
ឃានញ្ច បដិច្ច គន្ធន្ទេ ច ឧប្បជ្ជតិ ឃានវិញ្ញាណំ តិណ្ឌំ សង្កតិ ផស្ស្យា.
ជីវ្ហញ្ច បដិច្ច រសេ ច ឧប្បជ្ជតិ ជីវ្ហវិញ្ញាណំ តិណ្ឌំ សង្កតិ ផស្ស្យា.
កាយញ្ច បដិច្ច ផោដ្ឋព្វេ ច ឧប្បជ្ជតិ កាយវិញ្ញាណំ តិណ្ឌំ សង្កតិ ផស្ស្យា.
មនញ្ច បដិច្ច ធម្មេ ច ឧប្បជ្ជតិ មនោវិញ្ញាណំ តិណ្ឌំ សង្កតិ ផស្ស្យា.

ចក្កវិញ្ញាណ រមែងប្រាកដកើតឡើងបាន ព្រោះអាស្រ័យ
ចក្កបសាទ ជាមួយរូបារម្មណ៍ ការប្រជុំរួមគ្នារវាងចក្កបសាទ រូបារម្មណ៍
ចក្កវិញ្ញាណ ទាំង ៣ នេះឯងឈ្មោះថា ផស្សៈ ។

សោតវិញ្ញាណ រមែងប្រាកដកើតឡើងបាន ព្រោះអាស្រ័យ
សោតបសាទ ជាមួយ សទ្ធារម្មណ៍ ការប្រជុំរួមគ្នារវាងសោតបសាទ
សទ្ធារម្មណ៍ សោតវិញ្ញាណ ទាំង ៣ នេះឯងឈ្មោះថា ផស្សៈ ។

ឃានវិញ្ញាណ រមែងប្រាកដកើតឡើងបាន ព្រោះអាស្រ័យ
ឃានបសាទ ជាមួយ គន្ធារម្មណ៍ ការប្រជុំរួមគ្នារវាងឃានបសាទ
គន្ធារម្មណ៍ ឃានវិញ្ញាណ ទាំង ៣ នេះឯងឈ្មោះថា ផស្សៈ ។

ជីវ្ហាវិញ្ញាណ រមែងប្រាកដកើតឡើងបាន ព្រោះអាស្រ័យ
ជីវ្ហាបសាទ ជាមួយ រសារម្មណ៍ ការប្រជុំរួមគ្នារវាងជីវ្ហាបសាទ
រសារម្មណ៍ ជីវ្ហាវិញ្ញាណ ទាំង ៣ នេះឯងឈ្មោះថា ផស្សៈ ។

កាយវិញ្ញាណ រមែងប្រាកដកើតឡើងបាន ព្រោះអាស្រ័យ
កាយបសាទ ជាមួយផោដ្ឋព្វារម្មណ៍ ការប្រជុំរួមគ្នារវាងកាយបសាទ
ផោដ្ឋព្វារម្មណ៍ កាយវិញ្ញាណ ទាំង ៣ នេះឯងឈ្មោះថា ផស្សៈ ។

មនោវិញ្ញាណ រមែងប្រាកដកើតឡើងបាន ព្រោះអាស្រ័យ
ភវង្គចិត្ត ជាមួយ សភាវធម៌ផ្សេងៗ ទាំងបរមត្ថ និងបញ្ញត្តិ ការប្រជុំរួម
គ្នារវាងភវង្គចិត្ត សភាវធម៌ផ្សេងៗ មនោវិញ្ញាណទាំង ៣ នោះឯង
ឈ្មោះថា ផស្សៈ ។

ម្យ៉ាងទៀត ការប៉ះខ្ទប់អារម្មណ៍របស់ផស្សៈនេះ មិនដូចគ្នា
ជាមួយការប៉ះខ្ទប់គ្នារវាង រូប និង រូប ដូចដៃ ២ ខាងប៉ះខ្ទប់គ្នា ឬ វត្ថុ
២ ប៉ះខ្ទប់គ្នា ជាការប៉ះខ្ទប់គ្នាក្នុងអារម្មណ៍ណាមួយតាមសភាវៈ តែគ្រា
ខ្លះការប៉ះខ្ទប់អារម្មណ៍តាមសភាវៈដែលឈ្មោះថា ផស្សៈនេះ ក៏ប្រាកដ
ជាកំច្បាស់ដូចជាមានវត្ថុណាមួយមកប៉ះខ្ទប់ជាមួយកាយ ដូចជា ក្នុង
ខណៈដែលឃើញបុគ្គលដទៃ កំពុងបរិភោគរបស់ជូរៗអ្នកឃើញក៏
ស្រក់ទឹកមាត់ ឬបុគ្គលណាមួយកំពុងសំលៀងកាំបិតនៅលើផ្ទៃដែលមាន

ដីខ្សាច់ បុគ្គលដែលបានឮសម្លេងនោះ ក៏ស្រេចវិវធូញ ឬបុគ្គលដែលមាន
 ចិត្តខ្សោយ ឃើញអ្នកឡើងទៅកាន់ទីខ្ពស់ៗ ក៏ញ័រតក់ស្លុត ខ្លាច ឬ
 បុគ្គលកំសាកបានឃើញគេកំពុងដង្ហែញមានលោហិតស្រក់ ឃើញហើយ
 ចិត្តក៏ញ័រដូចខ្យល់ ឬម្រឹកកាលបើឃើញខ្លា នឹងឈានជើងមិនរួច
 ឈរឆ្អឹង នៅមួយកន្លែង ឬអ្នកដែលបានចូលទៅក្នុងស្ថានទីស្ងប់ស្ងាត់
 មានសប្បុរសទាំងឡាយកំពុងបំពេញកម្មដ្ឋាន កាលបើឃើញបុគ្គល និង
 ស្ថានទីដូច្នេះហើយ ក៏ដឹងថាចិត្តសប្បាយត្រជាក់ជ្រះថ្លាឡើងភ្លាម ការ
 ប្រព្រឹត្តទៅដូចពោលមកនេះ ក៏គឺការប៉ះខ្ទប់គ្នារវាងចិត្ត ជាមួយ
 អារម្មណ៍ដែលហៅថា ផស្សៈនោះឯង ហើយផស្សៈទាំង ៦ កើតឡើង
 បានក៏ព្រោះមានអជ្ឈត្តិកាយតនៈ ៦ ដែលកើតពីអតីតកម្មជាហេតុ
 ព្រោះហេតុនោះ ព្រះដ៏មានព្រះភាគជាម្ចាស់ ទ្រង់ត្រាស់សម្តែងថាៈ
 សឡាយតនប្បច្ចយា ផស្សោ ។

បើចែកផស្សៈ ៦ ដោយភូមិបានដូច្នេះ គឺៈ

- ក្នុងកាមភូមិ ១១ ផស្សៈ ៦ រមែងកើតឡើងបាន
- ក្នុងរូបភូមិ ១៥ (វៀរអសញ្ញិសត្តភូមិ) ផស្សៈរមែងកើតបាន
- ៣ គឺ ចក្ខុសម្មស្សៈ សោតសម្មស្សៈ មនោសម្មស្សៈ
- ក្នុងអរូបភូមិ ៤ ផស្សៈរមែងកើតបាន ១ គឺ មនោសម្មស្សៈ

ចំណែក ក្នុងអស់ញឹកញាប់ភូមិនោះ ផស្សៈទាំងអស់រំមែងកើត
មិនបាន ព្រោះមិនមានអដ្ឋត្តិកាយតនៈ ៦ កើតក្នុងភូមិនោះ ។

លក្ខណាធិបតុក្កៈរបស់ ឆស្សៈ

១.ផុសនលក្ខណោ មានការប៉ះខ្ទប់អារម្មណ៍ ជាលក្ខណៈ

២.សំយជ្ជនរសោ មានការធ្វើឱ្យចិត្តជាមួយអារម្មណ៍ ជាកិច្ច

៣.សង្កតិបច្ចុប្បដ្ឋានោ មានការប្រជុំរួមគ្នារវាងវត្ថុ អារម្មណ៍
និងវិញ្ញាណ ជាអាការប្រាកដ

៤.សឡាយតនបទដ្ឋានោ មានអដ្ឋត្តិកាយតនៈ ៦ ជាហេតុ
ជិត ។

សង្ខារបច្ច័យ ២៤ ចូលក្នុងបទថា

សឡាយតនប្បច្ច័យ ឆស្សៈ

១.ចក្ខាយតនៈ ជាបច្ច័យជួយឧបការៈដល់ចក្ខុសម្បស្សៈនោះ បានដោយ
អំណាចបច្ច័យ ៦ គឺ៖

១.វត្ថុបុរេជាតនិស្សយប្បច្ច័យ ២.វត្ថុបុរេជាតប្បច្ច័យ

៣.បុរេជាតិន្រ្ទិយប្បច្ច័យ ៤.វត្ថុបុរេជាតិប្បយុត្តប្បច្ច័យ

៥.វត្ថុបុរេជាតតិប្បច្ច័យ ៦.វត្ថុបុរេជាតអវិតតប្បច្ច័យ

២.សោតាយតនៈ ឃានាយតនៈ ជីវ្ហាយតនៈ កាយាយតនៈ ជាបច្ច័យ
ជួយឧបការៈដល់ សោតសម្មស្សៈ ឃានសម្មស្សៈ ជីវ្ហាសម្មស្សៈ
កាយសម្មស្សៈនោះ បានដោយអំណាចបច្ច័យ៦ ដូចគ្នានឹងជាមួយ
ចក្ខុយតនៈជាបច្ច័យ ចក្ខុសម្មស្សៈ ជាបច្ច័យបុព្វន្តៈ ។

៣.មនាយតនៈ គឺ លោកិយវិបាកចិត្ត ២២ (វៀរទ្វិបញ្ចវិញ្ញាណ)
ជាបច្ច័យ ជួយឧបការៈដល់មនោសម្មស្សៈ ដែលប្រកបនឹងខ្លួននោះ
បានដោយអំណាចបច្ច័យ ៩ គឺ៖

១.សហជាតប្បច្ច័យ ២.អញ្ញមញ្ញប្បច្ច័យ ៣.សហជាតនិស្សៈ-
យបច្ច័យ ៤.វិបាកប្បច្ច័យ ៥.នាមអាហារប្បច្ច័យ ៦.សហជាតិន្រ្ទិយ-
ប្បច្ច័យ ៧.សម្បយុត្តប្បច្ច័យ ៨.សហជាតតិប្បច្ច័យ ៩.សហជាត-
អវិតតប្បច្ច័យ ។

ចប់ សឡាយតនប្បច្ច័យ ៨ស្យោ



៦. ផស្សៈឬឆ្ងាយ វេទនា សម្មតតិ

វេទនា ៦ រមែងប្រាកដកើតឡើង ព្រោះអាស្រ័យ
ផស្សៈ ៦ ជាហេតុ វេទនាដែលកើតឡើងដោយអាស្រ័យសម្មស្សៈ
នោះគឺ:

១. ចក្ខុសម្មស្សៈ វេទនា ការសោយអារម្មណ៍ដែលកើត
ឡើងដោយអាស្រ័យការប៉ះខ្ទប់គ្នារវាងចក្ខុវិញ្ញាណ ជាមួយ រូបារម្មណ៍
បានដល់ វេទនាដែលនៅក្នុងចក្ខុវិញ្ញាណចិត្ត ។

២. សោតសម្មស្សៈ វេទនា ការសោយអារម្មណ៍ដែលកើត
ឡើងដោយអាស្រ័យការប៉ះខ្ទប់គ្នារវាងសោតវិញ្ញាណ ជាមួយ សទ្ទា-
រម្មណ៍ បានដល់ វេទនាដែលនៅក្នុងសោតវិញ្ញាណចិត្ត ។

៣. ឃានសម្មស្សៈ វេទនា ការសោយអារម្មណ៍ដែលកើត
ឡើងដោយអាស្រ័យការប៉ះខ្ទប់គ្នារវាង ឃានវិញ្ញាណ ជាមួយ គន្ទា-
រម្មណ៍ បានដល់ វេទនាដែលនៅក្នុងឃានវិញ្ញាណចិត្ត ។

៤. ជីវ្ហាសម្មស្សៈ វេទនា ការសោយអារម្មណ៍ដែលកើត
ឡើងដោយអាស្រ័យការប៉ះខ្ទប់គ្នារវាងជីវ្ហាវិញ្ញាណ ជាមួយ រសារម្មណ៍
បានដល់ វេទនាដែលនៅក្នុងជីវ្ហាវិញ្ញាណចិត្ត ។

៥.កាយសម្មស្សជ្ជា វេទនា ការសោយអារម្មណ៍ដែលកើតឡើងដោយអាស្រ័យការប៉ះខ្ទប់គ្នារវាងកាយវិញ្ញាណ ជាមួយ ផោដ្ឋញ្ញរម្មណ៍ បានដល់ វេទនាដែលនៅក្នុងកាយវិញ្ញាណចិត្ត ។

៦.មនោសម្មស្សជ្ជា វេទនា ការសោយអារម្មណ៍ដែលកើតឡើងដោយអាស្រ័យការប៉ះខ្ទប់គ្នារវាងមនោវិញ្ញាណជាមួយធម្មារម្មណ៍ ឬអារម្មណ៍ ៦ បានដល់ វេទនាដែលនៅក្នុងលោកិយវិបាកចិត្ត ២២ (វៀរទ្វិបញ្ញវិញ្ញាណចិត្ត) ។

វចនត្ថៈរបស់ពាក្យថា វេទនា

វេទយតីតិ = វេទនា

ធម្មជាតិណាមែងសោយអារម្មណ៍ ព្រោះហេតុនោះ ធម្មជាតិ នោះ ឈ្មោះថា វេទនា ។

- ចក្ខុសម្មស្សតោ ជាតា វេទនាតិ - ចក្ខុសម្មស្សជ្ជា វេទនា**
- សោតសម្មស្សតោ ជាតា វេទនាតិ - សោតសម្មស្សជ្ជា វេទនា**
- ឃានសម្មស្សតោ ជាតា វេទនាតិ - ឃានសម្មស្សជ្ជា វេទនា**
- ជីវ្ហាសម្មស្សតោ ជាតា វេទនាតិ - ជីវ្ហាសម្មស្សជ្ជា វេទនា**
- កាយសម្មស្សតោ ជាតា វេទនាតិ - កាយសម្មស្សជ្ជា វេទនា**
- មនោសម្មស្សតោ ជាតា វេទនាតិ - មនោសម្មស្សជ្ជា វេទនា**

វេទនាដែលកើតឡើងព្រោះអាស្រ័យចក្ខុសម្មស្សជាហេតុ ព្រោះហេតុ
នោះ ទើបឈ្មោះថា ចក្ខុសម្មស្សជ្ជាវេទនា ។

វេទនាដែលកើតឡើង ព្រោះអាស្រ័យសោតសម្មស្សជាហេតុ ព្រោះ
ហេតុនោះ ទើបឈ្មោះថា សោតសម្មស្សជ្ជាវេទនា ។

វេទនាដែលកើតឡើងព្រោះអាស្រ័យឃានសម្មស្សជាហេតុ ព្រោះហេតុ
នោះ ទើបឈ្មោះថា ឃានសម្មស្សជ្ជាវេទនា ។

វេទនាដែលកើតឡើងព្រោះអាស្រ័យជីវាសម្មស្សជាហេតុ ព្រោះហេតុ
នោះ ទើបឈ្មោះថា ជីវាសម្មស្សជ្ជាវេទនា ។

វេទនាដែលកើតឡើងព្រោះអាស្រ័យកាយសម្មស្សជាហេតុ ព្រោះហេតុ
នោះ ទើបឈ្មោះថា កាយសម្មស្សជ្ជាវេទនា ។

វេទនាដែលកើតឡើងព្រោះអាស្រ័យមនោសម្មស្សជាហេតុ ព្រោះហេតុ
នោះ ទើបឈ្មោះថា មនោសម្មស្សជ្ជាវេទនា ។

វេទនាទាំង ៦ នេះ កាលពោលដោយចំណែក សុខ ទុក្ខ និង
ឧបេក្ខាបានហើយដូចនេះ គឺ៖

ចក្ខុសម្មស្សជ្ជាវេទនា រហូតដល់ ជីវាសម្មស្សជ្ជាវេទនាទាំង ៤ នេះជា
ការសោយអាម្មណ៍ប្រភេទឧបេក្ខាវេទនា ។

កាយសម្មស្សជ្ជាវេទនា ជាការសោយអាម្មណ៍ប្រភេទសុខ ១ ទុក្ខ ១

មនោសម្ផស្សជ្ជាវេទនា ជាការសោយអារម្មណ៍ប្រភេទសុខ ១
ទុក្ខ ១ ឧបេក្ខា ១

កាលបើពោលដោយធម្មជាតិ ដែលប្រព្រឹត្តទៅនៅក្នុងលោកនេះ
ការសោយអារម្មណ៍មាន ៣ យ៉ាងគឺ:

១.ភាពដឹងសប្បាយកាយសប្បាយចិត្ត ក្នុងកាលបានប្រសព្វ
ជាមួយអារម្មណ៍ដែលត្រូវចិត្ត ហៅថា សុខវេទនា តែម្យ៉ាង ។

២.ភាពដឹងមិនសប្បាយកាយ មិនសប្បាយចិត្ត ក្នុងកាលបាន
ជួបប្រសព្វជាមួយអារម្មណ៍ដែលមិនត្រូវចិត្តហៅថា ទុក្ខវេទនា តែ
ម្យ៉ាង ។

៣.ភាពដឹងព្រងើយៗក្នុងកាលបានជួបប្រសព្វជាមួយអារម្មណ៍
កណ្តាល ហៅថា ឧបេក្ខាវេទនាតែម្យ៉ាង ។

កាលបើពោលដោយបុគ្គលាធិដ្ឋាន ការសោយអារម្មណ៍ រមែង
មាន ២ គឺ សុខ១ ទុក្ខ ១ ។

សុខបានដល់ សុខសហគតកាយសម្ផស្សជ្ជាវេទនាសោមនស្ស-
ហតតមនោសម្ផស្សជ្ជាវេទនា ឧបេក្ខាវេទនាដែលទាក់ទង ជាមួយនឹង
កុសល កិរិយា និង កុសលវិបាក ។

ទុក្ខបានដល់ ទុក្ខសហគតកាយសម្ផស្សជ្ជាវេទនា ទោមនស្ស
ហតតមនោសម្ផស្សជ្ជាវេទនា ឧបេក្ខាវេទនាដែលទាក់ទងជាមួយនឹង
អកុសល និង កុសលវិបាក ។

សេចក្តីសុខ និង សេចក្តីទុក្ខដូចពោលមកហើយនេះ កើតឡើងបាន
 នោះ ដោយអាស្រ័យសម្បត្តិៈ ដែលបានដល់ការប៉ះខ្ទប់រវាងចិត្ត ជា
 មួយនិងអារម្មណ៍នោះឯងជាហេតុ ដូច្នេះ សេចក្តីសុខក្តី សេចក្តីទុក្ខក្តី
 ដែលមានច្រើន ឬ មានតិចនោះ ក៏ស្រេចតែនឹងកម្លាំងរបស់សម្បត្តិៈ គឺ
 ប្រសិនបើការប៉ះខ្ទប់ជាមួយចិត្តរវាងអារម្មណ៍ មានកម្លាំងច្រើន សភាព
 យល់ដឹងសុខ ទុក្ខ ក៏ប្រាកដច្រើន ប្រសិនបើ ការប៉ះខ្ទប់ ជាមួយ
 ចិត្តរវាងអារម្មណ៍មានកម្លាំងតិច ការយល់ដឹងសុខ សភាពយល់ដឹងទុក្ខ
 ក៏ប្រាកដតិច ឧបមាដូចជាខណៈដែលបរិភោគអាហារ ធ្វេញមានតួនាទី
 ទំពារអាហារ អណ្តាតមានតួនាទីដឹងរស ប្រសិនបើធ្វេញ ធ្វើ
 តួនាទីទំពារម្តងហើយ អណ្តាតក៏ដឹងរសបានយ៉ាងច្បាស់ ប្រសិនបើ
 ធ្វេញមិនបានធ្វើតួនាទី ទំពារឱ្យម្តងហើយ អណ្តាតក៏ដឹងរសបានតិច
 សេចក្តីនេះយ៉ាងណា ផស្សៈក៏ប្រៀបដូចធ្វេញ វេទនាប្រៀបដូចជាក្លិន
 អារម្មណ៍ប្រៀបដូចអាហារ ការប៉ះខ្ទប់រវាងចិត្តជាមួយអារម្មណ៍ប្រៀប
 ដូចការទំពារអាហារ ការប៉ះខ្ទប់ដែលមានកម្លាំងច្រើន ឬមានកម្លាំង
 តិចនោះ ប្រៀបដូចជាការទំពារបានល្អិត និងមិនល្អិតនោះឯង ។

ការប៉ះខ្ទប់រវាងចិត្តជាមួយអារម្មណ៍ដែលហៅថា ផស្សៈដូច
 ពោលមកនេះ នឹងឃើញបានក្នុងការប្រព្រឹត្តទៅដែលកើតឡើងជាមួយ
 មនុស្សទាំងឡាយ ដូចក្នុងខណៈដែលមើលល្ខោន ឬភាពយន្ត ប្រសិន

បើឃើញមិនច្បាស់ បានឮមិនច្បាស់ដោយនៅឆ្ងាយពេក ឬមានពន្លឺតិច
 បើពេលដោយធម្មាធិដ្ឋាន គឺផស្សៈ មានកម្លាំងតិច ដោយហេតុនេះ
 អ្នកដែលមើលនោះទើបព្យាយាមរំកិលឱ្យចូលទៅជិតៗ ដើម្បីឃើញ
 និងឮបានជាក់ច្បាស់ ឬបើមានពន្លឺ តិចក៏ព្យាយាមឱ្យមានពន្លឺ
 ច្រើនឡើង ប្រសិនបើឃើញ ឬឮជាក់ច្បាស់ល្អហើយ ក៏សំដៅថា
 ផស្សៈនោះមានកម្លាំងខ្លាំងឡើង បើផស្សៈមានកម្លាំងខ្លាំងឡើងហើយ
 វេទនា គឺការសោយអារម្មណ៍នោះ ក៏ប្រាកដជាក់ច្បាស់ក្រៃលែងឡើង
 គឺឃើញជាក់ច្បាស់ ឬបានឮជាក់ច្បាស់នោះឡើង បើមានការឃើញ
 ច្បាស់ ឮច្បាស់ហើយ ឥដ្ឋវស ឬអនិដ្ឋវសដែលមាននៅក្នុងអារម្មណ៍
 នោះៗ ក៏រំមែងប្រាកដច្បាស់ ទាំងនេះក៏ព្រោះថា ចក្ខុវិញ្ញាណ
 គឺការឃើញជាដើមនោះ មាននាទីត្រឹមតែប៉ះខ្ទប់ រូប សម្លេង ក្លិន រស
 ជាដើម ឱ្យជាអារម្មណ៍ប៉ុណ្ណោះ ធ្វើឱ្យឥដ្ឋវស ឬ អនិដ្ឋវស ដែល
 មាននៅក្នុងអារម្មណ៍នោះៗ ឱ្យប្រាកដឡើងមិនបាន ធម៌ដែលអាច
 ធ្វើឱ្យឥដ្ឋវស ឬ អនិដ្ឋវសប្រាកដឡើងបាននោះ បានដល់ ផស្សៈ ដូច្នោះ
 ក្នុងពេលណាដែលបានទទួលអារម្មណ៍ល្អ សំដៅដល់ ផស្សៈបានប៉ះខ្ទប់
 ធ្វើនាទីច្របាច់ឱ្យឥដ្ឋវសប្រាកដឡើងហើយ ក្នុងវេលាណា ដែលបាន
 ទទួលអារម្មណ៍មិនល្អ សំដៅដល់ ផស្សៈបានធ្វើនាទី ដែល
 ច្របាច់ឱ្យអនិដ្ឋវសប្រាកដឡើង កាលបើឥដ្ឋវស និងអនិដ្ឋវស

ប្រាកដឡើងហើយ វេទនាក៏ចូល ទៅធ្វើនាទីសោយ គឺដឹងអារម្មណ៍ សប្បាយ ឬមិនសប្បាយក្នុងអារម្មណ៍នោះៗ ដោយហេតុនេះ ខណៈ ណាដែលវេទនាកំពុងសោយសេចក្តីសុខក្នុងអារម្មណ៍ វេទនានោះរមែង សម្តែងអាការៈឱ្យប្រាកដឡើងដល់បុគ្គលនោះ គឺ ធ្វើឱ្យមានមុខមាត់ ស្រស់បស់ សប្បាយរីករាយ ដែលក្នុងលោកសម្មតិគ្គាថា បុគ្គលនោះ បុគ្គលនេះកំពុងមានសេចក្តីសុខ ហើយក្នុងខណៈណាដែល វេទនាកំពុង សោយសេចក្តីទុក្ខនៅក្នុងអារម្មណ៍ វេទនានោះក៏សម្តែងអាការៈឱ្យប្រា- កដឡើងដល់បុគ្គលនោះដូចគ្នា គឺធ្វើឱ្យមានការសៅហ្មង ពិបាកដែល សម្មតិគ្គាថាអ្នកនោះ អ្នកនេះកំពុងមានទុក្ខអាស្រ័យ នៅនោះឯង ។

លក្ខណៈទីបីត្រូវរមែង វេទនា

- ១.អនុវរនលក្ខណៈ មានការសោយអារម្មណ៍ជាលក្ខណៈ ។
- ២.វិសយរសសម្ពោគរសា មានការសោយរសរបស់អារម្មណ៍ជាកិច្ច ។
- ៣.សុខទុក្ខបច្ចុប្បដ្ឋានា មានសេចក្តីសុខនិងទុក្ខ ជាអាការៈប្រាកដ ។
- ៤.ផស្សៈបទដ្ឋានា មានផស្សៈជាហេតុជិត ។

សង្ខារបច្ច័យ ២៤ ចូលក្នុងបទថា ឧប្បប្បច្ច័យ វេទនា

ផស្សៈទាំង ៦ ជាបច្ច័យជួយឧបការៈដល់វេទនា ៦ នោះ ដោយ អំណាចបច្ច័យ ៨ គឺ៖

- ១.សហជាតប្បច្ច័យ ២.អញ្ញមញ្ញប្បច្ច័យ ៣.សហជាតនិស្សយប្បច្ច័យ

៤.វិបាកប្បធិយ ៥.នាមអាហារប្បធិយ ៦.សម្បយុត្តប្បធិយ

៧.សហជាតត្ថិប្បធិយ ៨.សហជាតអវិគ្គតប្បធិយ

ចប់ ជស្សបច្ចយា វេទនា



៧.វេទនាបច្ចយា តណ្ហា សម្ពុត្តិ

តណ្ហា រមែងប្រាកដកើតឡើង ព្រោះអាស្រ័យវេទនា ៦
ជាហេតុ ។

វចនត្ថៈរបស់ពាក្យថា តណ្ហា

វត្ថុកាមំ បរិតស្សសតីតិ - តណ្ហា

ធម្មជាតិណាមែងជាប់ចិត្តក្នុងវត្ថុកាម ព្រោះហេតុនោះ
ធម្មជាតិនោះ ឈ្មោះថា តណ្ហា ។

ម្យ៉ាងទៀត : វត្ថុកាមំ បរិតស្សន្តិ សត្តា ឯតាយាតិ - តណ្ហា

សត្វទាំងឡាយរមែងត្រេកអរនូវវត្ថុកាម ដោយធម្មជាតិនោះ
ព្រោះហេតុនោះ ធម្មជាតិនោះ ឈ្មោះថា តណ្ហា បានដល់លោភ-
ចេតសិកដែលនៅក្នុងលោភមូលចិត្ត ៨ ។

អធិប្បាយថា កាលរូប សំឡេង ក្លិន រស សម្ផស្ស និងសភាវៈ
ធម៌ផ្សេងៗ មកប្រាកដក្នុងផ្លូវភ្នែក ត្រចៀក ច្រមុះ អណ្តាត កាយ ចិត្ត
ហើយ តណ្ហាគឺសភាពត្រេកអរក្នុងអារម្មណ៍នោះៗ ក៏រមែងកើតឡើង

ជាធម្មតាដល់មនុស្សទូទៅ វៀរតែព្រះអរហន្ត ហើយប្រសិនបើ
អារម្មណ៍នោះ ទទួលកាមគុណហើយក៏វៀរព្រះអនាគាបាន ដូច្នេះ
ក៏ព្រោះអាស្រ័យមានវេទនា គឺសភាពដឹងក្នុងការឃើញជាដើមនោះ
ឯង ធម្មតាមនុស្សទាំងឡាយដែលកើតសេចក្តីពេញចិត្តក្នុង អារម្មណ៍
ណាមួយក៏ដោយ ត្រូវជាអារម្មណ៍ដែលខ្លួនបានជួបប្រសព្វមកហើយ
ឬកំពុងបានទទួលនូវអារម្មណ៍ ដែលខ្លួនមិនបានជួបប្រទះនោះ តណ្ហា
រមែងកើតបានលំបាក ព្រោះវេទនាគឺការសោយអារម្មណ៍ ដែលខ្លួន
នៅមិនទាន់ជួបប្រទះនោះ រមែងកើតបានលំបាក តណ្ហា គឺសេចក្តីពេញ
ចិត្តក្នុងអារម្មណ៍មានរូប សំឡេង ក្លិន រស ជាដើមនេះ គឺសេចក្តី
ពេញចិត្ត ចំពោះសុខវេទនាដែលបានទទួល អំពីអារម្មណ៍នោះ។
កាលពេញចិត្តចំពោះសុខវេទនាហើយ ក៏ត្រូវមានសេចក្តីពេញចិត្ត ក្នុង
អារម្មណ៍ ដែលធ្វើឱ្យសុខវេទនាកើតដូចគ្នា អ្នកដែលកំពុងបាន
ទទួលសេចក្តីសុខហើយ តណ្ហានោះរមែងពេញក្នុងសេចក្តីសុខដែលខ្លួន
កំពុងធ្វើនោះ ហើយក៏មានសេចក្តីប្រាថ្នាឱ្យ បានទទួលសេចក្តីសុខ
ក្រៃលែងឡើងតទៅទៀត ដូច្នេះ ទើបព្រះអង្គទ្រង់សម្តែងថា **វេទនា-**
បច្ចុយា តណ្ហា គឺ សុខវេទនាជាហេតុឱ្យ កើតតណ្ហា ។

អ្នកដែលបានទទួលសេចក្តីទុក្ខសេចក្តីសុខលំបាកផ្សេងៗ ឬកំពុង
មិនសប្បាយក៏រមែងគិតដល់សេចក្តីសុខ និងអារម្មណ៍ដែលធ្វើឱ្យសេចក្តី
សុខកើត ហើយព្យាយាមខ្វល់ខ្វាយ រកផ្លូវដែលនឹងឱ្យឆ្លងចាកសេចក្តី
ទុក្ខ សេចក្តីលំបាកនោះ ។ ដោយវិធីការផ្សេង ៗ អ្នកដែលឈឺមិន
សប្បាយចិត្ត ក៏ព្យាយាមរកពេទ្យឱ្យមករក្សាឱ្យផុតអំពីជំងឺ កាលនៅ
មិនទាន់រួចពីសេចក្តីទុក្ខទាំងឡាយ ក៏រំពឹងត្រិះរិះថា កាលណាទើប
ពេទ្យឱ្យខ្លួនផុតអំពីសេចក្តីទុក្ខលំបាកនេះបាន ក៏ព្រោះដោយអំណាច
នៃតណ្ហាដែលកើតមកពីទុក្ខវេទនាជាហេតុ សម្តែងឱ្យឃើញថាទុក្ខវេទនា
ជាហេតុឱ្យកើតតណ្ហាបាន ។

អ្នកដែលមិនជួបទុក្ខប្រក្រតី នឹងមិនមានសេចក្តីសុខជាពិសេស គឺ កំពុង
សោយសេចក្តីសុខទុក្ខយ៉ាងកណ្តាល សភាវៈរបស់ឧបេក្ខាវេទនា មាន
សភាពយ៉ាងស្ងប់ ស្រដៀងនឹងសុខវេទនា អ្នកដែលនៅក្នុងសភាព
យ៉ាងនេះ រមែងមានសេចក្តីត្រេកអរពេញចិត្ត ចំពោះឧបេក្ខាវេទនា
នេះ ហើយគិតថាសូម្បីមិនបានសេចក្តីសុខយ៉ាងពិសេស ក៏ចំណុចនេះ
ឱ្យប្រព្រឹត្តទៅជារឿយៗ កុំឱ្យសេចក្តីទុក្ខកើតឡើង នេះក៏ព្រោះ
អំណាចតណ្ហាដែលកើតមកពីឧបេក្ខាវេទនាជាហេតុ នឹងសម្តែងឱ្យ
ឃើញថា ឧបេក្ខាវេទនាក៏ជាហេតុឱ្យកើតតណ្ហាបាន ។

ថែកតណ្ហាដោយអារម្មណ៍មាន ៦ យ៉ាង គឺ:

១.រូបតណ្ហា សេចក្តីត្រេកអរពេញចិត្តក្នុងរូបារម្មណ៍ ដូច
សម្តែងវចនគ្គៈថា រូបេ តណ្ហា - រូបតណ្ហា

២.សទ្ធិតណ្ហា សេចក្តីត្រេកអរពេញចិត្តក្នុងសទ្ធារម្មណ៍ ដូច
សម្តែងវចនគ្គៈថា សទ្ធិ តណ្ហា - សទ្ធិតណ្ហា

៣.គន្ធិតណ្ហា សេចក្តីត្រេកអរពេញចិត្តក្នុងគន្ធារម្មណ៍ ដូច
សម្តែងវចនគ្គៈថា គន្ធិ តណ្ហា - គន្ធិតណ្ហា

៤.រសតណ្ហា សេចក្តីត្រេកអរពេញចិត្តក្នុងរសារម្មណ៍ ដូច
សម្តែងវចនគ្គៈថា រសេ តណ្ហា - រសតណ្ហា

៥.ផោដ្ឋព្វតណ្ហា សេចក្តីត្រេកអរពេញចិត្តក្នុងផោដ្ឋព្វារម្មណ៍
ដូច សម្តែងវចនគ្គៈថា ផោដ្ឋព្វេ តណ្ហា - ផោដ្ឋព្វតណ្ហា

៦.ធម្មតណ្ហា សេចក្តីត្រេកអរពេញចិត្តក្នុងធម្មារម្មណ៍ ដូច
សម្តែងវចនគ្គៈថា ធម្មេ តណ្ហា - ធម្មតណ្ហា ។

អធិប្បាយថា

កាលរូបារម្មណ៍មកប៉ះខ្ទប់ជាមួយចក្ខុបសាទហើយ ចក្ខុវិញ្ញាណក៏កើត
ហើយក្នុងខណៈជាមួយគ្នានោះ ផស្សៈ វេទនាក៏កើតឡើងបាន ហៅថា
ឃើញ នេះពោលដោយធម្មាធិដ្ឋាន ប្រសិនបើពោលដោយបុគ្គលា-
ធិដ្ឋាន ត្រង់នេះ នៅមិនមានសភាពដឹងយ៉ាងណានៅឡើយ វិចិចិត្ត

រហូតដល់ជំនះជាមុន ទើបមានសេចក្តីដឹងច្បាស់ក្នុងការឃើញនោះ ត្រឹម
 ខណៈតូចៗ ជារឿយៗ នូវមិនទាន់ជាក់ច្បាស់ កាលដល់មនោទ្វារវិចី
 សព្វគ្រប់ហើយ ទើបមានសេចក្តីដឹងច្បាស់ក្នុងការឃើញនេះ បានយ៉ាង
 ច្បាស់ តែតណ្ហាដែលកើតឡើងបាននោះ ក្នុងខណៈដែលដឹងច្បាស់ក្នុង
 ការឃើញតិចតួចតណ្ហាក៏កើតបាន មានសេចក្តីថា តណ្ហាកើតឡើងក្នុង
 ចក្ខុទ្វារវិចីនោះឯង ព្រោះថាអ្នកនោះនៅមានតណ្ហានុស័យ ដូច្នោះ
 វេទនាទើបជាហេតុនាំឱ្យកើតតណ្ហាបាន សម្រាប់អ្នកដែលប្រាសចាក
 តណ្ហានុស័យ ឬអ្នកដែលមានសតិកំណត់ដឹងក្នុងការឃើញជាដើម ក៏
 ប្រព្រឹត្តទៅជាប់តត្ថាមិនដាច់ សូម្បីថានឹងកើតសេចក្តីដឹងច្បាស់ ក្នុង
 ការឃើញត្រឹមតែតិចតួច វេទនាក៏មិនអាចជា ហេតុនាំឱ្យកើតតណ្ហា
 បាន ដូច្នេះការឃើញ ព្រះពុទ្ធអង្គទ្រង់សម្តែង ទុកក្នុងនិទានវគ្គសំយុត្ត
 ព្រះបាលីថា “ចក្ខុញ បដិច្ច រូបេ ច ឧប្បជ្ជតិ ចក្ខុវិញ្ញាណំ តិណ្ឌំ
 សង្កតិ ផស្ស្យា ផស្សប្បច្ចយា វេទនា វេទនាបច្ចយា តណ្ហា” ។

នេះជាការសម្តែងសំដៅយកតែធម្មាធិដ្ឋានប៉ុណ្ណោះ បើសំដៅយក
 បុគ្គលាធិដ្ឋាន ក៏បានដោយចំណែកច្រើន មិនមែនទាំងអស់នោះទេ ។

ក្នុងសទ្ធតណ្ហា គន្ធតណ្ហា រសតណ្ហា ផោដ្ឋព្វតណ្ហា ក៏ប្រព្រឹត្ត
 ទៅដូចគ្នា ជាមួយរូបតណ្ហាដែរ ។ ចំពោះធម្មតណ្ហានោះមានសេចក្តីថា
 ក្នុងខណៈនឹកដល់លោភៈ ទោសៈ មោហៈ មានៈ ទិដ្ឋិជាដើមដែល

ជាផ្នែកអកុសល និងនឹកដល់ សទ្ធា វិរិយៈ សតិ សមាធិ បញ្ញា ឈាន
អភិញ្ញាជាដើម ជាផ្នែកលោកិយកុសល និង កិរិយា ឬនឹកដល់ ការ
ឃើញ ការឮ ការដឹងក្លិន ការដឹងរស ការពាល់ត្រូវ ការដេកលក់
ដែលជាផ្នែកខាងកាមវិបាក ឬ នឹកដល់បសាទរូប សុខុមរូប និងបញ្ញត្តិ
ផ្សេងៗ ទាំងនេះហើយ មានសេចក្តីត្រេកអរពេញចិត្តកើតឡើង
ហៅថា ធម្មតណ្ហា ។

ម្យ៉ាងទៀតក្នុងមជ្ឈិមបណ្ណាសកអដ្ឋកថាសម្តែងទុកថា
សេចក្តីត្រេកអរពេញចិត្តក្នុងការចម្រើនសមថៈ និងវិបស្សនាក៏ហៅថា
ធម្មតណ្ហាបានដូចគ្នា ដូចមានបាលីសម្តែងទុកថាៈ

ធម្មរាគេន ធម្មនន្តិយាតិ បទ្កវយេហិ សមថវិបស្សនាសុ
ឆន្ទរាគោ វុត្តោ ព្រះដ៏មានព្រះភាគជាម្ចាស់ទ្រង់ពោលដល់សេចក្តី
ត្រេកអរពេញចិត្ត ក្នុងការចម្រើនសមថកម្មដ្ឋាន និងវិបស្សនាកម្មដ្ឋាន
ដោយបទទាំងពីរថា ធម្មរាគៈ ធម្មនន្តិ ដែលមានសេចក្តីថា ឆន្ទរាគៈ
កើតឡើង ក្នុងសមថការវិនា វិបស្សនាការវិនា ឈ្មោះថា ធម្មតណ្ហា ។

កាលបើពោលដោយអាការៈមាន ៣ គឺៈ

១-កាមតណ្ហា បានដល់ សេចក្តីត្រេកអរពេញចិត្ត ក្នុង
អារម្មណ៍ទាំង ៦ ដែលប្រកបជាមួយនឹងកាមគុណទាំង ៥ តែមិន
ប្រកបដោយសស្សតទិដ្ឋិ និង ឧច្ឆេទទិដ្ឋិ ។

ដូចមានវចនគ្គៈថា

“កាមេតីតិ - កាមោ” ”កាមោ ច សោ តណ្ហា ចាតិ - កាមតណ្ហា”

សភាវធម៌ណាវមែងត្រេកអរក្នុងអារម្មណ៍ទាំង ៦ ព្រោះហេតុ
នោះ សភាវធម៌នោះឈ្មោះថា កាម។

សភាវធម៌ណា រមែងត្រេកអរចង់បាននូវអារម្មណ៍ទាំង ៦ ដោយ
ជាប់នៅក្នុងអារម្មណ៍នោះ ដូច្នោះសភាវធម៌នោះ ឈ្មោះថា កាមតណ្ហា
បានដល់ លោភចេតសិក ។

២-តណ្ហា បានដល់តណ្ហាដែលកើតព្រមជាមួយសស្សតទិដ្ឋិដោយ
អាស្រ័យរូប សំឡេង ក្លិន រស សម្ផស្សសំដៅដល់អ្នកដែលមាន ការ
យល់ឃើញថា រូប សំឡេង ក្លិន រស សម្ផស្ស ដែលខ្លួនកំពុងបាន
ទទួលនេះ តាំងនៅជានិច្ច មិនយល់ថាមានការកើតរលត់ ដូចមាន
វចនគ្គៈថា ភវតីតិ ភារោ ភារោ ច សោ តណ្ហា ចាតិ - ភវតណ្ហា

សភាវធម៌ណា រមែងឃើញថាមានតួខ្លួនដែលនៅក្នុងអារម្មណ៍៦នោះ
ប្រាកដមាននៅជានិច្ច មិនសាបសូន្យ ព្រោះហេតុនោះ សភាវធម៌នោះ
ឈ្មោះថា ភវៈ បានដល់សស្សតទិដ្ឋិ ។

នំយម្យាវិចទៀត ភវតណ្ហានេះ កាលបើ

សម្តែងតាមសុត្តន្តបិដកអដ្ឋកថាបាល ៥ យ៉ាង គឺ:

១-មានសេចក្តីត្រេកអរពេញចិត្តក្នុងកាមភពគឺការបានកើតជា
មនុស្ស និងទេវតាណាមួយ ។

២-មានសេចក្តីត្រេកអរពេញចិត្តក្នុងអរូបភព គឺការបានកើតជា
រូបព្រហ្ម ។

៣-មានសេចក្តីត្រេកអរពេញចិត្តក្នុងអរូបភព គឺការបានកើត
ជាអរូបព្រហ្ម ។

៤-មានសេចក្តីត្រេកអរពេញចិត្តក្នុងឈានសមាបត្តិ គឺការបាន
កើតក្នុងរូបឈាន និងអរូបឈាន ។

៥-មានសេចក្តីត្រេកអរពេញចិត្តក្នុងសស្សតទិដ្ឋិ យល់ឃើញ
ថាសត្វទាំងឡាយមានតួខ្លួន ហើយតួខ្លួននេះក៏មិនសាបសូន្យ សូម្បី
ស្លាប់ ក៏ស្លាប់តែរូបរាងកាយប៉ុណ្ណោះ ម្យ៉ាងទៀត តួខ្លួនដែលមាននៅ
ក្នុងរាងកាយរបស់មនុស្ស កាលមនុស្សស្លាប់ហើយ តួខ្លួននោះក៏កើត
ជាមនុស្សទៀត តួខ្លួនដែលមាននៅក្នុងរូបរាងកាយ របស់សត្វតិរច្ឆាន
ក៏ដូចគ្នា កាលសត្វនោះ ៗ ស្លាប់ហើយតួខ្លួនក៏ទៅ កើតជាសត្វនោះ ៗ
ទៀត មិនប្រែប្រួល ដូចមានបាលីសម្តែងថា:

“ភវេ តណ្ហា - ភវតណ្ហា” ភវបត្តនាវសេន ឧប្បន្នស្ស សស្សតទិដ្ឋិ
សហគតស្ស រូបារូបភវរាគស្ស ច ឈាននិកន្តិយា ចេតំ អធិវចនំ”

សេចក្តីត្រេកអរពេញចិត្តក្នុងភពផ្សេងៗ ឈ្មោះថា ភវតណ្ហា ពាក្យ
ថា ភវតណ្ហា នេះ បានដល់ រាគៈដែលកើតឡើងដោយសេចក្តីប្រាថ្នា
កាមភពម្យ៉ាង រាគៈដែលកើតព្រមគ្នាជាមួយសស្សតទិដ្ឋិម្យ៉ាង រាគៈ
ដែលកើតឡើងក្នុងរូបភពអរូបភពម្យ៉ាង រាគៈដែលកើតឡើងក្នុង
ឈានសមាបត្តិម្យ៉ាង ។

៣.វិភវតណ្ហា បានដល់ តណ្ហាដែលកើតឡើងព្រមជាមួយនឹង
ឧច្ឆេទទិដ្ឋិ ដោយអាស្រ័យអារម្មណ៍៦ សំដៅដល់អ្នកដែលមានសេចក្តី
យល់ឃើញថា ក្នុងអារម្មណ៍៦ ដែលបានដល់វត្ថុដែលមានជីវិត និង
មិនមានជីវិតទាំងឡាយក្នុងលោកនេះ មានតួខ្លួននៅ ហើយតួខ្លួននេះ
មិនអាចតាំងនៅរហូតបានរមែងសូន្យទៅ ហើយមានសេចក្តីត្រេកអរ
ពេញចិត្តក្នុងអារម្មណ៍នោះ ឬមានសេចក្តីយល់ឃើញថា មិនថានរណាៗ
ទាំងអស់ កាលបើស្លាប់ហើយក៏សូន្យទៅមិនកើតទៀត ហើយមាន
សេចក្តីត្រេកអរពេញចិត្តក្នុងអារម្មណ៍នោះ អ្នកដែលមានសេចក្តីយល់
ឃើញ ក្នុងព្រះនិព្វានថាមានតួខ្លួនហើយប្រាថ្នាព្រះនិព្វាន ការប្រាថ្នា
ព្រះនិព្វាន ការប្រាថ្នានេះ ក៏ឈ្មោះថា វិភវតណ្ហា ដូចមានវចនគ្គៈថា ៖
“ន ភវតីតិ - វិភវោ”សភាវធម៌រមែងឃើញថាតួខ្លួននៅក្នុងអារម្មណ៍
ទាំង ៦ នោះ មិនអាចតាំងនៅបានរហូតរមែងសាបសូន្យទៅ ព្រោះ
ហេតុនោះសភាវៈនោះ ឈ្មោះថា វិភវៈ ។

“វិភវោ ច សោ តណ្ហា ចាតិ = វិភវតណ្ហា” សភាវធម៌ណាមាន
សេចក្តីយល់ឃើញថា សត្វទាំងឡាយកាលស្លាប់ហើយរមែងសូន្យទៅ
មិនកើតឡើង ព្រោះហេតុនោះ សភាវធម៌នោះឈ្មោះថា វិភវៈ
បានដល់ ឧច្ឆេទទិដ្ឋិ ។

ម្យ៉ាងទៀតសភាវធម៌មានតួខ្លួនក្នុងអារម្មណ៍ទាំង៦ នោះមិន
អាចតាំងនៅរហូតបាន រមែងសូន្យទៅផង ត្រេកអរក្នុងអារម្មណ៍
នោះផង សភាវធម៌នោះឈ្មោះថា វិភវតណ្ហា ។

ឬមានសេចក្តីត្រេកអរពេញចិត្តក្នុងឧច្ឆេទទិដ្ឋិឈ្មោះថា វិភវតណ្ហា
បានដល់ លោភៈដែលប្រកបដោយឧច្ឆេទទិដ្ឋិ ។

តណ្ហា ១០៨

យកតណ្ហាទាំង ៣ x អារម្មណ៍ ៦ = ១៨

អតីតៈ ១៨ បច្ចុប្បន្ន ១៨ អនាគត ១៨ = ៥៤

ខាងក្នុង ៥៤ ខាងក្រៅ ៥៤ = ១០៨

តណ្ហា ១០៨ ដូចដែលបានពោលមកនេះ កើតឡើងដល់សត្វ
ទាំងឡាយក៏ព្រោះអាស្រ័យវេទនា គឺការសោយអារម្មណ៍ជាសុខ ជាទុក្ខ
និងជាឧបេក្ខា កាលបើសោយអារម្មណ៍នោះហើយតណ្ហាផ្សេងៗក៏កើត
ឡើងបាន ដោយហេតុនេះទើបព្រះអង្គទ្រង់ត្រាស់ថា វេទនាបច្ចុប្ប
តណ្ហា ។

លក្ខណវិធីតុក្កៈរបស់ តណ្ហា

- ១-ហេតុលក្ខណៈ ជាហេតុរបស់កងទុក្ខទាំងពួងជាលក្ខណៈ ។
- ២-អភិនន្ទនរសា មានការត្រេកអរពេញចិត្តក្នុងអារម្មណ៍ជាកិច្ច ។
- ៣-អតិព្ពការវបច្ចុប្បដ្ឋានា មានសេចក្តីមិនឆ្អែតក្នុងអារម្មណ៍ផ្សេងៗ
របស់ចិត្តជាអាការប្រាកដ ។

៤-វេទនាបទដ្ឋានា មានវេទនាជាហេតុជិត ។

ការសង្គ្រោះបច្ច័យ ២៤ ចូលក្នុងបទថា វេទនាបច្ចយា តណ្ហា
វេទនាជាបច្ច័យដល់តណ្ហានោះ បានដោយអំណាចបច្ច័យ១ គឺបកត្យុបនិ-
ស្សយបច្ច័យ ។

ចប់ វេទនាបច្ចយា តណ្ហា



៨.តណ្ហាបច្ចយា ឧបាទានំ សម្មតិ

ឧបាទានប្រាកដឡើងព្រោះអាស្រ័យតណ្ហាជាហេតុ ពាក្យថា
ឧបាទាន សំដៅដល់ការប្រកាន់មាំក្នុងវត្ថុដែលខុសដោយលោភៈ និង
ទិដ្ឋិ ដូចមានវចនត្ថៈថា

“ភុសំ អាទិយន្តិ អមុញ្ចគាហំ គយ្ហន្តិកិ - ឧបាទាននិ”

ធម៌ទាំងឡាយដែលប្រកាន់យ៉ាងខ្លាំងក្លា គឺចាប់ទុកមិនលែង
ព្រោះហេតុនោះ ធម៌ទាំងឡាយនោះ ឈ្មោះថា ឧបាទាន ។

ន័យម្យ៉ាងទៀត “ឧបាទិយន្តីតិ - ឧបាទានានិ”

ធម៌ទាំងឡាយណាចូលទៅប្រកាន់មាំ ព្រោះហេតុនោះ ធម៌
ទាំងឡាយនោះ ឈ្មោះថា ឧបាទាន បានដល់ តណ្ហា និង ទិដ្ឋិដែលមាន
កម្លាំងច្រើន ។

វចនគ្គៈនេះបានសម្តែងឱ្យឃើញថា តណ្ហានិងទិដ្ឋិដូចធម្មតា
នៅមិនទាន់បានឈ្មោះថា ឧបាទាន បន្ទាប់ពីតណ្ហានិងទិដ្ឋិនោះមាន
កម្លាំងខ្លាំងឡើង ពោលគឺការត្រេកអរជាប់ចិត្តក្នុងអារម្មណ៍នោះៗ មិន
ព្រមលែង វេលានោះតណ្ហានោះបានឈ្មោះថា ឧបាទាន កាលបើវេលា
ដែលយល់ឃើញខុសនោះជាប់ណែនកែមិនបានហើយ វេលានោះ ទិដ្ឋិ
នោះក៏បានឈ្មោះថា ឧបាទាន ។

ឧបាទាន ៤ យ៉ាង

១.កាមុបាទាន ការប្រកាន់មាំក្នុងវត្ថុកាមទាំង ៦ មានរូបារម្មណ៍
ជាដើម បានដល់ លោភចេតសិកដែលប្រកាន់មាំក្នុង
អារម្មណ៍ ៦ ដែលជាវត្ថុកាម ។

២.ទិដ្ឋបាទាន ការប្រកាន់មាំក្នុងការយល់ខុស មាននិយតមិច្ឆាទិដ្ឋិ ៣ មិច្ឆាទិដ្ឋិ ៦២ និង អន្តត្ថាហិកទិដ្ឋិ ១០ បានដល់ ទិដ្ឋិ ចេតសិកដែលក្រៅពីសីលព្វតទិដ្ឋិ និង សក្កាយទិដ្ឋិ ។

៣.សីលព្វតុបាទាន ការប្រកាន់មាំក្នុងការបដិបត្តិខុស មានការបដិបត្តិ ដូចសត្វគោ និងសត្វឆ្កែជាដើម បានដល់ សីលព្វតទិដ្ឋិ ។

៤.អត្តវាទុបាទាន ការប្រកាន់មាំក្នុងខន្ធ ៥ របស់ខ្លួន និង របស់អ្នក ដទៃ បានដល់ សក្កាយទិដ្ឋិ ។

សម្តែងឧបាទាន ៤ ដោយពិស្តារ

១.កាមុបាទានមាន ៦ គឺ:

- | | |
|---------------------|-----------------|
| ១-រូបកាមុបាទាន | ២-សទ្ធកាមុបាទាន |
| ៣-គន្ធកាមុបាទាន | ៤-រសកាមុបាទាន |
| ៥-ផោដ្ឋព្វកាមុបាទាន | ៦-ធម្មកាមុបាទាន |

២.ទិដ្ឋបាទាន មាននិយតមិច្ឆាទិដ្ឋិ ៣ មិច្ឆាទិដ្ឋិ ៦២ អន្តត្ថាហិកទិដ្ឋិ ១០ រួម ៧៥ គឺ:

និយតមិច្ឆាទិដ្ឋិ ៣

១. នត្តិកទិដ្ឋបាទាន ២. អហេតុកទិដ្ឋបាទាន ៣. អកិរិយទិដ្ឋបាទាន ទាំង ៣ នេះ ជាទិដ្ឋិធំ ។

មិច្ឆាទិដ្ឋិ ៦២

បុព្វន្តកប្បិកទិដ្ឋិ គឺ ការយល់ឃើញខុសដោយការគិតនឹកយក
ខ្លួនឯងក្នុងរឿងប្រព្រឹត្តទៅរបស់ខ្លួន ៥ ដែលកន្លងមកហើយមាន ១៨ ។

អប្បន្តកប្បិកទិដ្ឋិ គឺ ការយល់ឃើញខុសដោយការគិតនឹកយក
ខ្លួនឯង ក្នុងរឿងប្រព្រឹត្តទៅរបស់ខ្លួន ៥ ក្នុងអនាគត មាន ៤៤ ។

រួមជាមិច្ឆាទិដ្ឋិ ៦២

បុព្វន្តកប្បិកទិដ្ឋិ ១៨ គឺ:

សស្សតទិដ្ឋិ ៤ ឯកច្ចសស្សតទិដ្ឋិ ៤ អន្តានន្តទិដ្ឋិ ៤
អមរាវិកខេបទិដ្ឋិ ៤ អធិច្ចសមុប្បន្នទិដ្ឋិ ២

អប្បន្តកប្បិកទិដ្ឋិ ៤៤ គឺ:

ឧទ្ធមាឃាតនិកសញ្ញាវាទទិដ្ឋិ ១៦
ឧទ្ធមាឃាតនិកអញ្ញាវាទទិដ្ឋិ ៨
ឧទ្ធមាឃាតនិកនេវសញ្ញានាសញ្ញាវាទទិដ្ឋិ ៨
ឧច្ឆេទវាទទិដ្ឋិ ៧
ទិដ្ឋិធម្មនិព្វានវាទទិដ្ឋិ ៥

អនុគ្គាហិតទិដ្ឋិ ១០

- ១.សស្សតោ លោកោ យល់ឃើញថា លោកឡើង ។
- ២.អសស្សតោ លោកោ យល់ឃើញថា លោកមិនឡើង ។
- ៣.អន្តវា លោកោ យល់ឃើញថា លោកមានទីបំផុត ។

៤.អនន្តរា លោកោ យល់ឃើញថា លោកមិនមានទីបំផុត ។

៥.តំ ជីវំ តំ សិរិំ យល់ឃើញថា ជីវៈនិងសិរៈ ជាបស់តែមួយ

៦.អញ្ចំ ជីវំ អញ្ចំ សិរិំ យល់ឃើញថា ជីវៈនិងសិរៈផ្សេងពីគ្នា

៧.ហោតិ តថាគតោ បរំ មរណា យល់ឃើញថា សត្វនោះ
ក្រោយពីស្លាប់ហើយនឹងទៅកើតទៀត ។

៨. ន ហោតិ តថាគតោ បរំ មរណា យល់ឃើញថា សត្វ-
នោះ បន្ទាប់ពីស្លាប់ហើយមិនទៅកើតទៀត ។

៩.ហោតិ ច ន ហោតិ តថាគតោ បរំ មរណា យល់
ឃើញថា សត្វនោះបន្ទាប់ពីស្លាប់ហើយ រមែងកើតទៀតក៏មានមិន
កើតទៀត ក៏មាន ។

១០.នេវ ហោតិ ន ន ហោតិ តថាគតោ បរំ មរណា
យល់ឃើញថា សត្វនោះបន្ទាប់ពីស្លាប់ហើយ រមែងកើតទៀតក៏មិនមែន
រមែងមិនកើតទៀតក៏មិនមែន ។

៣~ សីលពូតុបទាន

ការបដិបត្តិខុសតាមផ្លូវដែលត្រឹមត្រូវ ដូចជា បដិបត្តិខ្លួនឱ្យដូច
ជាសត្វគោ ឬសត្វឆ្កែ ដោយអ្នកនោះត្រូវការឆ្លងពីសេចក្តីទុក្ខសេចក្តី
លំបាកផ្សេងៗ ក្នុងសង្សារវដ្ត ឬត្រូវការទៅកើតក្នុងទេវលោក តែមិន

មានឱកាសបានសេពគប់ជាមួយសប្បុរសទាំងឡាយ មានព្រះសម្មា-
សម្ពុទ្ធជាដើម នឹងមិនមានឱកាសបានសិក្សាព្រះបរិយត្តិធម៌ ដែលត្រឹម
ត្រូវ បុគ្គលជំពូកនេះគិតឃើញថា អកុសលផ្សេងៗ ដែលកើតមក
ហើយដល់ខ្លួននោះ មានចំនួនច្រើនរកប្រមាណមិនបាន នឹង ត្រូវរកផ្លូវ
កម្ចាត់អកុសលផ្សេងៗ ទាំងនេះឱ្យអស់ ព្រោះថាអកុសលទាំងនេះ
ធ្វើឱ្យខ្លួនមិនអាចទៅសោយសេចក្តីសុខក្នុងស្ថានសួគ៌បាន កាលបើនឹក
ដូច្នេះហើយ ក៏កើតមានសេចក្តីគិតឃើញ ឡើងថាខ្លួននៅជាប់
ជំពាក់ដោយអកុសល ត្រូវព្យាយាមលះបង់អកុសលចាស់ឱ្យអស់ និង
អកុសលថ្មីក៏មិនធ្វើឡើងដូច្នេះ ទើប នឹងអាចលាងចេញឱ្យអស់ទៅបាន
ហើយអកុសលចាស់ជាម្ចាស់នោះ ធ្វើឱ្យខ្លួនត្រូវលំបាកខ្លួន ចាំបាច់យក
សេចក្តីលំបាកនោះប្រើជំនួសគ្នាវិញ ចំណុចនេះឧបមាដូចបុគ្គលម្នាក់
ដែលជាកូនបំណុលរបស់គេ មិនអាចរកមាសប្រាក់សងគេបាន ក៏ចាំបាច់
ត្រូវយកខ្លួនឯងទៅតស៊ូ ជាមួយសេចក្តីលំបាក គឺព្រមជាទាសៈរបស់គេ
សេចក្តីលំបាកនោះឯង អាចនឹងជួយខ្លួនឱ្យផុតបាន ចំណុចនេះយ៉ាងណា
ខ្លួនជាបំណុល អកុសលក៏យ៉ាងនោះដែរ ត្រូវមានសេចក្តីលំបាក
ដូចសត្វតិរច្ឆានមានគោនិងឆ្កែជាដើម ដែលកំពុងបានទទួលនោះ មកជា
គ្រឿងជួយខ្លួនឱ្យផុតពីម្ចាស់អកុសល បើគិតឃើញផ្លូវដូច្នេះហើយ

ក៏នាំគ្នាប្រព្រឹត្ត ប្រតិបត្តិខ្លួនឱ្យដូចជា គោ និង ឆ្កែ មានការស៊ី កាដេក ដើរ ឈរ អង្គុយ ការបន្ទោរបង់ឧត្តារៈ បស្សាវៈ រហូតដល់តុបតែង រូបរាងសណ្ឋាន ឱ្យដូច ជាគោឬឆ្កែនោះ ដែលជាការបដិបត្តិផ្ទុយគ្នា និង មនុស្សទាំងឡាយការបដិបត្តិដូច្នេះឯងឈ្មោះថា សីលព្វតុបទាន ។

៤.អត្តចាតុបទាន

បានដល់ អត្តទិដ្ឋិ ឬ សក្កាយទិដ្ឋិ ដែលប្រកាន់មាំក្នុងខន្ធ ៥ ថា ជាតូច្នុង មាន ២០ យ៉ាង ឬដោយពិស្តារ ២៥៦ គឺ :

- សក្កាយទិដ្ឋិដែលកើតឡើងដោយអាស្រ័យរូបខន្ធ ជាអារម្មណ៍ មាន ៤ ឬ ១១២
- សក្កាយទិដ្ឋិដែលកើតឡើងដោយអាស្រ័យវេទនាខន្ធ ជាអារម្មណ៍ មាន ៤ ឬ ៧២
- សក្កាយទិដ្ឋិដែលកើតឡើងដោយអាស្រ័យសញ្ញាខន្ធ ជាអារម្មណ៍ មាន ៤ ឬ ២៤
- សក្កាយទិដ្ឋិដែលកើតឡើងដោយអាស្រ័យសង្ខារខន្ធ ជាអារម្មណ៍ មាន ៤ ឬ ២៤
- សក្កាយទិដ្ឋិដែលកើតឡើងដោយអាស្រ័យ វិញ្ញាណខន្ធជាអារម្មណ៍ មាន ៤ ឬ ២៤

សក្កាយទិដ្ឋិដែលកើតឡើងដោយអាស្រ័យរូបខន្ធជាអារម្មណ៍

មាន ៤ គឺ:

១.រូបំ អត្តតោ សមនុបស្សតិ មានការយល់ឃើញថា រូបជាយើង យើងជារូប (យល់ថាយើងនិងរាងកាយដូចតែគ្នា ដូចជា ឃើញ អណ្តាតភ្លើង និងពន្លឺភ្លើងដូច្នោះ) ។

២. រូបវន្តំ វា អត្តានំ មានការយល់ឃើញថា យើងមានរូប (យល់ថាយើងនិងរាងកាយតែមួយ ដូចដើមឈើមួយដើម និងម្លប់ ដូច្នោះ) ។

៣. អត្តនិ វា រូបំ មានការយល់ឃើញថា រូបនៅក្នុងយើង (យល់ថាយើងនិងរាងកាយតែមួយ ដូចក្លិនផ្កាដែលនៅក្នុងផ្កាដូច្នោះ)

៤. រូបស្មី វា អត្តានំ មានការយល់ឃើញថា យើងនៅក្នុងរូប (យល់ថាយើងនិងរាងកាយតែមួយ ដូចកែវមណីមួយដែលនៅក្នុង ប្រអប់ដូច្នោះ) ។

សម្រាប់ចំនួនពិស្តារ ១១២ នោះគឺ:

សក្កាយទិដ្ឋិ ដែលមានរូបខន្ធជាអារម្មណ៍ ៤ យ៉ាងនេះ កើតឡើងដោយអាស្រ័យបឋវីក៏មាន កើតឡើងដោយអាស្រ័យអាកាស ជាដើមរហូតដល់ ជរតា អនិច្ចតា ក៏មាន ដូច្នោះសក្កាយទិដ្ឋិ ៤ គុណនឹង រូប ២៨ ទើបជា ១១២ ។

សក្កាយទិដ្ឋិដែលកើតឡើងដោយអាស្រ័យវេទនាខន្ធ

ជាអារម្មណ៍មាន ៤

១. វេទនំ អត្តតោ សមនុបស្សតិ យល់ឃើញថា ការសោយអារម្មណ៍ជាយើង យើងគឺការសោយអារម្មណ៍ (យល់ថា យើងនិងការសោយអារម្មណ៍ដូចគ្នា) ។

២. វេទនាវន្តំ វា អត្តានំ យើងមានការសោយអារម្មណ៍
(យល់ថា យើងនិងការសោយអារម្មណ៍ជារបស់តែមួយ) ។

៣. អត្តនិ វា វេទនំ ការសោយអារម្មណ៍នៅក្នុងយើង (យល់
ថា យើងនិងការសោយអារម្មណ៍ជារបស់តែមួយ) ។

៤. វេទនាយ វា អត្តានំ យើងនៅក្នុងការសោយអារម្មណ៍
(យល់ថា យើងនិងការសោយអារម្មណ៍ ជារបស់តែមួយ) ។

(សេចក្តីឧបមាដែលទាក់ទងនឹងវេទនាទាំង ៤ ចំណុចនេះដូចដែលសម្តែងក្នុងរូបខន្ធ)

សម្រាប់ចំនួនពិស្តារ ៧២ នោះ គឺ:

វេទនាកាលបើពោលដោយទ្វារ មាន ៦ បានដល់ ចក្ខុសម្មស្ស-
ជ្ជាវេទនា ជាដើម ក្នុងវេទនា ៦ យ៉ាងនេះ ចែកចេញជា ៣ គឺ សុខ ទុក្ខ
ឧបេក្ខា រួមជាវេទនា ១៨ ។

សក្កាយទិដ្ឋិទាំង ៤ កើតឡើងដោយអាស្រ័យចក្ខុសម្មស្សជ្ជា-
វេទនាក៏មាន កើតឡើងដោយអាស្រ័យចក្ខុសម្មស្សជ្ជាទុក្ខវេទនាក៏មាន
កើតឡើងដោយអាស្រ័យចក្ខុសម្មស្សជ្ជាឧបេក្ខាក៏មាន និងសក្កាយទិដ្ឋិ
៤ កើតឡើងដោយអាស្រ័យ សុខ ទុក្ខ ឧបេក្ខា ដែលទាក់ទងជាមួយ
និង សោតៈ ជាដើម រហូតដល់ មនៈ ក៏ដូចគ្នា ដូច្នេះ សក្កាយទិដ្ឋិ ៤
គុណនឹងវេទនា ១៨ ទើបជា ៧២ ។

សក្កាយទិដ្ឋិកើតឡើងដោយអាស្រ័យសញ្ញាខន្ធ

ជារាមមូល មាន ៤

១.សញ្ញា អត្តតោ សមនុបស្សតិ យល់ឃើញថា ការចាំអារម្មណ៍
ជាយើង យើងគឺការចាំអារម្មណ៍ (យល់ថា យើងនិង ការចាំអារម្មណ៍
ជារបស់ដូចគ្នា) ។

២.សញ្ញារុន្តំ វា អត្តានំ យល់ឃើញថា យើងមានការចាំអារម្មណ៍ ។

៣.អត្តនិ វា សញ្ញំ យល់ឃើញថា ការចាំអារម្មណ៍នៅក្នុងយើង ។

៤.សញ្ញាយ វា អត្តានំ យល់ឃើញថា យើងនៅក្នុងការចាំអារម្មណ៍ ។
(ចំណុច ២,៣,៤ យល់ថាយើងនិងការចាំអារម្មណ៍ ជារបស់តែមួយ
រីឯចំណុចឧបមាសម្តែងក្នុងរូបខន្ធ) ។

សម្រាប់ចំនួនពិស្តារ ២៤ នោះ គឺ:

ការចាំអារម្មណ៍នេះ កាលបើពោលដោយអារម្មណ៍ មាន៦
យ៉ាង បានដល់ រូបសញ្ញា សទ្ធសញ្ញា គន្ធសញ្ញា រសសញ្ញា ផោដ្ឋព្វសញ្ញា
និង ធម្មសញ្ញា ។

សក្កាយទិដ្ឋិទាំង ៤ កើតឡើងដោយអាស្រ័យរូបសញ្ញាក៏មាន
អាស្រ័យគន្ធសញ្ញាជាដើមក៏មាន ដូច្នោះ សក្កាយទិដ្ឋិទាំង ៤ គុណនឹង
សញ្ញា ៦ ទើបជា ២៤ ។

សក្កាយទិដ្ឋិដែលកើតឡើងដោយអារម្មណ៍សង្ខារខន្ធ

ជារាមាម្ពណ៍មាន ៤

១.សង្ខារេ អត្តតោ សមនុបស្សតិ យល់ឃើញថា
ការតាក់តែង ក្នុងអារម្មណ៍ជាយើង យើងគឺការតាក់តែងក្នុងអារម្មណ៍
(យល់ថា យើងនិងការតាក់តែងក្នុងអារម្មណ៍ដូចគ្នា) ។

២.សង្ខារវន្តំ វា អត្តានំ យល់ឃើញថា យើងមានការ
តាក់តែង ក្នុងអារម្មណ៍ ។

៣.អត្តនិ វា សង្ខារា យល់ឃើញថា ការតាក់តែងក្នុង
អារម្មណ៍ នៅក្នុងយើង ។

៤.សង្ខារេសុ វា អត្តានំ យល់ឃើញថា យើងនៅក្នុងការ
តាក់តែងអារម្មណ៍ ។

(ចំណុច ២,៣,៤ យល់ថា យើងនឹងតាក់តែងក្នុងអារម្មណ៍ ជា
មនុស្សតែមួយ ហើយចំណុចឧបមាសម្តែងដូចរូបខន្ធ) ។

សម្រាប់ចំនួនពិស្តារ ២៤ នោះ គឺ:

ការតាក់តែងក្នុងអារម្មណ៍នេះ បើពោលដោយអារម្មណ៍មាន ៦
យ៉ាង បានដល់ រូបសញ្ញាចេតនា សទ្ធសញ្ញាចេតនា គន្ធសញ្ញាចេតនា
រសសញ្ញាចេតនា ផោដ្ឋព្វសញ្ញាចេតនា និង ធម្មសញ្ញាចេតនា ។

សក្កាយទិដ្ឋិទាំង ៤ កើតឡើងដោយអាស្រ័យរូបសញ្ញាចេតនា ក៏មាន អាស្រ័យសទ្ធសញ្ញាចេតនាជាដើមក៏មាន ដូច្នោះ សក្កាយទិដ្ឋិ ៤ គុណនឹងចេតនា ៦ ទើបបាន ២៤ ។

សក្កាយទិដ្ឋិដែលកើតឡើងដោយអាស្រ័យវិញ្ញាណខន្ធ

ជារាមម្ពណ៍មាន ៦

១.វិញ្ញាណំ អត្តតោ សមនុបស្សតិ យល់ឃើញថាការដឹង អារម្មណ៍ជាយើង យើងគឺការដឹងអារម្មណ៍ (យល់ថា យើងនិងការដឹង អារម្មណ៍ជារបស់តែមួយ) ។

២.វិញ្ញាណវត្ថុំ វា អត្តានំ យល់ឃើញថាយើងមានការដឹង អារម្មណ៍ ។

៣.អត្តនិ វា វិញ្ញាណំ យល់ឃើញថាការដឹងអារម្មណ៍នៅក្នុងយើង

៤.វិញ្ញាណស្មី វា អត្តានំយល់ឃើញថានៅក្នុងការដឹងអារម្មណ៍ (ចំណុច ២,៣,៤ យល់ថាយើងនិងការដឹងអារម្មណ៍ជារបស់ តែមួយ រីឯចំណុចឧបមាដូចដែលសម្តែងក្នុងរូប)

សម្រាប់ចំនួនពិស្តារ ២៤ នោះ គឺ:

ការដឹងអារម្មណ៍នេះ បើពោលដោយទ្វារមាន៦ យ៉ាង បានដល់ ចក្ខុវិញ្ញាណ សោតវិញ្ញាណ ឃានវិញ្ញាណ ជីវ្ហាវិញ្ញាណ កាយវិញ្ញាណ

និងមនោវិញ្ញាណ ។ សក្កាយទិដ្ឋិទាំង ៤ កើតឡើងដោយ អាស្រ័យ
ចក្ខុវិញ្ញាណក៏មាន អាស្រ័យសោតវិញ្ញាណជាដើមក៏មាន ដូច្នេះសក្កា-
យទិដ្ឋិ ៤ គុណនឹងទ្វារ ៦ ទើបបាន ២៤ ។

អធិប្បាយថា អ្នកដែលមានអត្តវាទុបាទាននេះ មិនឃើញ
មិនយល់ និងមិនជឿថា ខន្ធ ៥ នេះជាអនត្តា គឺជាសភាវៈដែលមិន
នៅក្នុងអំណាចបង្គាប់បញ្ជារបស់អ្នកណាមិនមានតួខ្លួន យល់ថា ខន្ធ ៥
នេះ ជាអត្តៈមានតួខ្លួន ហើយតួខ្លួននេះជាឥស្សរៈអាចបង្គាប់បញ្ជាខន្ធ ៥
បាន អត្តៈបញ្ជូនឱ្យរាងកាយ ដើរ ដេក ឈរ អង្គុយ និយាយ មើល
ស្តាប់ ជាដើមទាំងនេះ រាងកាយក៏ធ្វើតាមអត្តៈជំរុញ ។

ការប្រកាន់មាំមាំជាអត្តៈ ២ យ៉ាង

១. បរមអត្តៈ

២. ជីវអត្តៈ

ការប្រកាន់មាំជាអត្តៈនេះ ជាអ្នកសាងលោកឡើងបាន បណ្តា
វត្ថុដែលមានជីវិតនិងមិនមានជីវិតទាំងឡាយដែលប្រាកដនៅក្នុងលោក
រាល់ថ្ងៃនេះ ក៏សុទ្ធតែកើតមកដោយអំណាចនៃអត្តៈទាំងអស់ ការ
ប្រកាន់មាំដូច្នេះ បានឈ្មោះថា បរមអត្តៈ ។

ការប្រកាន់មាំថា បណ្តាសត្វទាំងឡាយដែលនៅក្នុងលោកនេះ
មានតួខ្លួន គឺមានជីវិតរក្សា ការប្រកាន់មាំដូច្នេះ បានឈ្មោះថា ជីវអត្តៈ ។

អធិប្បាយថា បរមអត្ថនេះ មានប្រវត្តិមកថា នាកាលសម័យ
 ដែលត្រូវប្រល័យដោយភ្លើង ហើយផ្ដើមសាងឡើងថ្មីនោះ បឋមឈាន
 ៣ បានសាងឡើងមុនភូមិផ្សេងៗ ក្នុងវេលាដែលសាងស្រេចថ្មីៗ នេះ
 នៅមិនទាន់មានព្រហ្មអង្គណាម្នាក់កើតឡើងឡើយ បន្ទាប់មកព្រហ្ម
 ដែលនៅខាងលើតាំងពីទុតិយជ្ឈានភូមិ អង្គណាមួយអស់បុណ្យចាក
 ភូមិនោះហើយ ក៏ច្យុតមកកើតក្នុងបឋមឈានភូមិនេះ ប្រាកដជាមហា
 ព្រហ្មអង្គដំបូង មហាព្រហ្មនេះមានរស្មីរុងរឿងច្រើន លុះកាលយូរមក
 មហាព្រហ្មអង្គនេះមានអារម្មណ៍ស្រងេះស្រងោចកើតឡើង ទើបនឹក
 ប្រាថ្នាឱ្យមានព្រហ្មអង្គផ្សេងមកកើតនៅជាមួយ ជួនជាក្នុងវេលានោះ
 ព្រហ្មដែលនៅក្នុងភូមិខាងលើ អង្គខ្លះអស់បុណ្យអស់អាយុ ក៏នាំគ្នាច្យុត
 ចុះមកកើតក្នុងបឋមឈានភូមិនេះក្នុងវេលានោះជាប់ៗ គ្នា ច្រើនអង្គ
 តែពួកព្រហ្មដែលមកកើតជំនាន់ក្រោយនេះ មិនមែនជា មហាព្រហ្មទេ
 តែជាព្រហ្មបរិសុទ្ធជាខ្លះ ជាព្រហ្មបរោហិតាខ្លះ ដែលសុទ្ធតែជាបរិវារ
 របស់ព្រះមហាព្រហ្មទាំងអស់ សេចក្ដីរុងរឿងនៃរស្មីក្នុងកាយក៏មាន
 តិចជាងព្រះមហាព្រហ្ម កាលបើមហាព្រហ្មបានឃើញពួកព្រហ្មទាំង-
 ឡាយមកកើតឡើងក្នុងវេលានោះ ក៏គិតថា កាលយើងមានសេចក្ដី
 ប្រាថ្នាចង់បានព្រហ្មមកកើតរួមជាមួយ សេចក្ដីប្រាថ្នារបស់យើងក៏

សម្រេចសមដូចសេចក្តីប្រាថ្នា ដូច្នោះយើងនេះហើយ ទើបជាអ្នកដែល
សាងព្រហ្មទាំងឡាយឱ្យប្រាកដឡើងក្នុងលោក ។

ចំណែកពួកព្រហ្មទាំងឡាយដែលកើតថ្មីនោះ បានមើលឃើញ
មហាព្រហ្មមានរស្មីរុងរឿង មានគ្រឿងអាករណៈដែលប្រដាប់កាយ
រហូតដល់ទាំងវិមានដែលនៅ សែនស្រស់ស្អាតទើបនាំគ្នាប្រារព្ធឡើងថា
អយំ ខោ ភរំ ព្រហ្មា មហាព្រហ្មា អភិភូ អនភិភូតោ
អញ្ញទត្ថុទសោ វសវត្តិ ឥស្សរោ កត្តា និម្មាតា សេដ្ឋោ សជ្ជិតា
វសី បិតា ភូតភព្យានំ ឥមិនា មយំ ភោតា ព្រហ្មនា និម្មិតា,

(នៅក្នុងព្រហ្មជាលសូត្រព្រះបាលីនៃសីលខន្ធវគ្គ)

ប្រែសេចក្តីថា "ព្រហ្មអង្គនេះជាព្រះមហាព្រហ្ម អាចគ្រប់គ្រង
សត្វទាំងឡាយបាន មិនបាននៅក្រោមសេចក្តីគ្រប់គ្រងរបស់អ្នកដទៃ
ណាឡើយ ជាព្រះដែលអាចដឹងឃើញវត្ថុផ្សេងៗ បានដោយពិតប្រាកដ
អាចធ្វើឱ្យសត្វទាំងឡាយបដិបត្តិ ឱ្យប្រព្រឹត្តទៅតាមសេចក្តីពេញចិត្ត
របស់ខ្លួនបាន ជាព្រះឥសូរដែលជាអ្នកគ្រប់គ្រងសត្វទាំងឡាយ ជាអ្នក
សាងលោកនិងសត្វទាំងឡាយ ជាអ្នកប្រសើរបំផុតក្នុងលោក ជាអ្នក
ចាត់ចែងសត្វឱ្យជាក្សត្រ ជាព្រាហ្មណ៍ ជាសេដ្ឋី ជាអ្នកមាន ជាអ្នកក្រ
តាមសមត្ថរដល់ឋានៈ ជាបិតារបស់សត្វដែលប្រាកដឡើងហើយ នឹង

ប្រាកដតទៅខាងមុខ សូម្បីយើងទាំងឡាយដែលប្រាកដកើតឡើង ឯ
ស្ថានទីនេះ ក៏ព្រោះព្រះមហាព្រហ្មអង្គនោះជាអ្នកសាងឡើង” កាល
បើប្រារព្ធគ្នាដូច្នេះហើយ ក៏នាំគ្នាមកក្រាបប្រណិប័តន៍ទទួលបម្រើព្រះ-
មហាព្រហ្មគ្រប់ប្រការ ។

តមកពួកព្រហ្មដែលជាបរិវារទាំងនេះ កាលអស់បុណ្យអស់
អាយុពីព្រហ្មហើយ ក៏ច្យុតចុះមកកើតក្នុងមនុស្សលោក សម្រាប់ព្រះ-
មហាព្រហ្មនោះក៏នៅមានជីវិត ព្រោះអាយុច្រើនជាងព្រហ្មពួកនោះ
ចំណែកព្រហ្មទាំងឡាយដែលចុះមកកើតជាមនុស្សហើយនោះ ពួកខ្លះ
ក៏ធ្វើសមថៈ បានឈានអភិញ្ញា អាចឃើញព្រះមហាព្រហ្មបាន កើត
សេចក្តីប្រកាន់មាំ យ៉ាងក្រៃលែងឡើងថា លោកនិងសត្វទាំងឡាយ
ដែលមាននៅក្នុងលោកនេះ ព្រះមហាព្រហ្មជាអ្នកសាងឡើង ទាំងអស់
ព្រោះហេតុនោះ ព្រះមហាព្រហ្មនោះជាព្រះដ៏ប្រសើរ បានឈ្មោះថា
“បរមអត្ថៈ” ជាអ្នកមិនស្លាប់មិនសូន្យបាត់ទៅណា ការឃើញប្រកាន់
មាំដូច្នេះបានជាបំផុតមានប្រជាប្រិយទាក់ទងគ្នារហូតមកដល់បច្ចុប្បន្ននេះ
ព្រោះហេតុនោះ ពួកដែលមានសេចក្តីឃើញថា បណ្តាវត្ថុផ្សេងៗ ដែល
មានជីវិតនិងមិនមានជីវិតដែលប្រាកដនៅក្នុងលោក រាល់ថ្ងៃនេះ រហូត
ទាំងសេចក្តីសប្បាយ សេចក្តីលំបាក ការមានទ្រព្យ សម្បត្តិច្រើន
ភាពក្រខ្វះ ភាពស្អាត ភាពមិនស្អាត ត្រកូលខ្ពស់ ត្រកូលទាប

ជាដើមទាំងនេះ ក៏ព្រោះបរមអត្តៈជាអ្នកសាងឡើង នោះក៏កើតមក
 ពីមនុស្សក្នុងសម័យដើមកប្បវដ្តដែលបានឈាន អភិញ្ញា អាច មើលឃើញ
 ព្រះមហាព្រហ្មបាននោះឯងជាដើមហេតុ មនុស្សដែលកើត ក្នុងសម័យ
 តៗមកក៏មានការឃើញដូច្នេះតំណតាមគ្នាមក តែមនុស្ស ក្នុងសម័យ
 ក្រោយៗមកនេះ មិនអាចមើលឃើញព្រះមហាព្រហ្ម ព្រោះមិន
 បានអភិញ្ញា កាលបើមានអ្នកសួរថា ព្រះអ្នកសាងលោកនោះនៅទីណា
 ក៏បានតែត្រឹមថា នៅខាងលើអាកាសប៉ុណ្ណោះ ។

បរមអត្តៈនេះ មានឈ្មោះហៅបានច្រើនយ៉ាង តាមឈ្មោះជាតិ
 និងភាសាអ្នកកាន់លទ្ធិប្រភេទនេះគឺ៖

- | | | |
|--------------------------|------|-----------------------|
| តាមភាសាសំស្ក្រឹត និងឥន្ទ | ហៅថា | ឥសូរ បរមេស្វ បរមាតម័ន |
| តាមភាសាប្រើស៊ុល | ហៅថា | គោត្រ |
| តាមភាសាអារប៊ឺន | " | អាឡា |
| តាមភាសាអង់គ្លេស | " | កត |
| តាមភាសាភូមា | " | ថាវរៈព្យា |
| តាមភាសាថៃ | " | ព្រះចៅ |
| តាមភាសាវៀតណាម | ហៅថា | ដឹកចូវ ដែលសុទ្ធតែជា |

បរមអត្តៈទាំងអស់ ។

ជីវិតអត្តៈ

១. អ្នកដែលមានការយល់ឃើញថា ខាងក្នុងរាងកាយរបស់
 សត្វទាំងឡាយនេះមានអត្តៈដែលហៅថា ជីវិតអត្តៈនេះមានអំណាច
 ធ្វើការងារផ្សេងៗបាន ដូចជាក្នុងវេលាដែលកំពុងដើរ អាការកិរិយា
 ដែលឈានដើរនោះ មិនមែនប្រព្រឹត្តទៅតាមអំណាចរបស់ជើងទេ គឺ
 ប្រព្រឹត្តតាមអំណាចជីវិតអត្តៈនោះឯង ជាអ្នកជំរុញជើងឱ្យ ឈានដើរ
 ទៅ ឬ ក្នុងវេលាណាជីវិតអត្តៈមានបំណងនឹងធ្វើវត្ថុដែលមិនល្អ កាយ
 វាចាក៏ឱ្យវត្ថុដែលមិនល្អនោះតាមសេចក្តីប្រាថ្នារបស់ជីវិតអត្តៈឬ ជីវិតអត្តៈ
 ចង់ធ្វើវត្ថុដែលល្អ ដោយកាយ វាចា ក៏ធ្វើវត្ថុដែលល្អតាមពាក្យជំរុញ
 របស់ជីវិតអត្តៈ ដូចជាក្នុងវេលាដែលកំពុងលើកដៃសំពះចំពោះព្រះភក្ត្រ
 ពុទ្ធរូបនោះ ការលើកដៃឡើងសំពះចំពោះព្រះភក្ត្រព្រះពុទ្ធរូបបាននោះ
 ក៏ដោយអំណាចរបស់ជីវិតអត្តៈ ឬពេលដែលកំពុងសូត្រមន្ត ការបញ្ចេញ
 វាចាសូត្របាននោះ ក៏ដោយអំណាចរបស់ជីវិតអត្តៈ ហើយការសូត្របាន
 ត្រឹមត្រូវក៏ដោយអំណាចរបស់ជីវិតអត្តៈយ៉ាងនេះជាដើមព្រោះហេតុនោះ
 ជីវិតអត្តៈនេះទើបហៅថា ការកៈ (អ្នកធ្វើ) ប្រការមួយ ។

២. អ្នកដែលមានសេចក្តីយល់ឃើញថា ជីវិតអត្តៈនេះ ជាអ្នក
 សោយផលដែលកើតមកពីកម្មល្អ និង កម្មអាក្រក់ សេចក្តីសុខ

សេចក្តីទុក ឈឺចុកចាប់ និងការបរិភោគអាហារមានរសឆ្ងាញ់ រសមិន
ឆ្ងាញ់ទាំងនេះ ជីវអត្តៈក៏ជាអ្នកសោយ ការធ្វើល្អ ធ្វើអាក្រក់ ដែលនឹង
បានទទួលផលក្នុងកាលខាងមុខនោះ ជីវអត្តៈក៏ជាអ្នកបានទទួល ព្រោះ
ហេតុនោះ ជីវអត្តៈនេះ ទើបហៅថា វេទកៈ (អ្នកសោយ) ។

៣.អ្នកមានការយល់ឃើញថា ជីវអត្តៈនេះ ជាម្ចាស់របស់រាង
កាយនៃសត្វទាំងឡាយ ព្រោះអាចជាអ្នកគ្រប់គ្រងអារិយវិទូទៅ
សព្វរាងកាយបាន ព្រោះហេតុនោះ ជីវអត្តៈទើបហៅថា សាមី (ម្ចាស់
របស់) ។

៤.អ្នកដែលមានសេចក្តីយល់ឃើញថា ជីវអត្តៈនេះ កាលរាង
កាយរបស់សត្វទាំងឡាយបែកធ្លាយដោយហេតុណាមួយ ដែលជា
ឧប្បត្តិវេហតុក៏ដោយ ជីវអត្តៈនេះក៏ចាត់ចែងសាងរាងកាយឡើងថ្មី
ហើយក៏ចូលទៅនៅក្នុងរាងកាយថ្មីនោះ ទាំងនេះសុទ្ធតែជីវអត្តៈជាអ្នក
សាងរាងកាយថ្មីៗ ជានិច្ច ។

ឬអ្នកខ្លះក៏យល់ឃើញថា ជីវអត្តៈនេះជាចំណែកមួយរបស់
បរមអត្តៈ កាលបើសត្វជិតស្លាប់រាងកាយក៏ត្រឡប់ទៅកាន់សំណាក់
របស់បរមអត្តៈដែលនៅខាងលើភ្លាមមានន័យថា បរមអត្តៈជាអ្នក
ហៅត្រឡប់ទៅវិញដូចជាថាជីវអត្តៈនេះមិនមានការស្លាប់ ព្រោះហេតុ
នោះ ជីវអត្តៈនេះ ទើបហៅថា និវាសី (នៅជានិច្ច) ១ ។

៥.អ្នកដែលមានការយល់ឃើញថា ជីវិតនេះមានអំណាច
ក្នុងរាងកាយរបស់សត្វទាំងឡាយ អាចបង្គាប់រាងកាយរបស់សត្វទាំង-
ឡាយនោះ ធ្វើវត្ថុគ្រប់យ៉ាងតាមសេចក្តីប្រាថ្នារបស់ខ្លួនបាន ព្រោះ
ហេតុនោះ ទើបហៅថា សយំវសី (អ្នកអាចបង្គាប់រាងកាយ បាន) ១ ។

បើរួមការយល់ឃើញ ២ យ៉ាង គឺ និវាសិ និង សយំវសី ចូល
គ្នា មានន័យថា អ្នកដែលមានការយល់ឃើញទាំង ២យ៉ាងនេះ យល់ថា
ជីវិតនេះជាខ្លឹមជាសារៈជាទីបំផុត មិនមានវត្ថុណាមួយអាចមកទម្លាយ
ឱ្យស្ងួតបានផង ហើយមានអំណាចពិសេសដែលអាចបង្គាប់រាងកាយ
របស់សត្វទាំងឡាយ ឱ្យធ្វើតាមសេចក្តីប្រាថ្នារបស់ខ្លួនបាន ព្រោះហេតុ
នោះ ហៅថា វសវត្ថុនៈ (អ្នកមានអំណាចពិសេស) ១ ។

សេចក្តីប្រកាន់ថាជាជីវិតនេះ ៥ ប្រការ ដូចដែលបានពោល
ហើយនេះ ពួកខ្លះក៏ប្រកាន់យកវិញ្ញាណខន្ធជាតួជីវិត ពួកខ្លះប្រកាន់យក
រូបខន្ធជាតួជីវិត ហើយបុគ្គលពួកខ្លះក៏ប្រកាន់យកវេទនាខន្ធ សញ្ញាខន្ធ
ឬសង្ខារខន្ធណាមួយជាតួជីវិតគឺជាតួខន្ធ ព្រោះហេតុនោះ ការ
យល់ឃើញដែលប្រកាន់ក្នុងខន្ធ ៥ ណាមួយថា ជាតួរបស់ខ្លួន ដូច្នេះឯង

ទើបហៅថា **សក្កាយទិដ្ឋិ** ហើយក៏ចូលនៅក្នុងពួកដែល ហៅថា **អត្តវាទុបាទាន** ។

មិច្ឆាទិដ្ឋិផ្សេងៗ ប្រាកដកើតឡើងបានដោយអាស្រ័យសក្កាយ-
ទិដ្ឋិនោះឯងជាមូល ព្រោះហេតុនោះ ព្រះពុទ្ធអង្គទើបទ្រង់សម្តែង
ទុកក្នុងចិត្តវគ្គនៃសឡាយតនសំយុត្តព្រះបាលីថា សក្កាយទិដ្ឋិនេះ ជា
ពូជពង្សរបស់មិច្ឆាទិដ្ឋិទាំងពួង ប្រសិនបើសម្តែងវចនត្ថៈរបស់សក្កាយ-
ទិដ្ឋិនេះ ក៏មានដូច្នេះគឺ៖ “សន្តោ កាយោ - សក្កាយោ” “សក្កាយេ
បវត្តាទិដ្ឋិ - សក្កាយទិដ្ឋិ” ខន្ធ ៥ ដែលប្រកប នៅតាមសភាវបរមត្ថ
ឈ្មោះថា សក្កាយៈ បានដល់ខន្ធ ៥ ទិដ្ឋិ គឺ សេចក្តីប្រកាន់មាំ
ដែលកើតឡើងក្នុងក្រុមខន្ធ ៥ ដែលមានប្រាកដនៅ តាមសភាវបរមត្ថ
នោះ ឈ្មោះថា សក្កាយទិដ្ឋិ ។

ម្យ៉ាងទៀត ពុទ្ធសាសនិកជនដោយច្រើន មិនអាចនឹងចង្អុល
បង្ហាញថា ពួកជីវអត្តៈណាមួយឡើយ តែតាមការយល់ឃើញថា ការ
ដែលប្រកាន់មាំក្នុងនាមរូបថា ជាតួរបស់ខ្លួន នេះរមែងនៅមានដូច
តែគ្នាទាំងអស់ វៀរលែងតែអរិយបុគ្គលប៉ុណ្ណោះ ការប្រកាន់ចំណែក
ច្រើននោះក៏គឺប្រកាន់ក្នុងវិញ្ញាណខន្ធ ដូចជាអ្នកណាម្នាក់ស្លាប់ អ្នក
ដែលនៅរមែងពោលថា អ្នកនោះ អ្នកនេះមានវិញ្ញាណរត់ចេញពីរាង
កាយហើយ ឬ ក្មេងតូច ៗ ដែលភ្ញាក់ព្រើត អ្នករមែង និយាយថា ចិត្ត

ឬព្រលឹងរបស់ក្មេងនោះចាកចេញពីរាងកាយទៅនោះឯង ឬ មនុស្សខ្លះ
 ដែលស្លាប់ទៅហើយវិញ្ញាណនៅអណ្តែតមិនទាន់បានទៅកើតក្នុងទីណា
 វិញ្ញាណរបស់អ្នកនោះក៏មកហៅ បងប្អូន កូនចៅ ស្វាមី ភរិយា ជាដើម
 ឱ្យទៅនៅជាមួយគ្នា ឬ ពេលខ្លះដែលវិញ្ញាណរបស់អ្នកស្លាប់នោះ
 ក៏ចូលមកស្ថិតនៅក្នុងរាង កាយរបស់ញាតិ បងប្អូន ភរិយា ស្វាមី
 ទាំងនោះ ធ្វើឱ្យត្រូវកើតមានការ ធ្វើពិធីបណ្តេញវិញ្ញាណ យ៉ាងនេះ
 ជាដើម ។

ការប្រកាន់ដែលជាអត្តទិដ្ឋិនេះ មានន័យធំទូលំទូលាយណាស់
 មិនចំពោះតែប្រកាន់ត្រឹមតែខន្ធ ៥ គឺរាងកាយប៉ុណ្ណោះទេ សូម្បីវត្ថុ
 ដែលនៅខាងក្រៅដូចជា ភ្នំ ដើមឈើ ផែនដី ទឹក ទាំងនេះក៏ប្រកាន់ថា
 មានតួខ្លួន គឺជីវៈអត្តទិដ្ឋិទាំងនោះ ដោយហេតុនេះទើបព្រះសម្មាសម្ពុទ្ធ
 ជាម្ចាស់ទ្រង់ត្រាស់ទុកក្នុងភូតគាមសិក្ខាសេនាសនៈ នៃភិក្ខុបាតិមោក្ខ
 ព្រះបាលីថា “ជីវសញ្ញិនោ ហិ មោយបុរិសា មនុស្សា រុក្ខស្មី
 ប្រែថា ម្ចាស់មោយបុរស មនុស្សទាំងឡាយ មានសេចក្តីប្រកាន់ថា
 ដើមឈើនេះមានជីវិត ។

គាថាសរុបសេចក្តីតូចដ៏អត្តៈ

សត្តិយា យស្ស ជីវស្ស លោកោ វត្តតិ មញ្ញិតោ

ការកោ វេទកោ សាមិ និវាសិ សោ សយំវសិ ។

បុគ្គលទាំងឡាយមានការយល់ឃើញថា សត្វទាំងឡាយមិនថា
នរណា ដែលកំពុងធ្វើការងារផ្សេងៗរបស់ខ្លួនបាន ហើយតាំងនៅ
បាននោះ ក៏ព្រោះអាស្រ័យអំណាចរបស់តួជីវិតនោះឯង ហើយតួជីវិត
នេះ ជាអ្នកអាចប្រព្រឹត្តការងារផ្សេងៗបាន ជាអ្នកសោយផលល្អ និង
អាក្រក់ផ្សេងៗ បានជាម្ចាស់របស់រាងកាយនៃសត្វទាំងឡាយ អាច
សាងរាងកាយឡើងថ្មី ឬមានអំណាចបញ្ជារាងកាយរបស់សត្វទាំងឡាយ
ឱ្យធ្វើវត្ថុគ្រប់យ៉ាងតាមសេចក្តីប្រាថ្នារបស់ខ្លួនបាន ។

ជីវិតៈនេះក្នុងភាសាសំស្ក្រឹត ហៅថា អាត្មា អាត្ម័ន

ជីវិតៈនេះក្នុងភាសា មគធ " អាតុមា

ជីវិតៈនេះក្នុងភាសាព្រះត្រៃបិដកហៅថា ជីវៈ សរីរៈ បុគ្គល សត្វៈ

ជីវិតៈនេះក្នុងភាសាអាវ៉ាប់បៀន " រូបី

ជីវិតៈនេះក្នុងភាសាអង់គ្លេស ហៅថា សោល (soul)

ជីវិតៈនេះក្នុងភាសាវៀតណាម " ទ័ងហោង

ជីវិតៈនេះក្នុងភាសាថៃ " ជីវិត

ជីវិតៈនេះក្នុងភាសាភូមា " អតីក់

អត្តទិដ្ឋិដែលជាអត្តវាទុបាទានបាននោះ អ្នកនោះនឹងត្រូវ
ប្រកាន់ថា ក្នុងរាងកាយរបស់សត្វទាំងឡាយ ប្រសិនបើក្នុងការ
សម្តែងធម៌ ឬក្នុងការប្រើនិយាយគ្នាថា “អត្តា ហិ អត្តនោ នាថោ”
ខ្លួននោះឯងជាទីពឹងរបស់ខ្លួន ឬពាក្យថា “ជឿខ្លួនឯង” ទាំងនេះមិន
មែនជាអត្តវាទុបាទានទេ ។

ព្រះសម្មាសម្ពុទ្ធជាម្ចាស់ទ្រង់ត្រាស់សម្តែងទុកក្នុងនិក្ខេបកំណូ
នៃធម្មសង្គណ្ឌិបករណ៍ថា “ឋបេត្វា សីលព្វតុបាទានព្វ អត្តវាទុបា-
ទានព្វ សព្វាបិ មិច្ឆាទិដ្ឋិ ទិដ្ឋុបាទានំ” ប្រែថា វៀរសីលព្វតុ-
បាទានទិដ្ឋិ និងអត្តវាទុបាទានទិដ្ឋិចេញហើយ មិច្ឆាទិដ្ឋិទាំងអស់
ទាំងនោះជាទិដ្ឋុបាទានទាំងអស់ ។

ការបែកផ្សេងគ្នារវាងតណ្ហា និង កាមុបាទាន

តណ្ហា បើពោលដោយអង្គធម៌ បានដល់ លោភៈ

កាមុបាទាន បើពោលដោយអង្គធម៌បានដល់ លោភៈដូចគ្នា

ព្រោះហេតុនោះ ក្នុងការដែលពោលថា តណ្ហាជាបច្ច័យឱ្យ
កាមុបាទានកើតឡើងនោះក៏មានន័យថា លោភៈជាបច្ច័យឱ្យកើត
លោភៈនោះឯង បើដូច្នេះលោភៈដែលបានឈ្មោះថា តណ្ហា និងលោភៈ
ដែលបានឈ្មោះថា កាមុបាទាន នោះ មានការបែកផ្សេងគ្នាយ៉ាងណា?

អធិប្បាយ ការជាប់ចិត្ត ចង់បានក្នុងអារម្មណ៍ផ្សេងៗ មានរូប សំឡេង ក្លិន រស សម្ផស្ស ទាំងនេះបានឈ្មោះថា តណ្ហា ។

ការជាប់ចិត្ត ការចង់បាននេះឯង កាលបើមានកម្លាំងច្រើន ឡើងហើយ រមែងមានចិត្តចង់ព័ន្ធនៅជាមួយអារម្មណ៍នោះៗ ជានិច្ច មិនបាត់ ឬកាលបានវត្ថុដែលខ្លួនប្រាថ្នាមកហើយ ក៏មានការហ្វឺងហែង ថ្នាក់ផ្ទុះវត្ថុនោះទុកមិនព្រមលែង ដូច្នេះ ហៅថា កាមុបាទាន ដែលកើតឡើងដោយអាស្រ័យតណ្ហាជាបច្ច័យ ។

តណ្ហានេះ គឺការត្រេកអរពេញចិត្តដែលកើតឡើងជាគ្រាប់បូង ក្នុងអារម្មណ៍ណាមួយ ។

កាមុបាទាន គឺការជាប់ចិត្តប្រកាន់នៅក្នុង អារម្មណ៍នោះៗ មិនព្រមលែង ។

តណ្ហា ប្រៀបដូច ជាដើមឈើដែលទើបចេញពន្លកមកថ្មី ។

កាមុបាទាន ប្រៀបដូចដើមឈើដែលដុះលូតលាស់ធំធាត់ហើយ ធម្មតាដើមឈើដែលដុះឡើងថ្មីនោះ ឬសនៅតូចនឹងកប់នៅក្នុងដីបាន រាក់ៗ បើត្រូវការដកទៅដាំក្នុងទីដទៃ ក៏អាចដកបានងាយស្រួល នឹងមិនធ្វើឱ្យឫសនោះដាច់យ៉ាងណា ចំណែកដើមឈើ ដែលចម្រើន លូតលាស់ រមែងមានឫសរីងកប់នៅក្នុងដីជ្រៅហើយ លំបាក ដល់ការ ដកទៅទីដទៃ ព្រោះអាចធ្វើឱ្យឫសដាច់បាន សេចក្តីនេះយ៉ាងណា ការប្រព្រឹត្តទៅនៃតណ្ហា និងកាមុបាទានដូចគ្នា តណ្ហាគឺការពេញ

ចិត្តក្នុងអារម្មណ៍ផ្សេងៗ ដែលមានកម្លាំងខ្សោយ នៅមិនប្រកាន់មាំ ក្នុងអារម្មណ៍ទាំងនោះ ចំណែកកាមុបាទាននោះ គឺសេចក្តីពេញចិត្តក្នុង អារម្មណ៍ដែលមានកម្លាំងខ្លាំងឡើងហើយ នឹងប្រកាន់នៅក្នុងអារម្មណ៍ នោះៗ ទុកមិនព្រមលែងយ៉ាងនេះឯង ។

តណ្ហានេះ ជាធម៌ដែលបដិបក្ខដល់អប្បិច្ឆតាគុណ គឺភាពជាអ្នក ប្រាថ្នាតិច ។

កាមុបាទាន ជាធម៌ដែលបដិបក្ខដល់សន្តោសគុណ គឺភាពជាអ្នក ពេញចិត្តក្នុងវត្ថុដែលខ្លួនមាន ។

តណ្ហា ជាហេតុនៃបរិយេសនទុក្ខ គឺសេចក្តីទុក្ខដែលទាក់ទងជា មួយការខ្វល់ខ្វាយស្វែងរកក្នុងកាមគុណារម្មណ៍ផ្សេងៗ ។

កាមុបាទាន ជាហេតុនៃអារក្ខទុក្ខ គឺសេចក្តីទុក្ខដែលទាក់ទង នឹងការប្រយ័ត្នរក្សាក្នុងកាមគុណារម្មណ៍ផ្សេងៗ ដែលខ្លួនបានមកនោះ មិនឱ្យសាបសូន្យ ។

១.សម្តែងតណ្ហាជាបច្ច័យឱ្យកើតកាមុបាទាន

តណ្ហាជាបច្ច័យឱ្យកើតកាមុបាទាននោះ លើកឧទាហរណ៍ដូចរឿង ព្រះពោធិសត្វក្នុងជាតិដែលជាតាបស បានសម្រេចឈានអភិញ្ញាអាច ហោះទៅក្នុងអាកាសបាន បានទៅសំរាកនៅក្នុងព្រះរាជឧទ្យានរបស់ ព្រះបាទពារាណសី ហើយចូលទៅឆាន់អាហារក្នុងព្រះរាជវាំងរៀងរាល់

ថ្ងៃ តមកព្រះបាទពារាណសីមានកិច្ចត្រូវចេញទៅក្រៅក្រុង បានបញ្ជូន
 ព្រះមហេសីព្រះនាម មុទុលក្ខណា ឱ្យចាត់ចែងអាហារជំនួសព្រះអង្គ
 ព្រះមហេសីក៏ធ្វើតាមពាក្យបញ្ជារបស់ព្រះរាជាដោយរៀបរយ ថ្ងៃមួយ
 ព្រះនាងបានត្រៀមអាហារសម្រាប់តាបសរៀបរយហើយ ក៏បានដេក
 សម្រាកកាយរង់ចាំតាបសលើក្រឡាបន្ទំព្រះរោង កាលបើដល់កំណត់
 វេលាតាបសក៏ហោះចូលមកជិតបង្អួច ព្រះនាងកាលបើបានឮសំឡេង
 តាបសមកក៏ប្រញាប់ក្រោកឡើងទទួល រំពេចនោះសំពត់របស់ព្រះ
 នាងក៏រហូតពីរកាយទាំងមិនដឹងខ្លួន តាបសបានឃើញរាងរបស់ព្រះ
 នាងហើយបាត់ការសង្រួមឥន្ទ្រីយ៍ កើតសេចក្តីត្រេកអរក្នុងរូបឆោម
 របស់ព្រះនាង តណ្ហាដែលស្ងប់ខាងក្នុងនោះ ក៏កម្រើកឡើងដូចដើម
 ឈើមួយដើមដែលមានជីវកាលដែលត្រូវកាំបិតឆ្ងុតនោះឯង ឈាន
 របស់លោកក៏ដាច់ ឈរត្រឹងទទួលអាហារបិណ្ឌបាតចុះពីប្រាសាទ ដើរ
 ទៅកាន់ឧទ្យាន ចូលបណ្តុសលាទុកបាត្រចោល ហើយដេករំពឹងដល់
 ព្រះនាងមិនឆាន់អាហារអស់ ៧ ថ្ងៃ ។

រឿងនេះសម្តែងឱ្យឃើញថា តណ្ហាជាហេតុឱ្យកើតកាមុបាទាន
 គឺ ខណៈដែលតាបសបានឃើញរាងរបស់ព្រះនាងកើតសេចក្តីត្រេកអរ
 ពេញចិត្តឡើងជាគ្រាដំបូងនោះ ជាពេលដែលតណ្ហាកើត បន្ទាប់មក
 សេចក្តីពេញចិត្តនោះមានកម្លាំងខ្លាំងឡើង មិនស៊ីមិនដេករហូត ៧ ថ្ងៃ
 នោះ ជាពេលដែលកាមុបាទានកើតឡើងហើយ ។

ក្នុងកាមជាតកនៃទ្វាទសនិបាត បានលើកឡើងដែលសម្តែងឱ្យ
ឃើញដល់សេចក្តីប្រព្រឹត្តទៅរបស់កាមុបាទាន ដែលកើតឡើងដោយ
អាស្រ័យតណ្ហាជាហេតុនោះ មានដូច្នេះគឺ៖

ព្រះបាទព្រហ្មទត្តនៃនគរពារាណសី មានឱរស ២ ព្រះអង្គ
ឱរសបងបានតំណែងឧបរាជ ឱរសប្អូនបានតំណែងសេនាបតី បន្ទាប់មក
កាលព្រះរាជបិតាអស់ព្រះជន្ម ពួកអាមាត្យព្រមគ្នាប្រគល់រាជសម្បត្តិឱ្យ
ព្រះឱរសជាបងតែព្រះអង្គមិនត្រូវការ បានលះរាជសម្បត្តិឱ្យដល់ប្អូន
ឡើងគ្រងរាជជំនួស ហើយស្តេចចេញចាកព្រះនគរទៅកាន់ជនបទជាយ
ដែន ទៅអាស្រ័យនៅជាមួយត្រកូលសេដ្ឋី ១ ទ្រង់ធ្វើការនៅទីនោះ
បន្ទាប់មកអ្នកទាំងនោះ ដឹងថាលោកជាព្រះរាជកុមារ ក៏មិនព្រមឱ្យ
លោកធ្វើការ ហើយបានលើកលោកក្នុងឋានៈជាព្រះរាជកុមារ គ្រា
យូរមកលោកសេដ្ឋីចូលទៅគាល់ព្រះរាជកុមារ ទូលសូមឱ្យជួយប្រាប់
ទៅព្រះរាជាជាប្អូនឱ្យចុះសួយសារអាករឱ្យដល់ពួកគេ ព្រះអង្គក៏ទទួល
ហើយជួយចាត់ការឱ្យសមតាមសេចក្តីប្រាថ្នា គ្រានោះពួកអ្នកភូមិនោះ
និងអ្នកភូមិផ្សេងៗ បាននាំគ្នាមកគាល់ព្រះអង្គ យំអង្វរសូមឱ្យ
ព្រះរាជាទ្រង់លើកលែងសួយដល់ពួកគេ ហើយពួកគេនឹងថ្វាយសួយ
ដល់ព្រះអង្គ ព្រះអង្គក៏ផ្ញើសារទៅឱ្យព្រះរាជាឱ្យទ្រង់លើកលែងប្រាក់

សួយដល់ពួកអ្នកស្រុកនោះ ព្រះរាជាក៏ទ្រង់អនុញ្ញាត តាំងពីនោះមក ពួកប្រជាជនក៏នាំគ្នាថ្វាយសួយដល់ព្រះអង្គ ធ្វើឱ្យកើតលាភសក្ការៈធំ ឡើង ដោយហេតុនេះភាពរីកចម្រើនរបស់ព្រះអង្គក៏ពង្រីកធំទៅៗទ្រង់ បានទូលសុំជនបទនោះទាំងអស់ ហើយសុំរាជសម្បត្តិខ្លះ ព្រះរាជា ប្អូនក៏ព្រះរាជទានឱ្យ បានទទួលហើយក៏នៅមិនពេញព្រះហឫទ័យ ការរីក ចម្រើននោះមានកម្លាំងខ្លាំងឡើងជាលំដាប់ ទើបទ្រង់គិតនឹងដណ្តើម រាជសម្បត្តិ ហើយរូបរួមលើកទ័ពទៅជិតព្រះនគរ បញ្ជូនសារឱ្យដល់ ព្រះរាជាឱ្យយករាជសម្បត្តិឱ្យពុំដូច្នោះទេ នឹងត្រូវច្បាំងគ្នាមិនខាន ព្រះរាជាប្អូនទ្រង់ព្រះតម្រិះថា ព្រះជេដ្ឋានេះជាពាល កាលមុននេះ មិនត្រេកអរក្នុងរាជសម្បត្តិ តែឥឡូវនេះ គិតមកដណ្តើមយករាជ សម្បត្តិវិញ ហើយព្រះរាជាទ្រង់ប្រាថ្នាសេចក្តីសន្តិភាពហើយបានថ្វាយ រាជសម្បត្តិឱ្យដល់ព្រះជេដ្ឋា គ្រងរាជសម្បត្តិ ធ្លាក់នៅក្នុងអំណាចនៃ តណ្ហា មិនបានពេញព្រះទ័យ ក្នុងរាជសម្បត្តិត្រឹមតែមួយព្រះនគរ មានសេចក្តីប្រាថ្នារាជសម្បត្តិនៃនគរដទៃៗទៀត មិនមានទីបញ្ចប់ នៃសេចក្តីប្រាថ្នាឡើយ ។

គ្រាដំបូងនោះ សក្តិទេវរាជទ្រង់មើលសភាពទូទៅក្នុងមនុស្ស លោក បានឃើញព្រះរាជាទ្រង់ធ្លាក់នៅក្នុងអំណាចនៃតណ្ហា ទើប

ទ្រង់ត្រិះរិះថាព្រះរាជាអង្គនេះជាពាល មិនមានសេចក្តីពេញចិត្តក្នុងរាជសម្បត្តិនៃខ្លួន យើងនឹងធ្វើឱ្យលោកដឹងខ្លួនខ្លះ ហើយក៏ក្លែងភេទជាមាណពចូលទៅក្នុងព្រះរាជវាំង ហើយចូលគាល់ព្រះរាជា ទូលថា ខ្ញុំព្រះអង្គម្ចាស់ឃើញព្រះនគរ ៣ កន្លែងដែលមានធនធានសម្បូរច្រើន ខ្ញុំព្រះអង្គម្ចាស់ត្រូវការព្រះនគរនោះមកថ្វាយដល់ព្រះអង្គ សូមព្រះអង្គត្រៀមពលទាហានឱ្យស្រេចចុះ ។ ព្រះរាជាលោកធ្លាក់នៅក្នុងអំណាចនៃសេចក្តីលោភ ក៏សប្បាយព្រះទ័យ សក្កៈត្រាស់នឹងព្រះរាជាដូច្នោះហើយ ក៏ស្តេចត្រឡប់ទៅឋានរបស់ខ្លួនវិញ ។ ព្រះរាជាក៏ហៅពួកអាមាត្យមកហើយបានប្រាប់ថា មានមាណពម្នាក់ចង់ឱ្យរាជសម្បត្តិនៃនគរ ៣ មកឱ្យពួកយើង ដូច្នោះ សុំឱ្យពួកលោកត្រៀមពលទាហានឱ្យសព្វគ្រប់ហើយហៅមាណពមកឱ្យយើង ពួកអាមាត្យក៏នាំគ្នាទៅរកមាណពតែមិនបានជួប ទើបត្រឡប់មកក្រាបទូល ព្រះរាជាឱ្យទ្រង់ជ្រាបទ្រង់ក៏ទោមនស្ស ហើយក៏ត្រិះរិះថា រាជសម្បត្តិ ក្នុងព្រះនគរទាំង ៣នោះនឹងត្រូវបាត់បង់ហើយ សភាពទោមនស្ស ដែលកើតឡើងដោយអាស្រ័យលោភៈ ជាហេតុមានកម្លាំងខ្លាំងធ្វើឱ្យ ព្រះរាជាប្រឈួនធ្ងន់ វេជ្ជបណ្ឌិតមិនអាចព្យាបាលបាន ។

ក្នុងកាលនោះ ព្រះពោធិសត្វសម្រេចការសិក្សាពីក្រុងឥក្កសិលា ក៏ត្រឡប់មកស្រុកឆ្ពោះទៅកាន់ព្រះនគរពារាណសីនោះ បានឮថា

ព្រះរាជាទ្រង់ប្រឈួនខ្លាំង ក៏ចូលទៅថែរក្សា តែបានសុំឱ្យព្រះរាជា
ទ្រង់ប្រាប់ដល់ហេតុដែលធ្វើឱ្យប្រឈួនឱ្យស្លាប់សិន ព្រះរាជាទ្រង់ក៏
ប្រាប់ឱ្យស្តាប់គ្រប់ប្រការ ព្រះពោធិសត្វទើបក្រាបទូលឱ្យភ្ញាក់ រលឹកថា
ធម្មតាសត្វទាំងឡាយ រមែងលះបង់ជីវិតរបស់ខ្លួនព្រោះតែសិញ្ញាណក-
ទ្រព្យ និង អវិញ្ញាណកទ្រព្យទាំងអស់ សូម្បីព្រះអង្គក៏គ្រប់គ្រងរាជ
សម្បត្តិក្នុងព្រះនគរទាំង៤ ព្រះអង្គក៏សោយអាហារក្នុងភាជនៈទាំង ៤
ផ្គំលើស្ថានទីទាំង៤ ទ្រង់ត្រឡឹងប្រដាប់ទាំង៤ ព្រមជាមួយគ្នាក្នុងគ្រា
តែមួយមិនបាន ដូច្នោះព្រះអង្គមិនគួរធ្លាក់ក្នុងអំណាចតណ្ហា ព្រោះ
តណ្ហានេះ កាលចម្រើនឡើងរមែងជាហេតុឱ្យកើតសេចក្តីទុក្ខ និង
ធ្លាក់ក្នុងអបាយភូមិទាំង៤បាន បន្ទាប់ពីនោះមកព្រះពោធិសត្វ ក៏សំដែង
ធម៌ដែលជាគតិដាស់តឿនចិត្តដោយច្រើន អាចធ្វើឱ្យព្រះរាជាធូរស្រាល
សេចក្តីសោកសៅ និងអាការប្រឈួនរហូតដល់ធូរស្រាលបាន ។

រឿងនេះបង្រៀនឱ្យដឹងថា តណ្ហាកាលកើតឡើងជាដំបូងនោះ
ប្រសិនបើមិនព្យាយាមដោះស្រាយ ក៏នាំឱ្យរាលដាលកាន់តែច្រើនឡើង
ហើយក៏ក្លាយទៅជាឧបាទាន នឹងលំបាកលះបង់ ។



២.សម្តែងតន្ត្រាជាបច្ច័យឱ្យកើតទិដ្ឋបាទាន

សេចក្តីត្រេកអរពេញចិត្តក្នុងអារម្មណ៍នោះៗ ជាហេតុឱ្យយល់ ឃើញខុស ដែលមិនទាក់ទងជាមួយសីលព្វតទិដ្ឋិ និង អត្តទិដ្ឋិទាំង ២ កើតឡើងមុន ឈ្មោះថា ទិដ្ឋបាទាន ។

អារម្មណ៍ដែលជាគ្រឿងឱ្យកើតសេចក្តីពេញចិត្តនោះ បានដល់ អារម្មណ៍ខាងក្នុង និង ខាងក្រៅ អារម្មណ៍ខាងក្នុងគឺជាតួរបស់ខ្លួននោះ ឯង សេចក្តីពេញចិត្តរបស់ខ្លួនឯងជាហេតុធ្វើឱ្យទិដ្ឋិកើតឡើងបាន នឹង សេចក្តីពេញចិត្តក្នុងអារម្មណ៍ខាងក្រៅគឺវត្ថុដែលមានជីវិត និងមិនមាន ជីវិតទាំងឡាយនោះ ក៏ជាហេតុឱ្យទិដ្ឋិកើតឡើងបាន តួយ៉ាងដូចជា ព្រះអង្គតិអ្នកគ្រប់គ្រងក្រុងមិចិលា នៅក្នុងដែនវិទេហៈ ព្រះអង្គតិនេះ មានសេចក្តីជឿក្នុងពាក្យនិយាយរបស់សេនាបតីម្នាក់ ឈ្មោះថាអ- លាតៈ សេនាបតីអលាតៈម្នាក់នេះ បានណែនាំឱ្យព្រះអង្គទៅកាន់ សំណាក់របស់អាចារ្យមិច្ឆាទិដ្ឋិម្នាក់ឈ្មោះថា គុណៈ ជាត្រកូលកស្សបៈ ដល់លទ្ធិអាក្រាតកាយ ព្រះអង្គបានសួរបញ្ជាចំពោះអាចារ្យគុណៈ ថា បដិបត្តិអ្វីទើបទៅកើតក្នុងសុគតិបាន អាចារ្យគុណឆ្លើយថា ការធ្វើ កុសលក្តី អកុសលក្តី ឥឡូវនេះមិនបានទទួលផលយ៉ាងណាមួយឡើយ

ការបដិបត្តិចំពោះបិតា មាតា គ្រូអាចារ្យ និងលោកដែលចម្រើនដោយ
 គុណ ក៏មិនបានទទួលផលយ៉ាងណាដូចតែគ្នា ដូច្នេះអ្នកប្រកាន់ខ្លួនថា
 មានបញ្ញានោះពិតណាស់លោកជាមនុស្សល្ងង់ ពេញចិត្តសាងការបរិ-
 ច្ចាគ អ្នកមានបញ្ញា គឺបណ្ឌិតទាំងឡាយនោះពិតជាអ្នកទទួលទាន ផល
 ចុងក្រោយដែលបរិច្ចាគនោះ ក៏មិនបានទទួលផលយ៉ាងច្បាស់នឹងភ្នែក
 ឡើយ ហើយមិនចាំបាច់ត្រូវធ្វើអ្វីទេ កាលមហាកប្បគ្រប់ ៨៤ មហាកប្ប
 ហើយ ចិត្តរបស់សត្វទាំងឡាយ ក៏នឹងស្អាតបរិសុទ្ធទៅឯង នឹងនាំគ្នា
 ចូលដល់ព្រះនិព្វាន ផុតចាកសង្សារវដ្តទាំងអស់ ។

កាលលោកអាចារ្យសម្តែងចប់ហើយ សេនាបតីអលាតៈក៏គាំ
 ទ្រឡើងភ្លាមថា ដែលលោកអាចារ្យពោលដូច្នេះ ជាការត្រឹមត្រូវ
 ណាស់ ព្រោះខ្លួននោះឯងកាលភពមុនខ្ញុំម្ចាស់បានកើតជាអ្នកសម្លាប់
 គោ តែកាលខ្ញុំម្ចាស់ស្លាប់ក៏ធ្លាក់កាន់អបាយហើយត្រឡប់បានមកកើត
 ជាមនុស្សក្នុងជាតិនេះ បានទទួលសុខសប្បាយមានដំណែងជាសេនា-
 បតីដូច្នេះ ទើបសម្តែងឱ្យឃើញថា អកុសលក៏មិនធ្វើឱ្យបានទទួលផល
 យ៉ាងណា សមដូចពាក្យពោលរបស់លោកអាចារ្យ ។

សេនាបតីអលាតៈជាអ្នករលឹកជាតិបាន តែរលឹកបានត្រឹមតែ មួយជាតិប៉ុណ្ណោះ ដូច្នេះទើបមិនអាចដឹងដល់ការប្រព្រឹត្តក្នុងជាតិទី ៣ បាន គឺបានយកផ្កាឈើទៅបូជាព្រះចេតិយដែលតម្កល់ព្រះសាវ្រិក- ធាតុរបស់ព្រះសម្មាសម្ពុទ្ធ តែពេលជិតស្លាប់ក្នុងជាតិនោះ កុសល ដែលបូជាព្រះសាវ្រិកធាតុមិនមានឱកាសឱ្យផល កុសលដទៃៗ ដែល ជាកុសលទាបជាង មានឱកាសឱ្យផលមុន ដូច្នេះទើបឱ្យផលបាន មកកើតជាមនុស្សជាន់ខ្ពស់ ជាសេនាបតីមានសេចក្តីសុខក្នុងបច្ចុ- ប្បន្នជាតិនេះ តែសេនាបតីអលាតៈមិនអាចដឹងដល់រឿងរ៉ាវក្នុងជាតិទី ៣ នោះបាន ទើបយល់ចូលចិត្តថា អកុសលដែលខ្លួនធ្វើទុកក្នុងជាតិទី ២ នោះមិនបានឱ្យផលណាឡើយ ជីវិតរបស់ខ្លួនដែលចំរើនរុងរឿង ក្នុង បច្ចុប្បន្នជាតិនេះ ជាវត្ថុដែលកើតឡើងឯងមិនមែនជាផលរបស់ វត្ថុណា មួយឡើយ ។

ក្នុងខណៈនោះមានបុរសម្នាក់ជាទាសៈ ឈ្មោះ ពីជកៈ ជា អ្នកបដិបត្តិក្នុងសីលជានិច្ច បានអង្គុយស្តាប់ក្នុងទីនោះផង កាលបានឮ លោកអាចារ្យសម្តែងធម៌ ហើយសេនាបតីអលាតៈពោលសសើរព្រម ទាំងសម្តែងរឿងរ៉ាវរបស់ខ្លួនឱ្យស្តាប់ដូច្នេះហើយ ទាសពីជកៈ ក៏ បានស្រែកយំឡើងមួយរំពេច ការសម្តែងធម៌របស់លោកអាចារ្យនោះ

ត្រឹមត្រូវតែម្តង ព្រោះខ្ញុំម្ចាស់ក៏ដូចតែគ្នា កាលជាតិមុនខ្ញុំបានកើត
 ជាក្សត្រីយ៍មានទ្រព្យ ៨០ កោដិ ហើយខ្ញុំក៏បានធ្វើបុណ្យរក្សាសីលជា
 រឿយៗ មិនបានធ្វើទុច្ចរិតណាមួយឡើយ ដល់ពេលខ្ញុំស្លាប់ទៅ កុសល
 ដែលខ្ញុំបានធ្វើនោះក៏មិនឃើញឱ្យផលដល់ខ្ញុំ ឱ្យខ្ញុំបានទទួលសេចក្តីសុខ
 សេចក្តីសប្បាយណាមួយឡើយ ខ្ញុំត្រូវមកកើតជាមនុស្សជាន់ទាបជា
 ទាសៈគេដូច្នេះ តែដូច្នោះក្តី ខ្ញុំម្ចាស់នៅឧស្សាហ៍ធ្វើបុណ្យ រក្សាសីល
 ជានិច្ច មិនបានរលឹកដល់សេចក្តីលំបាក និងវៀរចាកការធ្វើទុច្ចរិតផ្សេងៗ
 ដូចគ្នា កាលខ្ញុំម្ចាស់បានស្តាប់លោកអាចារ្យ និងលោកសេនាបតី
 សម្តែងរឿងរ៉ាវដូច្នេះ ក៏ដឹងបានថាកុសលផ្សេងៗ ដែលខ្ញុំម្ចាស់បាន
 ធ្វើនោះ នឹងមិនបានប្រយោជន៍ទេទេៗ ជាប្រាកដ ព្រោះខ្ញុំម្ចាស់បានធ្វើ
 បុណ្យទុកក្នុងជាតិមុន ក៏មិនឃើញឱ្យផលដល់ខ្ញុំម្ចាស់ ដូច្នេះកុសល
 ដែលខ្ញុំម្ចាស់បានធ្វើឡើងថ្មីក្នុងជាតិនេះ ក៏មិនឱ្យផលក្នុងជាតិខាងមុខ
 ដែរ ដោយហេតុនេះទើបខ្ញុំម្ចាស់ឈប់ជឿថាបុណ្យមាន ។

រឿងរ៉ាវរបស់ទាសពីជកៈ ក៏ប្រព្រឹត្តទៅទំនងដូចគ្នា និងសេនា-
 បតីអលាតៈ គឺទាសពីជកៈនេះ រលឹកជាតិបានត្រឹមតែមួយជាតិមិន
 បានដឹងថា ក្នុងសម័យសាសនារបស់ព្រះកស្សបសម្មាសម្ពុទ្ធអង្គនោះ
 ទាសពីជកៈនេះបានកើតជាអ្នកចិញ្ចឹមគោ ថ្ងៃមួយគោដែលចិញ្ចឹម

នោះបាត់ ក៏ចេញទៅរកក្នុងព្រៃ ខណៈនោះមានសមណៈ១អង្គ
 វង្វេងផ្លូវ មកជួបអ្នកចិញ្ចឹមគោ ទើបសួរផ្លូវនេះទៅណា អ្នកចិញ្ចឹម
 គោនោះក៏មិនបានចាប់អារម្មណ៍ ចំពោះពាក្យសួររបស់ព្រះថេរៈនោះ
 ព្រោះបំណងទៅរកគោឱ្យបានជួបប្រទះប៉ុណ្ណោះព្រះថេរៈទើបសួរបន្ថែម
 ទៀតថា ផ្លូវនេះទៅណាជួយប្រាប់ឱ្យអាត្មាភាពដឹងផង អ្នកចិញ្ចឹមគោ
 ដឹង តែមិនពេញចិត្តប្រាប់ ទើបពោលវាចាត្រគោះបោះបោក ដូច្នេះថា
 ព្រះអង្គនេះមិនស្គាល់កាលៈទេសៈប្រហែលជាត្រកូលទាសាទាសិហើយ
 វាចាដែលពោលហើយ ក៏សម្រេចជាវិចីកម្ម ប៉ុន្តែមិនទាន់ឱ្យផល
 បានកើតមកជាសេដ្ឋីសិន បន្ទាប់មកអកុសលវិចីកម្មដែលធ្លាប់ជេរនោះ
 ទើបមានឱកាសឱ្យផល ដោយហេតុនេះស្លាប់ពីសេដ្ឋីហើយ ទើបបាន
 មកកើតជាអ្នកមានត្រកូលទាប ហើយនឹងត្រូវជាទាសៈរបស់គេ ។

ព្រះអង្គតិ កាលស្តាប់អាចារ្យគុណ សម្តែងរឿងរ៉ាវចប់ហើយ
 ព្រមទាំងបានស្តាប់ប្រវត្តិរបស់សេនាបតីអណាតៈ និងទាសពីជកៈហើយ
 ក៏ពេញព្រះទ័យ នឹងការមិនឃើញប្រយោជន៍ក្នុងការធ្វើល្អ និង
 មិនឃើញទោសរបស់ការធ្វើអាក្រក់ ក្នុងពេលនោះទិដ្ឋីគឺការយល់ខុស
 កើតឡើងដល់ព្រះអង្គតិ ហើយកាលត្រឡប់មកដល់ព្រះរាជវាំងក៏ឈប់
 ធ្វើបុណ្យទាន ហើយបញ្ជាឱ្យគេរើរោងទានចេញ កិច្ចការងារក្នុង

ស្រុកផ្សេងៗ ក៏ប្រគល់ភារៈឱ្យដល់អាមាត្យធ្វើជំនួស ចំណែកព្រះអង្គ
 យកចិត្តទុកដាក់ ក្នុងការសោយកាមគុណផ្សេងៗ តែប៉ុណ្ណោះ មិនថា
 ជាវត្ថុសុចរិត ឬទុច្ចរិតក៏ដោយ ឱ្យតែពេញព្រះទ័យហើយ ក៏នាំស្រី ក្រមុំ
 និងមិនក្រមុំ ក្នុងស្រុកនគរបស់ព្រះអង្គចូលមក ប្រសិនបើពេញចិត្ត
 ហើយ ត្រូវបង្គាប់ឱ្យមកបម្រើខ្លួនដោយប្រការផ្សេងៗ ។ ធ្វើឱ្យប្រជា-
 ជនទាំងឡាយ បានទទួលសេចក្តីក្តៅក្រហាយយ៉ាងក្រៃលែង សូម្បី
 ព្រះរាជធិតាដែលជាអ្នកជ្រះថ្លាក្នុងការធ្វើកុសលរក្សាជានិច្ច បាននិយាយ
 ដាស់តឿនសតិរបស់ព្រះរាជបិតា សូមអង្វរឱ្យឈប់ប្រព្រឹត្តអាក្រក់
 ទៀត ដោយលើកហេតុផលផ្សេងៗ មកឱ្យស្តាប់ ប៉ុន្តែព្រះអង្គតិមិន
 បានជឿទេ តែមកព្រះពោធិសត្វដែលជាព្រហ្មមាននាមថា នារទៈបាន
 និមិត្តជាតាបស ចុះមកទេសនាប្រោសទូន្មានដោយប្រការ ផ្សេងៗ
 ទីបំផុតព្រះអង្គតិ ទើបព្រមលះបង់ទិដ្ឋបាទាននោះបាន ។

រឿងនេះសម្តែងឱ្យឃើញថា តណ្ហាបានដល់សេចក្តីត្រេកអរក្នុង
 កាមគុណារម្មណ៍ជាហេតុឱ្យកើត ទិដ្ឋបាទានបាន ។

៣. សម្តែងតណ្ហាជាបង្ខំយឱ្យកើតសីលពូតុណាន

ការត្រូវការសេចក្តីសុខ គឺឱ្យឆ្លងផុតសេចក្តីទុក្ខក្នុងសង្សារវដ្ត
 ម្យ៉ាង ឬមានសេចក្តីត្រូវការសេចក្តីសុខក្នុងទេវលោកម្យ៉ាង ទាំង២

យ៉ាងនេះ បានឈ្មោះថា តណ្ហា បើតណ្ហាទាំងនេះកើតឡើងក្នុងចិត្តរបស់
អ្នកណាហើយអ្នកនោះ រមែងរកផ្លូវបដិបត្តិខ្លួនដើម្បីឱ្យបានទទួលសេចក្តី
សុខដូចដែលខ្លួនប្រាថ្នាក្នុងការបដិបត្តិខ្លួននេះ បើបានជួបនឹងពួកសប្បុ-
រសដែលជាបណ្ឌិត ឬខ្លួនឯងមានការដឹងក្នុងខ្លួនបដិបត្តិ ដែលត្រឹម-
ត្រូវជាបរិយត្តិសាសនាល្អល្មមហើយ ការបដិបត្តិនោះក៏នឹងដំណើរទៅ
ដោយល្អ មិនខុសផ្លូវដែលបណ្ឌិតទាំងឡាយប្រព្រឹត្ត ប្រសិនបើអ្នកនោះ
មិនបានគប់រកនឹងពួកបណ្ឌិត ឬមិនមានសេចក្តីដឹងក្នុងបរិយត្តិសាសនា
ការបដិបត្តិនោះក៏នឹងនាំទៅកាន់ផ្លូវខុស ដោយវង្វេងយល់ថាជាផ្លូវដែល
ត្រូវមាន២ ផ្លូវ គឺបដិបត្តិទៅក្នុងផ្លូវធ្វើទណ្ឌកម្មរាងកាយរបស់ខ្លួនឱ្យ
បានទទួលសេចក្តីលំបាកផ្សេងៗ ហៅថា អត្តកិលមថានុយោគ ម្យ៉ាង
ឬបដិបត្តិទៅក្នុងផ្លូវទំនុកបម្រុងរាងកាយរបស់ខ្លួន ឱ្យបានទទួលសេចក្តី
សុខផ្សេង ៗ ហៅថា កាមសុខល្លិកានុយោគ ម្យ៉ាង ការបដិបត្តិទាំង
២ ផ្លូវនេះ ក៏សុទ្ធតែជាការបដិបត្តិដែលខុសផ្លូវទាំងអស់ ដែលទទួល
ផលជាសុខតាមដែលខ្លួនប្រាថ្នាទុក ត្រឡប់ឱ្យផលផ្ទុយគ្នា គឺ រមែង
បានទទួលសេចក្តីទុក្ខយ៉ាងក្រៃលែងឡើងថែមទៀត ។

ការបដិបត្តិក្នុងផ្លូវអត្តកិលមថានុយោគនេះ មានច្រើនវិធី ដូច
 ជាការធ្វើទណ្ឌកម្មរាងកាយដោយអត់អាហារ មិនដេកមិនផ្លាស់តិរិយា-
 បថ មិនងូតទឹក ឬដុតរាងកាយដោយដៃកខ្លះ បរិភោគភ្លើងខ្លះ ត្រាំ
 ខ្លួនក្នុងទឹកខ្លះ ដេកលើដៃកគោលខ្លះ ទាំងនេះជាដើមក្តី ឬ បដិបត្តិ
 បដិបត្តិខ្លួនឱ្យដូចសត្វគោ សត្វឆ្កែក្តី ទាំងនេះហៅថា អត្តកិលមថា -
 នុយោគ ទាំងអស់ ។

ក្នុងទីនេះ ដែលឈ្មោះថា សីលព្វតុបាទាន នោះ បានដល់
 ការបដិបត្តិខ្លួនក្នុងផ្លូវអត្តកិលមថានុយោគ ដោយវិធីប្រព្រឹត្តខ្លួនឱ្យដូច
 គោ ដូចឆ្កែ ការបដិបត្តិខ្លួនប្រភេទនេះ ក៏ជាផលដែលទាក់ទងមក
 ពិតណាស់ជាហេតុនោះឯង ។

ក្នុងរឿងដែលលើកឡើងសម្តែងទុកក្នុង កុក្ករោវាទសូត្រ នៃ
 មជ្ឈិមបណ្ណាសក ព្រះបាលីថា មានបរិព្វាជក ២ នាក់ ម្នាក់ឈ្មោះ
 បុណ្ណៈ ហើយម្នាក់ទៀតឈ្មោះ សេនីយៈ ទាំងពីរនាក់នេះត្រូវការ
 សេចក្តីសុខក្នុងទេវលោក ចង់បានជាទេវតាដែលមានអំណាច ទើបនាំ
 គ្នាបដិបត្តិខ្លួនដូចសត្វគោ សត្វសុនខ ដោយយល់ថា ប្រព្រឹត្តដូច្នេះ
 ហើយនឹងធ្វើឱ្យកិលេសផ្សេងៗមិនកើត និងអកុសលធម៌ចាស់ក៏បាត់ទៅ
 បាន បុណ្ណបរិព្វាជកបដិបត្តិខ្លួនដូចឆ្កែ សេនីយបរិព្វាជក បដិបត្តិខ្លួនដូច

គោ បដិបត្តិដូច្នេះឡើយ ១ តមកទាំង ២ នាក់នេះ កើតមានសេចក្តី
សង្ស័យក្នុងឧបដិបត្តិរបស់ខ្លួនថា ការបដិបត្តិ អ្នកណាមួយជាអ្នកណា
ឈ្មោះប្រកែកគ្នាមិនត្រូវគ្នា ទីបំផុតនាំគ្នាទៅគាល់ព្រះសម្មាសម្ពុទ្ធទូល
រឿងនោះឱ្យព្រះអង្គទ្រង់ព្រះសណ្តាប់ ហើយទូលសួរថា ការបដិបត្តិ
របស់ខ្ញុំទាំង២នេះ មានអានិសង្សយ៉ាងណាខ្លះ បដិបត្តិដូចសុនខល្ល
ជាងបដិបត្តិដូចគោ ឬបដិបត្តិដូចគោល្លជាងបដិបត្តិដូចសុនខ ហើយខ្ញុំ
ម្ចាស់ទាំង២ កាលស្លាប់ពីជាតិនេះទៅហើយនឹងទៅកើតទីណា កាល
ព្រះសម្មាសម្ពុទ្ធបានទ្រង់សណ្តាប់ហើយ ព្រះអង្គក៏ហាម បរិព្វាជកទាំង
២ ថាកុំសួរដូច្នេះឡើយ ទ្រង់ហាមដូច្នេះរហូតដល់ទៅ៣ដង តែបរិ-
ព្វាជកទាំង២ ក៏មិនព្រមស្ងាត់ នៅទូលសួរដដែលទៀតជាតម្រប់ ៤ ដង
ព្រះអង្គទើបត្រាស់ថា "ម្ចាស់បរិព្វាជក អ្នកដែលបដិបត្តិខ្លួនដូច
សុនខគ្រប់យ៉ាងនោះ កាលបើស្លាប់ហើយក៏នឹងទៅកើត ជាឆ្កែពិត
ប្រាកដ ហើយអ្នកដែលបដិបត្តិខ្លួនដូចគោគ្រប់វត្ថុគ្រប់យ៉ាង នោះ
កាលស្លាប់ហើយ ក៏នឹងទៅកើតជាគោពិតប្រាកដដូចគ្នា ហើយប្រសិន
បើថា អ្នកនោះដែលបដិបត្តិដូច្នេះមានសេចក្តីយល់ថា ការបដិ-
បត្តិខ្លួននោះនឹងជាហេតុឱ្យបានទទួលផលឱ្យទៅកើតក្នុងទេវលោក ជា
ទេវតាដែលមានអំណាចយ៉ាងនេះ ហើយក៏ចាត់ថា ការយល់ឃើញ
ជាមិច្ឆាទិដ្ឋិ ដូច្នេះកាលស្លាប់នឹងត្រូវទៅសោយទុក្ខក្នុងនរកជាមុន

កាលផុតពីនរកហើយ ទើបមកកើតជាសត្វតិរច្ឆានម្តងទៀត” កាល
 ព្រះសម្មាសម្ពុទ្ធសម្តែងចប់ហើយ បរិព្វាជកទាំង ២ ក៏ស្រែកឡើងភ្លាម
 ដោយសេចក្តីខូចចិត្ត ដែលខ្លួនបានវង្វេងប្រព្រឹត្តខុសអស់ពេលដ៏យូរ
 បន្ទាប់ពីនោះ ព្រះដ៏មានព្រះភាគទ្រង់សម្តែងធម៌ទេសនាឱ្យបរិព្វាជក
 ទាំង ២ ស្តាប់ កាលទ្រង់សម្តែងចប់ហើយ បុណ្ណបរិព្វាជកពោលពាក្យ
 ដល់នូវត្រៃសរណគមន៍ជាទីពឹងទីរលឹក លះចោលនូវលទ្ធិចាស់ក៏ចូល
 ជាពុទ្ធសាសនិកជនចាប់ពីពេលនោះមក ចំណែកសេនីយៈបរិព្វាជកនោះ
 ក៏សូមបញ្ចេញក្នុងព្រះពុទ្ធសាសនា ហើយបានបំពេញវិបស្សនាកម្មដ្ឋាន
 ក៏បានសម្រេចជាព្រះអរហន្តក្នុងកាលតមក ។

រឿងនេះសម្តែងឱ្យឃើញថា តណ្ហាបានដល់សេចក្តីត្រូវការឱ្យ
 បានទទួលសេចក្តីសុខក្នុងជាតិមុខ ជាហេតុឱ្យកើតសីលព្វតុបទាន គឺ
 បដិបត្តិខុសពីផ្លូវដូចដែលបានសម្តែងមកនេះ ។

៤. សម្តែងតណ្ហាជាបច្ច័យនាំឱ្យអត្តវាទុណទានកើត

តាមធម្មតាមនុស្សយើងមានការឃើញ ការឮ ការដឹងក្លិន
 ការដឹងរស ការដឹងសម្ផស្ស ដូច្នោះ នឹងត្រូវប្រកបដោយហេតុ ដោយ
 បច្ច័យតាមសមគួរ ដូចជាការឃើញ គឺចក្ខុទ្ធារិយិនឹងកើតឡើងបាន
 នោះ ក៏ត្រូវអាស្រ័យមានហេតុមានបច្ច័យតាមសមគួរ គឺ៖

១. មានចក្ខុបសាទ គឺ មានភ្នែកល្អ

២. មានរូបារម្មណ៍ គឺ មានពណ៌ផ្សេង ៗ

៣. មានអាណាគៈ គឺ ពន្លឺ

៤. មានមនសិការ គឺ ការតាំងចិត្ត

បើគ្រប់បច្ច័យ ៤ យ៉ាងនេះហើយ ចក្ខុទ្វារវិចីក៏កើតឡើង
ហើយតមកក៏ត្រូវមានមនោទ្វារវិចីចិត្តកើតឡើងទៀត ៤ វិចី គឺ:

១. វិចីដែលទទួលអារម្មណ៍ពីចក្ខុទ្វារវិចី ឈ្មោះថា **អតីតគ្គហនវិចី**

២. វិចីដែលទទួលរូបារម្មណ៍ពីអតីតគ្គហនវិចី ឈ្មោះថា **សមូហគ្គហនវិចី**

៣. វិចីដែលដឹងរូបរាងសណ្ឋាន របស់រូបារម្មណ៍នោះ ៗ ឈ្មោះថា
អត្ថគ្គហនវិចី

៤. ជាវិចីដែលដឹងឈ្មោះ របស់រូបារម្មណ៍នោះៗឈ្មោះថា **នាមគ្គ-
ហនវិចី**

បើមនោទ្វារវិចីចិត្តកើតឡើងគ្រប់ ៤ យ៉ាងនេះហើយ អ្នក
ដែលឃើញនោះក៏ដឹងភ្លាមថាជា វត្ថុនោះវត្ថុនេះ ការបានឮជាដើម ក៏
ប្រព្រឹត្តទៅដូចគ្នា ។

ដែលបានអធិប្បាយមកនេះ សម្តែងឱ្យឃើញថា វត្ថុ
គ្រប់យ៉ាងដែលប្រព្រឹត្តទៅក្នុងលោកនេះ ក្រៅពីរូបនិងនាមហើយ ក៏
មិនមានអ្វីផ្សេងទៀត ហើយក្នុងការឃើញដូចពោលហើយនោះ អ្នក
ឃើញក៏មិនមែនផ្សេង គឺរូបនិងនាមនោះឯងជាអ្នកឃើញ គឺ :

ចក្ខុបសាទ ជាមួយ ចក្ខុទ្វារវិថី រហូតដល់ហទយៈវត្ថុ ជាមួយមនោ-
ទ្វារវិថីទាំង ២ ប៉ុណ្ណោះ ជាអ្នកដឹង ជាអ្នកឃើញ ជាអ្នកឮ ជាសភាព
អនត្តៈពិតៗ មិនមែនជាអត្តៈ គឺមិនមែនយើងឃើញ អ្នកនោះឃើញ
អ្នកនេះឃើញ ។

ក្នុងឥរិយាបថផ្សេងៗ ដូចជា ដេក ដើរ ឈរ អង្គុយ និង
ការផ្លាស់ប្តូរក្នុងឥរិយាបថផ្សេងៗ ដែលសម្រេចកិច្ចបាននោះ ក៏ត្រូវ
អាស្រ័យហេតុបច្ច័យដូចគ្នា ដូចជាក្នុងការដើរដែលសម្រេច បាននោះ
ត្រូវមានបច្ច័យ ៤ យ៉ាង គឺ ៖

- ១. ត្រូវមានការតាំងចិត្តដើរ
- ២. ត្រូវមានចិត្តជាអ្នកបញ្ជា
- ៣. ត្រូវមានចិត្តជួរវាយោធាតុកើតឡើង
- ៤. ត្រូវមានជើងល្អ

កាលបើគ្រប់ ៤ យ៉ាងនេះហើយ ការដើរក៏សម្រេចបាន ហើយ
អ្នកដែលកំពុងដើរនោះ កាលបើនិយាយតាមសភាវៈ អ្នកដើរ បានដល់
ចិត្ត ចេតសិក ជាអ្នកមានការតាំងចិត្តដើរ ហើយអ្នកបញ្ជា ចិត្តជួរវាយោ
ធាតុដែលនៅក្នុងរាងកាយនោះ ជាអ្នកជំរុញ បរិវិធាតុ គឺរាងកាយ
ជាអ្នកដើរ ហើយសន្មតថា យើងដើរ បុគ្គល”ក”ដើរ បុគ្គល”ខ”ដើរ ដូច្នេះ
ជាដើម សេចក្តីពិតនោះ យើងឬសត្វបុគ្គល ដែលអាចដើរទៅបាន
នោះមិនមាន មានតែរូបជាមួយនាមប៉ុណ្ណោះ ។

ក្នុងឥរិយាបថផ្សេងៗ ក៏ប្រព្រឹត្តទៅក្នុងទំនងដូចគ្នា ។

សូម្បីការឃើញ ការឮ ជាដើមទាំងនេះ នឹងប្រព្រឹត្តទៅតាម
ហេតុបច្ច័យ មិនមានបុគ្គលណាចាត់ចែងក៏ពិត តែធម្មតាសត្វទាំងឡាយ
នោះ បើមានការឃើញ ការឮ កើតឡើងហើយ បើអារម្មណ៍ដែលបាន
ឃើញ បានឮ ជាដើមនោះ ជាអារម្មណ៍ដែលល្អ ក៏ពេញចិត្តឡើង
ហៅថា លោភៈ ឬតណ្ហាកើតឡើងហើយដល់អ្នកនោះ បើអារម្មណ៍
ដែលបានឃើញ បានឮ ជាដើមនោះ ជាអារម្មណ៍មិនល្អ ក៏កើត
សេចក្តីមិនចូលចិត្តឡើង ហៅថា ទោសៈកើតឡើងហើយដល់អ្នកនោះ
តែអារម្មណ៍ដែលជាហេតុឱ្យទោសៈកើតឡើង មិនជាហេតុក្នុងការប្រ-
កាន់មាំ ចិត្តរបស់សត្វទាំងឡាយ ដែលធ្វើឱ្យមានឧបាទានកើតឡើង
បានទេ ចំណែកអារម្មណ៍ដែលជាហេតុឱ្យលោភៈកើតឡើងនោះ រមែង
មានអំណាចចងចិត្តសត្វទាំងឡាយ ឱ្យកើតឧបាទានប្រកាន់មាំឡើង
បាន ពោលគឺកាល បានឃើញ ឬបានឮអារម្មណ៍ដែលជាទីចូលចិត្ត
ពេញចិត្តឡើយៗ ក៏ធ្វើឱ្យចិត្តអ្នកនោះ ប្រកាន់អារម្មណ៍នោះៗ ទុក
មិនព្រមលែង ការប្រកាន់អារម្មណ៍ទុកមិនព្រមលែងដូច្នេះ ហៅថា
ជាឧបាទាន ហើយក្នុងវេលា ជាមួយគ្នានោះ អ្នកដែលយល់ខុសក្នុងខន្ធ
៥ ដែលកើតឡើង ក្នុងខណៈឃើញ ខណៈបានឮជាដើមនោះថា
យើងឃើញ យើងឮ យើងគិត យើងនិយាយ យើងបរិភោគ

យើងអង្គុយ យើងដេក យើងដើរ ដូច្នេះជាដើម ចាត់ជាអត្ថវាទុបាទាន
កើតឡើង ក៏ព្រោះអាស្រ័យតណ្ហាជាហេតុ ដូចមានរឿងដែលជា
ឧទាហរណ៍ថា

ក្នុងក្រុងវេសាលី មាននិគ្រន្តម្នាក់ឈ្មោះថាសច្ចកៈអគ្គិវេសន
គោត្រ និគ្រន្តម្នាក់នេះ បានយកផែនដៃកមកចងព័ទ្ធត្រង់ពោះជានិច្ច
ព្រោះ មានការយល់ឃើញថា ខ្លួនជាអ្នកមានបញ្ញាច្រើន បើមិនយក
ផែនដៃកមកចង ដើម្បីរក្សាបញ្ញាទុកទេ ពោះរបស់ខ្លួននឹងត្រូវបែក
ជាចំណែក សច្ចកៈនិគ្រន្តម្នាក់នេះប្រកាសខ្លួនថា "មិនថាអ្នកណាម្នាក់
អាចារ្យណាម្នាក់ក៏ដោយ បើមកពោលវាទៈជាមួយយើងហើយ អ្នក
នោះ នឹងត្រូវមានអាការៈតក់ស្លុតញ័រខ្លួនញាក់សាច់ កុំថាតែមនុស្ស
ឡើយ សូម្បីតែអ្នកតារក្សាដើមឈើ ប្រសិនបើយើងពោលវាចាហើយ
អ្នកនោះនឹងត្រូវកើតអាការៈញ័រដូចគ្នា សច្ចកៈនិគ្រន្តប្រកាសដូច្នេះជា-
និច្ច សេចក្តីពិតក្នុងវេលានោះ អ្នកដែលតាំងខ្លួនជា អាចារ្យផ្សេងៗ
ក៏មិនអាចនឹងតបតវាទៈជាមួយសច្ចកៈនិគ្រន្តបានទេ ដោយហេតុនេះ
ទើបធ្វើឱ្យសច្ចកៈនិគ្រន្ត មានសេចក្តីតម្កើងខ្លួន ខ្លាំងឡើង ។

តមកថ្ងៃមួយ សច្ចកៈនិគ្រន្តបានឮថា ព្រះសមណគោតមសម្មា-
សម្ពុទ្ធទ្រង់ទេសនាថា សត្វទាំងឡាយនេះសុទ្ធតែមានខន្ធ ៥ ទាំងអស់
ហើយមានសេចក្តីកើតរលត់ជានិច្ច ព្រោះហេតុនោះ ទើបជាអនិច្ចៈ

មិនទៀង ជាទុក្ខ មិនតាំងនៅបានជាអនត្តាពិតៗ រកតួខ្លួនជាម្ចាស់
 របស់មិនមាន ដូច្នោះ សត្វទាំងឡាយកុំយល់ខុសក្នុងរាងកាយរបស់
 ខ្លួនថាជាយើង ជាគេ ជាស្រី ជាប្រុស សច្ចកៈនិគ្រន្តបានឮដំណឹង
 ដូច្នេះហើយ ក៏នឹកចង់ទៅគាល់នឹងលើកវាទះជាមួយព្រះសម្មាសម្ពុទ្ធ
 ទើបបបួលពួកក្សត្រលិច្ឆវី ៥០០ អង្គឱ្យទៅជាមួយផងហើយនិយាយ
 អួតចំពោះក្សត្រលិច្ឆវីទាំងនោះថា សូមឱ្យពួកលោកចាំមើល យើង
 នឹងធ្វើឱ្យព្រះសមណគោតមស្តុតខ្លាចចំពោះវាទះរបស់យើង ឱ្យដូចពពែ
 ដែលចាប់ត្រង់កដូច្នោះ ហើយសច្ចកៈនិគ្រន្តព្រមទាំងក្សត្រលិច្ឆវី ៥០០
 អង្គ ក៏នាំគ្នាទៅគាល់ព្រះសម្មាសម្ពុទ្ធ ទូលសូមអនុញ្ញាតហើយ សច្ចកៈ-
 និគ្រន្តទូលសួរឡើងថា “បពិត្រព្រះសមណគោតមដ៏ចម្រើន លោកអប្បរិ
 សាវ័ក របស់លោកដោយធម៌យ៉ាងណា” ទើបព្រះអង្គទ្រង់តបថា
 “យើងអប្បរិសាវ័ក របស់យើងដោយធម៌ គឺខន្ធ ៥ ដែលប្រាកដជាសត្វ
 ទាំងឡាយនោះ សុទ្ធតែជាអនិច្ចំ ទុក្ខំ អនត្តា គឺមិនទៀង ជាទុក្ខ
 មិនបាននៅក្នុងអំណាចបង្គាប់បញ្ជារបស់អ្នកណា មិនមែនតួខ្លួន យើង
 គេ ដូច្នេះ” ។

សច្ចកៈនិគ្រន្តនិយាយឡើងថា “បពិត្រព្រះសមណគោតម
 ដ៏ចម្រើន ធម្មតាពូជផ្លែឈើផ្សេងៗ ដែលនឹងចម្រើនលូតលាស់ឡើង
 បាន ក៏ត្រូវអាស្រ័យផែនដីយ៉ាងណា សត្វទាំងឡាយអាស្រ័យខន្ធ ៥

ហើយ ក៏រមែងបានសោយសេចក្តីសុខខ្លះ ទុក្ខខ្លះ ធ្វើកុសលខ្លះ អកុសលខ្លះ ស្វែងរកសេចក្តីសុខក្នុងមគ្គខ្លះ ផលខ្លះ ហើយក្នុង ចន្លោះដែលនៅមានជីវិតនោះ អត្តាត្ថខ្លួនក៏នៅមាន ព្រោះហេតុនោះ ក្នុងការដែលព្រះសមណគោតមសម្តែងថា សព្វ ធម្មា អនត្តា នោះត្រូវយ៉ាងណា” ។

ទើបព្រះពុទ្ធទ្រង់ត្រាស់តបថា “ក្នុងការដែលអ្នកពោលដូច្នេះ មានន័យថា លោកមានសេចក្តីយល់ឃើញថា ខន្ធ ៥ នោះ ជាតួខ្លួនរបស់ យើង ដូច្នេះមិនមែនឬ?” សច្ចកៈទូលតបថា “ការយល់ឃើញបែបនេះ មិនមែនតែខ្ញុំព្រះអង្គម្នាក់នោះទេ សូម្បីពួកអ្នកដែលអង្គុយនៅទីនេះ ក៏ មានការយល់ឃើញដូច្នេះដែរ” ទើបព្រះសម្មាសម្ពុទ្ធទ្រង់ត្រាស់ថា “អ្នក មិនត្រូវលើកយកអ្នកផ្សេងចូលមកអោយទេ តថាគតចង់ដឹង ការ យល់ឃើញរបស់អ្នកតែម្នាក់ប៉ុណ្ណោះ” សច្ចកៈនិគ្រន្តទូលថា “ពិត ខ្ញុំព្រះ អង្គមានការយល់ឃើញដូច្នេះ” ទើបព្រះអង្គត្រាស់ថា “បើអ្នកមាន សេចក្តីយល់ឃើញដូច្នេះ តថាគតចង់សួរថា ធម្មតាអ្នកដែលជាក្សត្រ នោះ មានអំណាចជាឥស្សរៈក្នុងប្រទេសរបស់ខ្លួនថា អ្នកដែលគួរតិះដៀល ក៏តិះដៀល អ្នកដែលគួរសរសើរក៏សរសើរបាន អ្នកដែលគួរសម្លាប់ ក៏សម្លាប់បាន អ្នកដែលគួរដេញក៏ដេញបាន ដូច្នេះឬ?” សច្ចកៈនិគ្រន្ត ឆ្លើយថា “ត្រូវហើយ” ទើបព្រះអង្គត្រាស់សួរថា “បើដូច្នេះ

អ្នកអាចទទួលបានទេថា អ្នកមានឥស្សរៈក្នុងរាងកាយរបស់អ្នក អ្នក
អាចបញ្ជាឱ្យរូបរាងដែលមិនស្អាត ឱ្យស្អាត ឬបង្គាប់មិនឱ្យសក់ស្កូវ
ធ្វើញបាក់ ស្បែកជ្រួញ ឱ្យមានរូបរាង ដូចជាកំលោះៗ អាយុ ១៦ ដូច្នេះ
បានឬទេ ?” ។

សច្ចៈនិគ្រន្ត កាលបានឮពាក្យសួររបស់ព្រះសម្មាសម្ពុទ្ធដូច្នេះ
ក៏គិតក្នុងចិត្តថា “បើយើងឆ្លើយថា អាចគ្រប់គ្រងរាងកាយឱ្យប្រព្រឹត្ត
ទៅតាមសេចក្តីពេញចិត្តរបស់យើងបាន ពួកក្សត្រលិច្ឆរីក៏នាំគ្នាស្រែក
សូមឱ្យយើងបង្គាប់រាងកាយរបស់យើងដែលមិនស្អាត ឱ្យត្រឡប់ជា
ស្រស់ស្អាតឡើង យើងនឹងធ្លាក់ឋានៈដែលលំបាកៗ តែបើយើងឆ្លើយថា
មិនអាចនឹងបង្គាប់បញ្ជាឱ្យរាងកាយរបស់យើង ប្រព្រឹត្តទៅតាមសេចក្តី
ប្រាថ្នាបានដូច្នេះហើយ ក៏ត្រូវទទួលការរាប់រងពាក្យរបស់ព្រះសម-
ណគោតមដែលថា “សព្វ ធម្មា អនត្តា” ហើយព្រះ
សមណគោតមនឹងឈ្នះយើងពិតប្រាកដ សច្ចៈគិតទៅគិតមកហើយ
ក៏និយាយមិនចេញ ទើបនៅស្ងៀមព្រងើយ ទើបព្រះសម្មាសម្ពុទ្ធទ្រង់
ដាស់តឿនថា “ហេតុអ្វីអ្នកនៅស្ងៀម សូមដោះស្រាយវាទៈរបស់
តថាគត” សច្ចៈក៏នៅស្ងៀមនិយាយមិនចេញ ។

ក្នុងវេលានោះសក្កទេវវាជក៏និមិត្តកាយជាយក្ស មានដៃកាន់ដំបង
ដៃកចូលមកកន្លែងសច្ចៈ លើកដំបងឡើងបំរុងនឹងវាយ ហើយពោល

ថា “សច្ចកៈ ព្រះតថាគតសួរអ្នក ហេតុអ្វីអ្នកនៅស្ងៀមមិនឆ្លើយ បើ
អ្នកមិនឆ្លើយ យើងនឹងវាយអ្នកដោយដំបងនេះ ឱ្យក្បាលរបស់អ្នកបែក
ជា ៧ ចំណែក ឥឡូវនេះ” វេលាដែលព្រះឥន្ទនិមិត្តជាយក្សចូលមក
និយាយជាមួយសច្ចកៈនោះ អ្នកផ្សេងៗ នៅឯទីនោះមិនមានអ្នកណា
មើលឃើញ មានតែព្រះសម្មាសម្ពុទ្ធជាម្ចាស់ និងសច្ចកៈប៉ុណ្ណោះ ដែល
មើលឃើញ កាលសច្ចកៈឃើញដូច្នោះហើយ ក៏មិនអាចនៅស្ងៀមបាន
ក៏ឆ្លើយថា “ខ្ញុំម្ចាស់នឹងដោះស្រាយវាទេរបស់ព្រះតថាគតឥឡូវនេះ”
ព្រះសម្មាសម្ពុទ្ធជាម្ចាស់ព្រះអង្គសួរទៀតថា “សច្ចកៈ រូបរបស់អ្នក
ដែលអ្នកមានឥស្សរៈនោះមិនស្អាត មិនស្រស់ អ្នកនឹងបង្គាប់បញ្ជា
ឱ្យស្រស់ស្អាតដូចរូបរបស់ពួកក្សត្រតិច្ឆវីនោះ ឱ្យប្រព្រឹត្តទៅបានឬ?”
សច្ចកៈបានទូលឆ្លើយថា “បង្គាប់បញ្ជាឱ្យប្រព្រឹត្តទៅដូច្នោះមិនបានទេ”
ព្រះសម្មាសម្ពុទ្ធត្រាស់ថា “សច្ចកៈអ្នកចូលប្រយ័ត្នពាក្យដោះស្រាយ
របស់អ្នកឱ្យល្អ ពាក្យនិយាយរបស់អ្នកខាងដើម និងខាងចុងផ្ទុយគ្នា”
ហើយព្រះអង្គសួរទៀតថា “រូបរាងរបស់អ្នក ដែលជាឥស្សរៈនោះ
អ្នកនឹងបង្គាប់ឱ្យប្តូរផ្លាស់ទៅតាមសេចក្តីប្រាថ្នារបស់អ្នកបានឬទេ?” ។
សច្ចកៈបានទូលថា “រូបរាងរបស់ខ្ញុំព្រះអង្គមិនអាចបង្គាប់ឱ្យប្រព្រឹត្ត
តាមសេចក្តីពេញចិត្តបានទេ” ព្រះសម្មាសម្ពុទ្ធទ្រង់សួរទៀតថា “មាន

មនុស្សម្នាក់កំពុងបានទទួលសេចក្តីលំបាកកាយ លំបាកចិត្តតែអ្នកនោះ
ឃើញថា សេចក្តីលំបាកនេះជាតួខ្លួន ជាយើង កាលយល់ឃើញយ៉ាង
នេះហើយ សេចក្តីលំបាកនោះនឹងបាត់ទៅបានឬទេ” សច្ចកៈទូលឆ្លើយ
ថា “មិនបាត់ទេ” ព្រះសម្មាសម្ពុទ្ធទ្រង់ត្រាស់សួរទៀតថា “ខន្ធ ៥ ដែលជា
ទុក្ខនោះ អ្នកកំពុងប្រកាន់យកថា ជាខ្លួន ជាយើង ជាគេ ដូច្នេះមិនមែន
ឬ?” សច្ចកៈទូលឆ្លើយថា “មែនហើយ ខ្ញុំព្រះអង្គប្រកាន់ដូច្នោះ”
ព្រះសម្មាសម្ពុទ្ធទ្រង់សួរទៀតថា “បុគ្គលដែលស្វែងរកខ្លឹមឈើ តែទៅ
កាត់ដើមចេកបកចេញដើម្បីរកខ្លឹម រកយ៉ាងណាក៏មិនជួបព្រោះដើម
ចេកនោះ ជាដើមឈើដែលរកប្រយោជន៍មិនបាន ហើយទីបំផុតក៏
មិនបានអ្វីជាខ្លឹមសារ ចំណុចនេះយ៉ាងណា វាទះរបស់អ្នកក៏ដូច្នោះដែរ ។
ពេលដែលអ្នកពោលប្រកាន់មាំថាខន្ធ ៥ នេះ មានតួខ្លួនជាខ្លឹមសារ
តែកាលបើអ្នក(សច្ចកៈ) បានដឹងក្នុងខន្ធ៥ល្មមប្រមាណ មានតថាគត
ជាដើម សួរទៅសួរមកហើយ ក៏ឃើញបានថាវាទះរបស់អ្នកមិនមាន
អ្វីជាខ្លឹមសារបានឡើយ ហើយតាមដែលអ្នកធ្លាប់បានពោលថា
មិនថាអ្នកណាក៏ដោយ ដែលយើងបាននឹងលើកវាទះជាមួយអ្នកនោះ
នឹងត្រូវមានអាការៈតក់ស្លុត ភិតភ័យ បែកញើសហូរចេញមក ឥឡូវ
នេះ តថាគតជាអ្នកលើកវាទះជាមួយអ្នក តែតថាគតក៏មិនឃើញមាន

ញើសហូរមក អ្នកឯងត្រឡប់ជាអ្នកមានញើសហូរមក” សច្ចកៈក៏មិន
អាចលើកបញ្ជាក់យ៉ាងណាបាន អង្គុយឱនមុខចុះស្ងៀម ក្នុងទីនោះ!
ក្នុងទីបំផុតសច្ចកៈនិគ្រន្ត ក៏បានទូលអាវាធនាព្រះសម្មាសម្ពុទ្ធ ព្រម
ដោយសារក ឱ្យទៅទទួលចង្កាន់នៅសំណាក់ របស់ខ្លួននៅថ្ងៃស្អែក ។

រឿងនេះសម្តែងឱ្យឃើញថា តណ្ហាជាហេតុឱ្យអត្តវាទុបាទាន
កើត ដូចសច្ចកៈនិគ្រន្តអ្នកមានការពេញចិត្តក្នុងខន្ធ៥ របស់ខ្លួន
ជាហេតុឱ្យកើតសេចក្តីយល់ឃើញខុសក្នុងខន្ធ ៥ របស់ខ្លួន ជាអត្តវាទុ-
បាទាន ដូចដែលបានសម្តែងមកនេះ ។

លក្ខណវិនិច្ឆ័យរបស់ ឧបាទាន

- ១. គហណលក្ខណំ មានការប្រកាន់មាំជាលក្ខណៈ
- ២. អមុព្ភនរសំ មានការមិនលែងជាកិច្ច
- ៣. តណ្ហាទឡត្តទិដ្ឋិបច្ចុប្បទដ្ឋានំ មានតណ្ហាដែលមានកម្លាំង
យ៉ាងមាំ និងមានសេចក្តីយល់ខុស ជាអាការប្រាកដ
- ៤. តណ្ហាបទដ្ឋានំ មានតណ្ហាជាហេតុជិត



សន្តោសបច្ច័យ ២៤ ចូលក្នុងបទថា
តណ្ហាប្បច្ចយា ឧបាទានំ

១.តណ្ហាដែលកើតមុនៗ ជាបច្ច័យជួយឧបការៈដល់កាមុបាទាន ដែលកើតក្រោយៗនោះ បានដោយអំណាចបច្ច័យ ១ គឺ បកតូបនិស្សយបច្ច័យ ។

២.តណ្ហាដែលកើតមុនៗ ជាបច្ច័យជួយឧបការៈដល់ទិដ្ឋប្បា- បាទាន សីលព្វតុបាទាន អត្តវាទុបាទាន ដែលកើតព្រមគ្នាជាមួយខ្លួន នោះបានដោយអំណាចបច្ច័យ ៧ គឺ ៖

១.ហេតុប្បច្ច័យ ២.សហជាតប្បច្ច័យ ៣.អញ្ញមញ្ញប្បច្ច័យ
៤.សហជាតនិស្សយប្បច្ច័យ ៥. សម្បយុត្តប្បច្ច័យ ៦.សហជាត- តិប្បច្ច័យ ៧.សហជាតអវិគតប្បច្ច័យ ។

៣.តណ្ហាដែលកើតមុនៗ ជាបច្ច័យជួយឧបការៈដល់ឧបាទាន ៣ (វៀរកាមុបាទាន) ដែលកើតក្រោយៗនោះ បានដោយអំណាច បច្ច័យ ១ គឺ បកតូបនិស្សយប្បច្ច័យ ។

ចប់ តណ្ហាប្បច្ចយា ឧបាទានំ



៩-ឧបាទានបុគ្គល តថា សម្មាសម្ពុទ្ធិ

ភព រមែងប្រាកដកើតឡើងព្រោះអាស្រ័យ ឧបាទាន ជាហេតុ
ឧបាទាន ដែលជាហេតុឱ្យកើតភព បានដល់ ឧបាទាន ៤ មាន
កាមុបាទាន ជាដើមដូចដែលបានសម្តែងហើយនោះឯង ។

តថៈ មាណ ២ យ៉ាង

១.កម្មភវៈ ការតាក់តែងដែលធ្វើឱ្យផលកើតឡើង បានដល់
អកុសលចេតនា ១២ លោកិយកុសលចេតនា ១៧ រួមចេតនា ២៩ ។

២.ឧបត្តិភវៈ ផលដែលកើតឡើងក្នុងភពនោះៗ ដោយអាស្រ័យ
កម្មភវៈ បានដល់ លោកិយវិបាកចិត្ត ៣២ ចេតសិក ៣៥ កម្មជួរ ២០ ។

កាលបើពោលដោយបុគ្គលាធិដ្ឋាន កម្មភវៈ បានដល់ការធ្វើដោយ
កាយ វាចា ចិត្ត ក្នុងវត្ថុដែលល្អ និងមិនល្អរបស់បុគ្គលទូទៅ
(វៀរព្រះអរហន្ត) ។

ឧប្បត្តិភវៈ បានដល់ សត្វទាំងឡាយដែលនៅក្នុងភូមិ ៣១
ព្រមទាំងការឃើញ ការឮ ការដឹងក្លិន ការដឹងរស ជាដើម ។

វចនត្ថៈរបស់ពាក្យថា តថៈ

១.ភវតិ ឯកស្វាតិ - ភវោ ផលរមែងកើតឡើងដោយអាស្រ័យ
កម្មនោះ ព្រោះហេតុនោះ កម្មដែលជាហេតុរបស់ផលនោះ ទើបឈ្មោះ
ថា កម្មភវៈ ។

២.កម្មមេវ ភវោ = កម្មភវោ កម្មនោះឯងជាហេតុឱ្យកើតផល
ព្រោះហេតុនោះ ទើបឈ្មោះថា កម្មភវ បានដល់ អកុសលចេតនា ១២
លោកិយកុសលចេតនា ១៧ ។

៣.ឧបជ្ជតីតិ = ឧប្បត្តិ ធម្មជាតិណាដែលមែងចូលទៅកើតក្នុងភពថ្មី
ព្រោះហេតុនោះ ធម្មជាតិនោះ ឈ្មោះថា ឧប្បត្តិ ។

៤.ភវតីតិ = ភវោ ធម្មជាតិណាបានកើតឡើងព្រោះអាស្រ័យកម្ម
ព្រោះហេតុនោះ ធម្មជាតិនោះឈ្មោះថា ភវៈ ។

៥.ឧប្បត្តិ ច សា ភវោ ចាតិ = ឧប្បត្តិភវោ ធម្មជាតិណាចូល
ទៅកើតក្នុងភពថ្មីផងបានកើតឡើងព្រោះអាស្រ័យកម្មផង ព្រោះហេតុ
នោះធម្មជាតិនោះទើបឈ្មោះថា ឧប្បត្តិ បានដល់ លោកិយវិបាកចិត្ត
៣២ ចេតសិក ៣៥ និងកម្មជួររូប ២០ ។

ចែកកម្មភវៈដោយទ្វារ

កម្មភវៈនេះ បើចែកដោយទ្វារមាន ៣ គឺ៖

១.កម្មភវៈដែលកើតផ្លូវកាយ ឈ្មោះថាកាយកម្ម បានដល់ អកុសល
កម្ម ១២ និងមហាកុសលកម្ម ៨ ។

២.កម្មភវៈដែលកើតតាមផ្លូវវាចា ឈ្មោះថា វចិកម្ម បានដល់
អកុសលកម្ម ១២ និងមហាកុសលកម្ម ៨ ។

៣.កម្មភវៈដែលកើតផ្លូវចិត្ត ឈ្មោះថា មនោកម្ម បានដល់
អកុសលកម្ម ១២ មហាកុសលកម្ម ៨ និងមហាគ្គតកុសលកម្ម ៩ ។

ឧប្បត្តិភវៈ មាន ៩ គឺ៖

ពោលដោយភូមិ

១.កាមភវៈ បានដល់ កាមវិបាកចិត្ត ២៣ ចេតសិក ៣៣ កម្មជួររូប ២០

២.រូបភវៈ បានដល់ រូបវិបាកចិត្ត ៥ ចក្ខុវិញ្ញាណ ២ សោតវិញ្ញាណ ២
សម្បជ្ជន្តចិត្ត ២ សន្តិរណចិត្ត ៣ ចេតសិក ៣៥ កម្មជួររូប ១៥ ។

៣.អរូបភវៈ បានដល់ អរូបវិបាកចិត្ត ៤ ចេតសិក ៣០ ។

ពោលដោយចិត្ត

៤.សញ្ជីភវៈ បានដល់ លោកិយវិបាកចិត្ត ៣១(វៀរនេវសញ្ញា-
នាសញ្ញាយតនវិបាក) ចេតសិក ៣៥ កម្មជួររូប ២០ ។

៥.អសញ្ជីភវៈ បានដល់ ជីវិតនវិកកលាបៈ(មិនមានចិត្ត) ។

៦.នេវសញ្ជីនាសញ្ជីភវៈ បានដល់ នេវសញ្ញានាសញ្ញាយតន
វិបាកចិត្ត ១ ចេតសិក ៣០ ។

ពោលដោយខន្ធ

៧.ឯកវេការភវៈ បានដល់ ជីវិតនវិកកលាប ។

៨.ចតុរោការភវៈ បានដល់ អរូបវិបាកចិត្ត ៤ ចេតសិក ៣០ ។

៩.បញ្ចារោការភវៈ បានដល់ កាមវិបាកចិត្ត ២៣ រូបវិបាកចិត្ត ៥ ចេតសិក ៣៥ កម្មជួរ ២០ ។

ឬន័យម្យ៉ាងទៀត ឧប្បត្តិភវៈមាន ៩ គឺ៖

១.នានត្ថកាយនានត្ថសញ្ញិភវៈ បានដល់ សត្វដែលកើតនៅក្នុង កាមសុគតិភូមិ ៧ ។

២.នានត្ថកាយឯកត្ថសញ្ញិភវៈ បានដល់ សត្វដែលកើតនៅក្នុង អបាយភូមិ ៤ និងបរមជ្ឈានភូមិ៣ ។

៣.ឯកត្ថកាយនានត្ថសញ្ញិភវៈ បានដល់ សត្វដែលកើតនៅក្នុង ទុតិយជ្ឈានភូមិ ៣ ។

៤.ឯកត្ថកាយឯកត្ថសញ្ញិភវៈ បានដល់ សត្វដែលកើតនៅក្នុង តតិយជ្ឈានភូមិ ៣ និងចតុត្ថជ្ឈាន ។

៥.អសញ្ញិភវៈ បានដល់ សត្វដែលកើតនៅក្នុងអសញ្ញិសត្តាភូមិ ។

៦.អាកាសានព្វាយតនភវៈ បានដល់សត្វដែលកើតនៅក្នុងអាកាសាណព្វាយតនភូមិ ។

៧.វិញ្ញាណព្វាយតនភវៈ បានដល់សត្វដែលកើតនៅក្នុងវិញ្ញាណព្វាយតនភូមិ ។

៨.អាកិព្វញ្ញាយតនភវៈ បានដល់ សត្វដែលកើតនៅក្នុង អាកិព្វ-
ញ្ញាយតនភូមិ ។

៩.នេវសញ្ញានាសញ្ញាយតនភវៈ បានដល់ សត្វដែលកើតនៅក្នុង
នេវសញ្ញានាសញ្ញាយតនភូមិ ។

សម្តែងឧប្បត្តិភពៈ ៩ ដោយបុគ្គលាធិដ្ឋាន

១.កាមភវៈ បានដល់ អបាយសត្វមានតិរច្ឆាន មនុស្ស ទេវតា
ជាដើម ។

២.រូបភព បានដល់ រូបព្រហ្មទាំងឡាយ ។

៣.អរូបភព បានដល់ អរូបព្រហ្មទាំងឡាយ ។

៤.សញ្ជីភព បានដល់ អបាយសត្វ មនុស្ស ទេវតា រូបព្រហ្ម
អរូបព្រហ្ម (វៀរនេវសញ្ញានាសញ្ញាយតនព្រហ្ម) ។

៥.អសញ្ជីភព បានដល់ អសញ្ញសត្តព្រហ្ម ។

៦.នេវសញ្ជីនាសញ្ជីភវៈ បានដល់ នេវសញ្ញានាសញ្ញាយតនព្រហ្ម ។

៧.ឯកវេការភព បានដល់ អសញ្ញសត្តព្រហ្ម ។

៨.ចតុវេការភព បានដល់ អរូបព្រហ្ម ។

៩.បព្វវេការភព បានដល់ អបាយសត្វ មនុស្ស ទេវតា រូបព្រហ្ម ។

ឧប្បត្តិភវៈទាំង ៩ ដូចដែលបានសម្តែងមកហើយនេះបើសង្ខេប បាន ៣ គឺ ១.កាមភព ២.រូបភព ៣.អរូបភព ។

កម្មភវៈនិងឧប្បត្តិភវៈទាំង ២ ដែលពោលហើយនេះ ប្រាកដ កើតឡើងបានព្រោះអាស្រ័យឧបាទានទាំង ៤ ជាហេតុ និងភវៈទាំង ២ នេះ ក៏ជាហេតុជាផលដល់គ្នានិងគ្នាបាន ពោលគឺ៖

ប្រសិនបើពោលដល់កាលដែលជាអនាគត កម្មភវៈជាហេតុ ឧប្ប- ត្តិភវៈជាផល មានន័យថា សត្វទាំងឡាយដែលជាឧប្បត្តិភវៈនោះ ប្រាកដឡើងបានព្រោះអាស្រ័យការប្រព្រឹត្តផ្សេងៗ ដោយកាយ វាចា ចិត្ត ដែលជាអកុសលកម្មភវៈ និងលោកិយកុសលកម្មភវៈជាហេតុ នេះចាត់ជាជនកៈហេតុដូចដែលអង្គកថាចារ្យសម្តែងទុកក្នុង សម្មោហ- វិនោទនីថា ៖

តត្រស្ស ឧប្បត្តិហេតុ ភូតំ កម្មំ កម្មភវោ កម្មនិព្វត្តា ខន្ធា ឧប្បត្តិភវោ ក្នុងភវៈទាំង ២ យ៉ាងនោះ អកុសលកម្ម និងលោកិយ កុសលកម្មចេតនា ដែលជាហេតុនៃការកើតឡើងរបស់សត្វទាំងឡាយ នោះ ឈ្មោះថា កម្មភវៈ ខន្ធ ៥ ដែលកើតឡើងដោយអាស្រ័យកម្មភវៈ នោះ ឈ្មោះថា ឧប្បត្តិភវៈ ។

ប្រសិនបើ ពោលដល់កាលដែលជាបច្ចុប្បន្ន ឧប្បត្តិភវៈជាហេតុ កម្មភវៈជាផលព្រោះការងារទាំងឡាយដែលទាក់ទងដោយកាយ វាចា

ចិត្ត ប្រាកដឡើងបានក៏ព្រោះអាស្រ័យសត្វទាំងឡាយដែលជាឧប្បត្តិ
ភវៈ ជាហេតុ ដោយហេតុនេះ បណ្ឌិតទាំងឡាយបានឱ្យពាក្យណែនាំថា

**អមតំ មិយ្យមាទេន ជរមាទេន និជ្ជរំ
និព្វតំ តបមាទេន និមេយ្យ ពោទ្ធិនា សិរំ**

អ្នកឆ្លាត គួរព្យាយាមយករាងកាយដែលមានសេចក្តីស្លាប់ មិន
មានទីបំផុតនោះដូរជាមួយព្រះនិព្វានដែលមានសន្តិ មិនមានការ ស្លាប់
ប្រៀបដូចអ្នកជំនួញយកទំនិញធម្មតាទៅប្តូរយកមាស ។

បុគ្គលឆ្លាត គួរព្យាយាមយករាងកាយដែលមានការចាស់មិនមាន
ទីបំផុតនោះដូរជាមួយព្រះនិព្វានដែលមានសន្តិមិនមានការចាស់ ប្រៀប
ដូចអ្នកជំនួញយកទំនិញធម្មតាទៅប្តូរយកមាស ។

បុគ្គលឆ្លាត គួរព្យាយាមយករាងកាយដែលមានការក្តៅក្រហាយ
ដោយកិលេសជានិច្ចនោះ ដូរជាមួយព្រះនិព្វានដែលមានសន្តិ មិនមាន
ការក្តៅក្រហាយដោយកិលេសជានិច្ច ប្រៀបដូចអ្នកជំនួញយកទំនិញ
ធម្មតាទៅប្តូរយកមាស ។

ការកើតឡើងរបស់កម្មតវៈនិងឧប្បត្តិតវៈ

ដោយអាស្រ័យកម្មធានា

តាមធម្មតាចិត្តរបស់បុគ្គជនទាំងឡាយនោះ រមែងចូលចិត្តប្រកាន់
ទុកក្នុងការឃើញរបស់ខ្លួនជាធំ មិនចាំបាច់មានការពិចារណាដល់

ហេតុផលដែលសមគួរ ដូចការប្រព្រឹត្តរបស់មនុស្សអត់សតិ សមដូច
 ដែលពោលទុកថា បុព្វជន នា ឧបាសក វិយ ការរស់នៅរបស់បុព្វជន
 នោះប្រៀបដូចមនុស្សឆ្គួតដូច្នោះ ក្នុងការប្រព្រឹត្តផ្សេងៗ របស់ជន
 ទាំងឡាយដែលមានសេចក្តីសង្ឃឹមដល់សេចក្តីសុខ សេចក្តីសប្បាយ
 ក្នុងមនុស្សនិងទេវតា ដោយអំណាចនៃកាមុបាទាននោះ ពួកខ្លះជឿកាន់
 យកក្នុងពាក្យណែនាំប្រៀនប្រដៅរបស់អាចារ្យដែលជាមិត្តភក្តិ អ្នក
 មិនធ្លាប់សិក្សាក្នុងព្រះវិន័យ ព្រះសូត្រ និង ព្រះអភិធម្ម រមែង
 ប្រព្រឹត្តការងារដែលទាក់ទងជាមួយនឹងទុច្ចរិត មានការសម្លាប់សត្វ
 លួចទ្រព្យ សេពសុភាជាដើម ហើយធ្វើគ្រឿងបូជាបួងសួងពីវត្ថុស័ក្តិ
 សិទ្ធិផ្សេងៗ ការប្រព្រឹត្តដូច្នេះជាអកុសលកម្មភវៈដែលកើតឡើងដោយ
 អាស្រ័យកាមុបាទានជាហេតុ បុគ្គលពួកនេះបើលះចាកពីលោកនេះ
 ហើយ រមែងទៅកើតក្នុងអបាយភូមិ ៤ ដែលជាឧប្បត្តិភវៈម្យ៉ាង ។

បុគ្គលពួកខ្លះ ក៏កាន់ជឿតាមពាក្យប្រៀនប្រដៅរបស់គ្រូអាចារ្យ
 ដែលមានការយល់ឃើញត្រូវ ក៏បដិបត្តិក្នុងការងារដែលទាក់ទងជាមួយ
 ទាន សីល ភាវនាដែលជាកុសលកម្មភវៈអាស្រ័យកាមុបាទានជាហេតុ ។

បុគ្គលពួកនេះ កាលបើលះចាកពីលោកនេះហើយ រមែងទៅ
 កើតក្នុងសុគតិភូមិ ជាមនុស្សទេវតា ដែលជាឧប្បត្តិភវៈម្យ៉ាង ។

បុគ្គលពួកខ្លះក៏បានទទួលការអប់រំណែនាំថា ការធ្វើសមថ្នះ រហូតបាន
ឈាននោះ អាចធ្វើឱ្យទៅកើតជារូបព្រហ្ម អរូបព្រហ្មបាន ទទួល
សេចក្តីសុខកាយ សុខចិត្ត ពិសេសជាងសេចក្តីសុខក្នុងមនុស្ស និងទេវតា
កាលបើបានទទួលការណែនាំដូច្នេះហើយ ក៏ព្យាយាមចម្រើនសមថ្ន
កម្មដ្ឋាន រហូតបានដល់រូបឈានខ្លះ អរូបឈានខ្លះ ដែលជាកុសល
កម្មភវៈអាស្រ័យកាមុបាទានជាហេតុ បុគ្គលពួកនេះកាលបើ លះលោក
នេះហើយ រមែងទៅកើតក្នុងរូបភូមិ អរូបភូមិ ដែលជាឧប្បត្តិ
ភវៈម្យ៉ាង ។

ការកើតឡើងរបស់កម្មតចៈនិងឧប្បត្តិតចៈ

ដោយអាស្រ័យនិដ្ឋាននាគ

អ្នកដែលមានការយល់ឃើញខុស ជានិយតមិច្ឆាទិដ្ឋិយ៉ាងណាមួយ គឺៈ

១.នត្តិកទិដ្ឋិ មានការយល់ឃើញថា ធ្វើអ្វីក៏ដោយ ផលដែលបាន
ទទួលខាងមុខនោះមិនមាន ដូចជា ក្នុងអនុគ្គាហិកទិដ្ឋិ ១០ ជាដើម និង
អ្នកដែលមាននត្តិកទិដ្ឋិនេះ នឹងត្រូវមានឧច្ឆេទទិដ្ឋិផងគឺឃើញថា សត្វ
ទាំងឡាយស្លាប់ហើយត្រូវសូន្យ ។

២.អហេតុកទិដ្ឋិ មានការយល់ឃើញថា សត្វទាំងឡាយ ដែល
កំពុងបានទទួលសេចក្តីលំបាក ឬសប្បាយក៏ដោយ មិនមានអាស្រ័យអ្វី
ជាហេតុឱ្យកើតឡើងលំបាក ឬសប្បាយទាំងនេះកើតឡើងដោយឯង ។

៣.អភិរិយទិដ្ឋិ មានការយល់ឃើញថា សត្វទាំងឡាយ ធ្វើល្អ ក៏ដោយ ធ្វើអាក្រក់ក៏ដោយ មិនជាហេតុធ្វើឱ្យផលកើតខាងមុខ ផល ដែលបានទទួលខាងមុខមិនមាន សូម្បីធ្វើល្អឬមិនល្អយ៉ាងណាក៏មិនហៅ ថា ធ្វើល្អ ធ្វើអាក្រក់ អ្នកដែលធ្វើខ្លួនឯងក្តី ប្រើឱ្យគេធ្វើក្តីក៏មិនហៅថា ធ្វើដូចគ្នា ។

អ្នកដែលមានការយល់ឃើញខុសដូចដែលពោលមកនេះ ឈ្មោះថា ទិដ្ឋិបាទាន ។ បុគ្គលពួកនេះ រមែងប្រព្រឹត្តទៅតាមការពេញចិត្តរបស់ ខ្លួន ចូលចិត្តប្រព្រឹត្តតាមផ្លូវអកុសលជាចំណែកច្រើន សមដូចដែល ព្រះដ៏មានព្រះភាគជាម្ចាស់ទ្រង់ត្រាស់ថា បាបស្មី រមតី មនោ តាម ធម្មតាចិត្តរបស់ជនទាំងឡាយនោះ រមែងត្រេកអរក្នុងការងារជា អកុសលជានិច្ច ហើយអ្នកដែលមានទិដ្ឋិបាទាននេះរមែងហ៊ានធ្វើក្នុង វត្ថុដែលជាទុច្ចរិត មុខរបរអាក្រក់ផ្សេងៗ ដែលជាអកុសលកម្មរវះ ដោយអាស្រ័យទិដ្ឋិបាទានជាហេតុ សូម្បីថាបុគ្គលពួកនេះធ្វើកុសលខ្លះ ក៏ប្រព្រឹត្តទៅបានព្រោះអាស្រ័យកាមុបាទានជាហេតុ គឺសង្ឃឹមចង់ បានកិត្តិយស កេរ្តិ៍ឈ្មោះ និងសង្ឃឹមផលតបស្នងដែលជាប្រយោជន៍ បច្ចុប្បន្នប៉ុណ្ណោះ ។

កុសលកម្មរវះដែលកើតឡើងដោយអាស្រ័យទិដ្ឋិបាទានជាហេតុ នោះ កើតឡើងបានតែចំពោះពួកដែលមានឧច្ឆេទទិដ្ឋិប៉ុណ្ណោះ ។ ព្រោះ

បុគ្គលពួកនេះយល់ឃើញថា ខ្លួនស្លាប់ទៅហើយនឹងសូន្យក្នុងទេវភូមិ ឬ ព្រហ្មភូមិបានជាការល្អណាស់ បើឃើញដូច្នេះហើយ ក៏ធ្វើកុសល មាន ទាន សីល សមថៈ ភាវនា ឱ្យកើតឡើងដើម្បីសង្ឃឹមនូវការសូន្យអស់ ក្នុងភូមិដែលខ្លួនត្រូវការ ប្រសិនបើការធ្វើកុសលនោះ ប្រព្រឹត្តទៅ ដោយត្រឹមត្រូវបរិបូណ៌ហើយ ក៏បានទៅកើតក្នុងទេវភូមិ ឬ រូបភូមិ អរូបភូមិ ដែលជាឧប្បត្តិភវៈបាន ប៉ុន្តែប្រសិនបើការធ្វើកុសលនោះ មិនបានដោយបរិបូណ៌ ក៏មិនអាចទៅកើតក្នុងរូបភូមិ អរូបភូមិបានទេ តែក៏គង់បានទៅកើតជាមនុស្ស ឬទេវតាដែលជាឧប្បត្តិភវៈប៉ុណ្ណោះ សម្រាប់កុសលកម្មភវៈនោះ កើតឡើងដោយអាស្រ័យ ទិដ្ឋបាទាន បានទាំងអស់ ។

ការកើតឡើងរបស់កម្មភវៈ និងឧប្បត្តិភវៈ

ដោយអារម្មណ៍សីលពូតុបាទាន

អ្នកដែលកំពុងបដិបត្តិ ដូចជាសត្វគោ សត្វឆ្កែនោះដោយ ច្រើនមានសេចក្តីយល់ឃើញថា ដែលខ្លួនកំពុងបដិបត្តិយ៉ាងនេះ ជា ការដើរនូវក្នុងជួរផ្លូវរបស់សប្បុរស ដែលជាវត្ថុធ្វើបានដោយលំបាក នឹង មានការជឿស៊ប់ថា ការបដិបត្តិរបស់ខ្លួននេះនឹងផ្តល់ផលឱ្យខ្លួនទៅកើត ក្នុងទេវភូមិ ព្រហ្មភូមិ យ៉ាងពិតប្រាកដ ហើយមើលឃើញការ បដិបត្តិរបស់ជនដទៃ មានទាន សីល ភាវនាទាំងនោះ ថាជាការមិនត្រឹម

ត្រូវ ហើយបុគ្គលទាំងនោះ ក៏មិនអាចនឹងប្រព្រឹត្តបដិបត្តិដូចខ្លួនបាន ដោយហេតុនេះ បុគ្គលទាំងឡាយនេះទើបមិនអាចទៅកើតក្នុងទេវភូមិ និងព្រហ្មភូមិតាមសេចក្តីប្រាថ្នាបាន ។

ការគិតឃើញរបស់បុគ្គលដែលប្រព្រឹត្តខុសផ្លូវដូច្នេះ រមែងជា មិច្ឆាធិមោក្ខគឺតួទិដ្ឋិដែលមានការសម្រេចចិត្តខុស និងជាទោសដែលមាន ការមើលងាយដល់ការបដិបត្តិរបស់អ្នកផ្សេង ការយល់ឃើញរបស់បុគ្គល នេះជាអកុសលកម្មភវៈដែលកើតឡើង ដោយអាស្រ័យសីលពូតុបាទាន ជាហេតុ ។ បុគ្គលពួកនេះកាលនិងលះអំពីលោកនេះទៅហើយ រមែង ទៅកើតក្នុងអបាយសត្វជាឧប្បត្តិភវៈម្យ៉ាង ។

បុគ្គលពួកខ្លះក៏មានការយល់ឃើញថា ការបដិបត្តិ ដូចគោ ឬ ដូចឆ្កែប៉ុណ្ណោះ ដែលអាចទម្លាយកិលេសដោយត្រង់ នឹងឱ្យសម្រេចបាន ការបដិបត្តិយ៉ាងដទៃ មានទាន សីល ភាវនា ទាំងនោះត្រឹមតែ ឱ្យបានទៅកើតក្នុងទេវភូមិ ព្រហ្មភូមិប៉ុណ្ណោះ តែការបដិបត្តិដូចនេះ បដិបត្តិក្នុងមនុស្សភូមិ ទើបមានការសម្រេចបានដោយលំបាក ព្រោះ មិនងាយស្រួល ប្រសិនបើបានបដិបត្តិ ក្នុងទេវភូមិ ឬ ព្រហ្មភូមិ ហើយនឹងសម្រេចជាព្រះអរហន្តបានងាយ កាលបើមានការយល់ឃើញ ដូច្នេះហើយ ក៏ព្យាយាមបំពេញទាន សីល ភាវនា ដែលជា កុសលកម្មភវៈ ដើម្បីឱ្យកើតក្នុងទេវភូមិ ព្រហ្មភូមិ អ្នកខ្លះបាន

បដិបត្តិដល់ឈាន អ្នកខ្លះក៏មិនបានដល់ឈាន អ្នកបដិបត្តិបានដល់
ឈាននោះ កាលស្លាប់ហើយក៏បានទៅកើតជាព្រហ្ម អ្នកដែលមិនបាន
ឈាននោះ កាលស្លាប់ហើយ ក៏ទៅកើតជាមនុស្ស ទេវតា ដែលជា
ឧប្បត្តិភវៈ ។

ការកើតឡើងរបស់អត្តវាទុបាទានៈនិងឧប្បត្តិភវៈ

ដោយអាស្រ័យអត្តវាទុបាទាន

អត្តវាទុបាទាននេះ កើតឡើងបានទូទៅដល់បុព្វជួនទាំងឡាយ
ព្រោះបុគ្គលជំពូកនេះ មើលមិនឃើញការប្រព្រឹត្តទៅរបស់ខន្ធ ៥
ដែលជាសភាពអនត្តា ទៅថាជាតួខ្លួនយើង គេ សត្វ បុគ្គល ប្រុស ស្រី
ពោលគឺមិនមានការដឹងក្នុងការឃើញ ការឮជាដើមថាក្នុងខណៈ ឃើញ
ការឃើញនោះឯងជាយើង យើងជាអ្នកឃើញ ក្នុងខណៈឮ ការ
បានឮនោះឯងជាយើង យើងជាអ្នកឮ ក្នុងខណៈគិត ការគិតនោះ
ឯងជាយើង យើងជាអ្នកគិត ក្នុងខណៈ ដេក ដើរ ឈរ អង្គុយ ការដេក
ដើរ ឈរ អង្គុយនោះឯងជាយើង យើងជាអ្នកដេក ដើរ ឈរ អង្គុយ
ការដឹង ការឃើញដូចពោលមកនេះ កើតឡើងពីអត្តវាទុបាទានទាំង
អស់ ដោយហេតុនេះ ទើបឃើញបានថា ក្នុងការធ្វើកុសលនិងអកុសល
ដែលមនុស្សទាំងឡាយធ្វើរាល់ថ្ងៃនេះ ក៏ព្រោះអាស្រ័យអត្តវាទុបាទាន
នោះជាហេតុ ដោយមានការនឹកគិតថា ខ្លួនយើងនេះមានសេចក្តីសុខ

សេចក្តីសប្បាយតិច ឬមានទ្រព្យសម្បត្តិមាសប្រាក់ កិត្តិយសកេរ្តិ៍-
 ឈ្មោះនៅតិច ត្រូវព្យាយាមឱ្យបានវត្ថុទាំងនេះមកឱ្យច្រើនឡើង ហើយ
 ក៏ធ្វើកុសលខ្លះ អកុសលខ្លះ តាមអធ្យាស្រ័យរបស់ខ្លួន ឬស្រេចតែការ
 បានទទួលការអប់រំពិបត្តា មាតា គ្រូអាចារ្យ ប្រសិនបើអ្នកណាមាន
 អធ្យាស្រ័យមិនល្អ ឬមិនបានទទួលការអប់រំល្អ អ្នកនោះរមែងស្វែងរក
 វត្ថុដែលខ្លួនត្រូវការក្នុងផ្លូវមិនល្អ ជាទុច្ចរិត មិច្ឆាជីវៈ ដែលចាត់
 ជាអកុសលកម្មភវៈ ហើយបើអ្នកណាមានអធ្យាស្រ័យល្អ ឬបានទទួល
 ការអប់រំល្អ អ្នកនោះរមែងរកវត្ថុដែលខ្លួនត្រូវការក្នុងផ្លូវល្អជាសុចរិត
 និងសម្មាជីវៈ មានការសាងទាន រក្សាសីល ចម្រើនសមធិកម្មដ្ឋាន ដែល
 ចាត់ជាកុសលកម្មភវៈ កាលលះលោកនេះហើយ រមែងបានទៅកើតជា
 មនុស្សខ្លះ ទេវតាខ្លះ រូបព្រហ្មខ្លះ អរូបព្រហ្មខ្លះ ដែលជាឧបត្តិភវៈ ។

សភាពផ្សេងគ្នារវាងសង្ខារ និងកម្មភវៈ

សង្ខារដែលជាផលរបស់អវិជ្ជា (អវិជ្ជាបច្ចយា សង្ខារា) និង
 កម្មភវៈដែលជាផលរបស់ឧបាទាន (ឧបាទានប្បច្ចយា ភវោ) ទាំង ២
 នេះកាលពោលដោយអង្គធម៌ហើយ បានដល់ចេតនា ២៩ ដែលក្នុង
 អកុសលចិត្ត ១២ និងលោកិយកុសលចិត្ត ១៧ ដូចគ្នា តែដែលផ្សេងគ្នា
 នោះគឺ :

ក្នុងន័យអទ្ធា ៣ ចេតនា ២៩ ដែលកើតឡើងក្នុងអតីតភព ដែលជាហេតុឱ្យឧបាទានក្ខន្ធកើតឡើងក្នុងភពនេះ ឈ្មោះថា សង្ខារ ដូច មានបាលីសំដែងថា អវិជ្ជា សង្ខារា អតីតោ អទ្ធា ។

ចេតនា ២៩ ដែលកើតឡើងក្នុងបច្ចុប្បន្នភព ដែលជាហេតុឱ្យ ឧបាទានក្ខន្ធ កើតឡើងក្នុងភពខាងមុខ ឈ្មោះថា កម្មភវៈ ដូចមាន បាលីសំដែងថា មជ្ឈេ អដ្ឋេ បច្ចុប្បន្នោ អទ្ធា ។

សម្រាប់ការសំដែងក្នុងអាការ ២០ គឺ ប្រភេទ២០នោះ ការ ប្រព្រឹត្តទៅរបស់សង្ខារនិងកម្មភវៈទាំង២ នេះមិនមានការផ្សេងគ្នាទេ ដោយកាល ពោលគឺ៖ ក្នុងអតីតហេតុ ៥ នោះ សង្ខារនិងកម្មភវៈ ក៏ចូលរួមនៅក្នុងធម៌ ដែលជាអតីតហេតុផងដូចគ្នា ដោយហេតុនេះ ទើបដឹងបានថា ការផ្សេងគ្នារវាងសង្ខារនិងកម្មភវៈ ដែលពោលដោយ កាលទើបមិនមានក្នុងទីនេះ តែសេចក្តីផ្សេងគ្នានោះមានដូចនេះគឺ៖

បុព្វចេតនា ដែលកើតមុនការធ្វើកុសល អកុសល ឈ្មោះថា សង្ខារ។

មុព្ភនចេតនា ដែលកើតឡើងក្នុងខណៈកំពុងធ្វើកុសល អកុសល ឈ្មោះថា កម្មភវៈ។

ប្តីន័យម្យ៉ាងទៀត ក្នុងកុសល អកុសលជវនៈ ៧ ខណៈនោះ កុសល អកុសល ចេតនា ដែលកើតឡើងក្នុងជវនៈដូចទី ១ ដល់ដូចទី ៦ ឈ្មោះថា សង្ខារ ។

កុសល អកុសល ចេតនា ដែលកើតឡើងក្នុងជវនៈដងទី ៧
ឈ្មោះថា កម្មភវៈ ។

ន័យម្យ៉ាងទៀត

ចិត្ត ចេតសិក ដែលកើតព្រមគ្នាជាមួយ កុសល អកុសល
ចេតនា ឈ្មោះថា សង្ខារ ។

កុសល អកុសល ចេតនាចេតសិក ឈ្មោះថា កម្មភវៈ ។
ដូចមានបាលីសម្តែងថា

សង្ខារា បុរេចេតនា ភវេ តុ មុញ្ចសត្តមា

សព្វា វា ចេតនា ភវេ សង្ខារា សម្បយុត្តកា ។

បុព្វចេតនាក្តី ចេតនាដែលប្រកបជាមួយជវនៈមុនៗ ៦ ខណៈក្តី
ឈ្មោះថា សង្ខារ ។

មុព្វានចេតនាក្តី ចេតនាដែលប្រកបជាមួយវិញ្ញាណ នាមរូប
សឡាយតនៈ ឈ្មោះថា កម្មភវៈ ។

ឬ អកុសល និងលោកិយកុសលចេតនាទាំងអស់ ឈ្មោះថា កម្មភវៈ

ចិត្ត ចេតសិក ដែលប្រកបជាមួយកុសល អកុសល ចេតនា
ទាំងនេះ ឈ្មោះថា សង្ខារ ។

ឬន័យមួយទៀត

សង្ខារ បានដល់ កុសល អកុសល ចេតនាចេតសិក ។

កម្មភវៈ បានដល់ កុសល អកុសល ចេតនា ព្រមដោយនាមខន្ធ
៤ ដែលនៅសល់ ។

ន័យមួយទៀត

សង្ខារ បានដល់ កុសល អកុសល ចេតនា ២៩ ដែលជាហេតុ
របស់លោកិយវិបាកវិញ្ញាណដែលជាបដិសន្ធិ និងបវត្តិ ។

កម្មភវៈ បានដល់ កុសល អកុសល ចេតនា ២៩ ដែលជាហេតុ
របស់លោកិយវិបាកវិញ្ញាណដែលជាបដិសន្ធិបវត្តិ និងអសញ្ញិភព ។

លក្ខណៈទាំងបីនៃកម្មភវៈ

១.កម្មលក្ខណោ មានភាពជាកម្មជាលក្ខណៈ ។

២.ភាវនរសោ មានការធ្វើឱ្យកើតជាកិច្ច ។

៣.កុសលាកុសលបច្ចុប្បដ្ឋានោ មានភាពជាកុសល អកុស-
ល ជាអាការប្រាកដ ។

៤.ឧបាទានាបទដ្ឋានោ មានឧបាទានជាបទដ្ឋាន ។

លក្ខណៈទាំងបីនៃកម្មភវៈ របស់ឧប្បត្តិភវៈ

១.កម្មផលលក្ខណោ មានភាពជាផលរបស់កម្មជាលក្ខណៈ ។

២.ភាវនរសោ មានការកើតឡើងជាកិច្ច ។

៣.អព្យាកតបច្ចុប្បដ្ឋានោ មានភាពជាអព្យាកតធម៌ ជាអាការប្រាកដ

៤.ឧបាទានបទដ្ឋាននោ មានឧបាទានជាហេតុជិត ។

សង្ខេបបច្ច័យ ២៤ ចូលក្នុងបទ ឧបាទានប្បច្ច័យ តថោ

១.កាមុបាទាន ជាបច្ច័យជួយឧបការៈដល់កម្មភវៈ ដែលប្រកបជាមួយខ្លួននោះបានដោយអំណាចបច្ច័យ ៧ គឺ៖

- ១-ហេតុប្បច្ច័យ ២-សហជាតប្បច្ច័យ ៣-អញ្ញមញ្ញប្បច្ច័យ
- ៤-សហជាតនិស្សយប្បច្ច័យ ៥-សម្បយុត្តប្បច្ច័យ ៦-សហជាតតិប្បច្ច័យ
- ៧-សហជាតអវិតតប្បច្ច័យ ។

២. ទិដ្ឋបាទាន សីលព្វតុបាទាន អត្តវាទុបាទាន ទាំង ៣ នេះជាបច្ច័យជួយឧបការៈដល់កម្មភវៈ ដែលប្រកបជាមួយខ្លួននោះ បានដោយអំណាចបច្ច័យ ៧ គឺ៖

- ១-សហជាតប្បច្ច័យ ២-អញ្ញមញ្ញប្បច្ច័យ ៣-សហជាត-និស្សយប្បច្ច័យ
- ៤-មគ្គប្បច្ច័យ ៥-សម្បយុត្តប្បច្ច័យ ៦-សហ-ជាតប្បច្ច័យ
- ៧- សហជាតអវិតតប្បច្ច័យ ។

៣.ឧបាទាន ទាំង ៤ ជាបច្ច័យជួយឧបការៈដល់កម្មភវៈ ដែលកើតឡើងជាប់បន្តគ្នាជាមួយខ្លួនដោយមិនមានចន្លោះនោះ បានដោយអំណាចបច្ច័យ ៦ គឺ៖

- ១-អនន្តរប្បច្ច័យ ២-សមនន្តរប្បច្ច័យ ៣-អនន្តនិស្សយប្បច្ច័យ
- ៤-អាសេវនប្បច្ច័យ ៥-នតិប្បច្ច័យ ៦-វិតតប្បច្ច័យ

៤.ឧបាទាន ទាំង ៤ ជាបច្ច័យជួយឧបការៈដល់កម្មភវៈនិងឧប្បត្តិភវៈ ដែលមិនបានកើតព្រមគ្នាជាមួយខ្លួន មានន័យថា តាមធម្មតា

អ្នកដែលមិនមានឧបាទានហើយនោះ ការប្រព្រឹត្តរបស់បុគ្គលនោះមិនជាកុសលអកុសលកម្មភវៈ កាលបើស្លាប់ពីលោកនេះហើយ ឧប្បត្តិភវៈគឺការកើតជាសត្វតូចធំក៏រមែងមិនមាន តែការប្រព្រឹត្តរបស់សត្វទាំងឡាយដែលសម្រេចជាកុសលអកុសលកម្មភវៈក្តី កាលស្លាប់អំពីលោកនេះហើយទៅកើតជាសត្វតូចធំដែលជាឧប្បត្តិភវៈក្តី ទាំងនេះរមែងប្រព្រឹត្តទៅដោយអំណាចនៃឧបាទានណាមួយ ដែលមានហើយក្នុងសន្តានរបស់សត្វនោះឯងជាបច្ច័យ ដូច្នោះ ក្នុងការជួយឧបការរបស់ ឧបាទានទាំង ៤ ដល់ ភវៈទាំង ២ នេះ រមែងបានអំណាចបកត្ថបនិស្ស្សយប្បច្ច័យតែម្យ៉ាង ។

៥.ក្នុងខណៈដែលកុសលអកុសលកម្មភវៈ កើតឡើងដោយមានឧបាទានណាមួយ ជាអារម្មណ៍យ៉ាងសាមញ្ញ ខណៈនោះឧបាទានទាំង ៤ ណាមួយ ជាបច្ច័យជួយឧបការៈដល់កុសលអកុសលកម្មភវៈនោះបានដោយអំណាចបច្ច័យ ១ គឺ អារម្មណប្បច្ច័យ ។

៦.ក្នុងខណៈដែលកុសលអកុសលកម្មភវៈ កើតឡើងដោយមានឧបាទានណាមួយ ជាអារម្មណ៍ពិសេស ខណៈដែលឧបាទានទាំង ៤ ណាមួយជាបច្ច័យជួយឧបការៈ កុសលអកុសលកម្មភវៈនោះ បានដោយអំណាចបច្ច័យ ៣ គឺ៖

១-អារម្មណប្បច្ច័យ ២-អារម្មណាធិប្បច្ច័យ ៣-អារម្មណូបនិស្ស្សយប្បច្ច័យ

ចប់ ឧបាទានប្បច្ច័យ ភវ៉ា



១០.ភវប្បច្ចយា ជាតិ សម្មាសម្ពុទ្ធិ

ការកើតឡើងនៃលោកិយវិបាកចិត្ត ចេតសិក និងកម្មជួររូប ប្រាកដកើតឡើងព្រោះអាស្រ័យកម្មភវៈជាហេតុ ។

ភវៈដែលជាបច្ច័យរបស់ជាតិដែលយកតែកម្មភវៈ ក៏ព្រោះការ កើតឡើងនៃវិបាក និងកម្មជួររូបដែលជាតួជាតិនោះ កើតឡើងបាន ដោយអាស្រ័យអកុសលកម្មនិងលោកិយកុសលកម្មប៉ុណ្ណោះ ដោយ ហេតុនេះ ភវៈក្នុងបទ ភវប្បច្ចយា ជាតិ ទើបបានដល់កម្មភវៈ តែម្យ៉ាង ។

ជាតិ គឺការកើតឡើងគ្រាដំបូងនៃលោកិយវិបាក និងកម្មជួររូប ដែលជាឧប្បត្តិភវៈ ក្នុងភូមិ ៣១ ដោយមានខន្ធ ១ ខ្លះ ខន្ធ ៤ ខ្លះ ខន្ធ ៥ ខ្លះ ។

ដូចមានវចនត្ថៈថា

ជននំ - ជាតិ ការកើតឡើងនៃខន្ធ ៥ ឈ្មោះថា ជាតិ

ន័យម្យ៉ាងទៀត

ជាយន្តិ បាតុភវន្តិ ធម្មា ឯតាយាតិ - ជាតិ

សង្ខារធម៌ទាំងឡាយ រមែងប្រាកដកើតឡើងដោយអាស្រ័យ ធម្មជាតិនោះ ឈ្មោះថា ជាតិ ។

ជាតិ បើពោលដោយធម្មាធិដ្ឋាន មាន ២ យ៉ាងគឺ៖

១.នាមជាតិ ការកើតឡើងនៃវិបាកនាមក្ខន្ធ ៤

២.រូបជាតិ ការកើតឡើងនៃកម្មជ្ឈរូប

បើពោលដោយកាល មាន ៣ គឺ:

១.បដិសន្ធិកាល

២.សន្តតិកាល

៣.ខណិកកាល

ក្នុងកាល ៣ យ៉ាងនោះ ការកើតឡើងត្រាដំបូង ក្នុងភពថ្មី របស់សត្វទាំងឡាយ ដែលស្លាប់ពីភពចាស់ ឈ្មោះថា បដិសន្ធិកាល បើពោលដោយ ធម្មាធិដ្ឋាន បានដល់ បដិសន្ធិចិត្ត ១៩ ចេតសិក ៣៥ កម្មជ្ឈកលាបៈ ៣-៧-៤ ដែលកើតឡើងក្នុងបដិសន្ធិកាល ។

បន្ទាប់ពីបដិសន្ធិកាលហើយ នាមធម៌និងរូបធម៌ដែលកើតថ្មីៗ ជាប់បន្តគ្នាមិនដាច់ខ្សែ អស់ថ្ងៃ អស់ខែ អស់ឆ្នាំ រហូតអស់ជីវិត ឈ្មោះថា សន្តតិកាល អង្គធម៌ បានដល់ ការជាប់បន្តគ្នានៃចិត្ត ចេតសិក រូបទាំងអស់ ។

ការកើតឡើង ១ ខណៈៗ របស់ចិត្តនីមួយៗ និង ការកើត ឡើងមួយខណៈៗរបស់រូបកលាបនីមួយៗ ឈ្មោះថា ខណិកកាល បានដល់ ការកើតឡើងមួយខណៈៗរបស់ចិត្ត ចេតសិក រូប ទាំងអស់ ។

ពាក្យថា ជាតិ ក្នុងបទថា ភវប្បច្ចយា ជាតិ នេះ សំដៅយក
បដិសន្ធិជាតិប៉ុណ្ណោះ ។

បដិសន្ធិជាតិ នេះ បើពោលដោយកំណើតមាន ៤ គឺ៖

១.ជលាពុជកំណើត ការកើតឡើងក្នុងស្បូន

២.អណ្ណជកំណើត ការកើតឡើងក្នុងស្មិត

៣.សំសេទជកំណើត កំណើតដែលកើតក្នុងច្រើសក្តែល ឬ
ក្នុងទីស្លោកគ្រោក អាប័អ៊ូ ។

៤.ឱបបាតិកកំណើត ការកើតឡើងធំឯង ភ្លាមៗ

ពោលដោយខន្ធមាន ៣ គឺ៖

១-បញ្ចវេការជាតិ ការកើតឡើងនៃខន្ធ ៥

២-ចតុវេការជាតិ ការកើតឡើងនៃខន្ធ ៤

៣-ឯកវេការជាតិ ការកើតឡើងនៃរូបក្ខន្ធ ១

ជាតិ គឺការកើតឡើងរបស់សត្វទាំងឡាយក្នុងភូមិ ៣១ ដោយ
ប្រការផ្សេងៗមានពួកអបាយសត្វ មនុស្ស ទេវតា ព្រហ្ម ទាំងនេះ ក៏
ដោយសារតែជាប់កម្មភវៈ គឺការប្រព្រឹត្តដោយកាយ វាចា ចិត្ត ដែល
ជាកុសលខ្លះ អកុសលខ្លះ នោះឯង ព្រោះហេតុនោះ ទើបឃើញបាន
ថា សត្វទាំងឡាយក្នុងលោកនេះ មិនមានអ្នកណាជាអ្នកបង្កើត ក្រៅ
អំពី កុសលកម្ម និង អកុសលកម្មទេ ។

សមដូចដែលព្រះដ៏មានព្រះភាគសម្តែងថា

កម្ម សក្កេ វិភជ្ជតិ យទិទំ ហិនប្បណីតតាយ

កម្មរមែងចែកសត្វទាំងឡាយឱ្យមានភាពថោកទាបនិងប្រណីត ។

ហើយព្រះមហាពុទ្ធឃោសាចារ្យ បានសម្តែងទុកថា

តុល្យាបិ ពហិ ហេតុម្ហិ យមកានំ បយតុល្យតា

ន ចាញោ កម្មតោ តស្មា ញេយ្យោ សោ ជាតិបច្ចយោ។

សូម្បីមានខ្សែលោហិតនិងអាហារ ដែលជាហេតុតែមួយ ដូចគ្នា
តែទារកភ្លោះនោះក៏នៅមានវត្ថុផ្សេងគ្នាឱ្យឃើញបានពោលគឺ មនុស្ស
ម្នាក់ជាប្រុស មនុស្សម្នាក់ជាស្រីក៏មាន បញ្ញាផ្សេងគ្នាក៏មាន ចំណុច
នេះសម្តែងឱ្យឃើញថា ក្រៅអំពីកុសល និង អកុសលកម្មភវៈ
ហើយក៏មិនមានហេតុផ្សេងណាទៀតដែលចាត់ចែងក្នុងការកើតរបស់
សត្វទាំងឡាយ ព្រោះហេតុដូច្នោះ បណ្ឌិតទាំងឡាយគប្បីជ្រាប
កម្មភវៈនេះជាបច្ច័យរបស់ជាតិ ។

លក្ខណវិនិច្ឆ័យៈ របស់ជាតិ

១.តត្ថ តត្ថ ភវេ បឋមាភិនិព្វត្តិលក្ខណា មានការកើតឡើង
ជាគ្រាដំបូងក្នុងភពនោះៗជាលក្ខណៈ ។

២.និយ្យាតនរសា មានការប្រគល់ឱ្យនូវខន្ធ ៥ ជាកិច្ច

៣.អតីតភវតោ ឥធម ឧម្មជ្ជនបច្ចុបដ្ឋានា (វា) ទុក្ខវិចិត្តត្ថាបច្ចុប-
ដ្ឋានា មានការកើតឡើងក្នុងភពនេះតអំពីភពមុន(ឬ) មានសភាព
ដែលពេញទៅដោយទុក្ខ ជាផល ។

៤.ឧបចិត្តនាមរូបបទដ្ឋានា មានការសន្សំនាមរូបជាហេតុជិត ។

សន្ទ្រាវបច្ច័យ ២៤ ចូលក្នុងបទថា ភវប្បច្ចយា ជាតិ

កម្មភវៈ ជាបច្ច័យជួយឧបការៈដល់ជាតិនោះ បានដោយ
អំណាចបច្ច័យ ២ គឺ៖

១.បកតូបនិស្សយប្បច្ច័យ ២.នានក្ខណិកកម្មប្បច្ច័យ

ចំណាំ ក្នុងបទ ភវប្បច្ចយា ជាតិ នេះ ព្រះមូលដីកា យកកម្ម
ភវៈ និង ឧប្បត្តិភវៈទាំង ២ ដោយលើកហេតុផលថា ជាតិនោះក៏គឺ
ការកើតឡើងរបស់លោកិយវិបាក និងកម្មជួររូបដែលជាឧប្បត្តិភវៈ នឹង
មានក៏ដោយអាស្រ័យកម្មភវៈ ប្រសិនបើបាត់កម្មភវៈហើយ ឧប្បត្តិភវៈ
ក៏មិនមាន ហើយប្រសិនបើឧប្បត្តិភវៈមិនមាន ជាតិក៏មិនមានដូចគ្នា
ព្រោះហេតុដូច្នោះ ភវៈដែលជាបច្ច័យរបស់ជាតិទើបយកទាំងកម្មភវៈ
និង ឧប្បត្តិភវៈ ។

តែសម្រាប់ព្រះអង្គកថាធារ្យនោះ មិនយកឧប្បត្តិភវៈទេ ។



**១១. ជាតិប្បបូជនាជារាមណំ សោកបរិនេតទុក្ខនោមនស្ស~
ឧបាយសង្ខារ សម្ពុតន្តិ.**

ជរា មរណៈ សោកៈ បរិទេវៈ ទុក្ខៈ ទោមនស្សៈ ឧបាយសង្ខារ
ទាំង ៧ នេះ ប្រាកដកើតឡើងព្រោះអាស្រ័យជាតិជាហេតុ ។

ជរា ដែលជាផលរបស់ជាតិនេះ បានដល់ ភពចាស់របស់
លោកិយវិបាក និងកម្មជួររូប គឺ បើវិបាកនិងកម្មជួររូបកើតឡើងជាជាតិ
ហើយ រមែងមានខណៈតាំងនៅ ដែលហៅថា ជីវិត និង ជីវិតខណៈ របស់
លោកិយវិបាកនិងកម្មជួររូបនេះឯងឈ្មោះថា ជរា មានវចនក្តៈថា

ជរណំ - ជរា

ការចាស់របស់វិបាកនាមក្ខន្ធ ៤ និង និប្បន្នរូប ឈ្មោះថា ជរា

មរណៈ ដែលជាផលរបស់ជាតិនេះ បានដល់ អាការៈដែល
កំពុងរលត់របស់លោកិយវិបាក និង កម្មជួររូប ដែលហៅថា ភក្ត្រខណៈ
ដូចមានវចនក្តៈថា

មរិយតេ - មរណំ

ការស្លាប់ គឺអាការៈដែលកំពុងរលត់របស់លោកិយវិបាក និង
កម្មជួររូប ឈ្មោះថា មរណៈ ។

អង្គធម្មិរបស់ជានិមមរណៈដែលបានពោលមកនេះ ដូចគ្នាជាមួយ
 អង្គធម្មិរបស់ជាតិដែរ ដូច្នេះក៏ព្រោះ ជាតិ ជរា មរណៈ ទាំង ៣ នេះ
 សង្គ្រោះចូលក្នុងវិបាកវដ្ត ដូចក្នុងបាលីដែលសម្តែងទុកខាងដើមថា
 ឧប្បត្តិភវសង្ខាតោ ភវេកទេសោ អវសេសា ច វិបាកវដ្តំ ប្រែថា
 ភវៈមួយចំណែក គឺឧប្បត្តិភវៈ និង វិញ្ញាណ នាមរូប សឡាយតនៈ
 ផស្សៈ វេទនា ជាតិ ជរាមរណៈដែលនៅសល់ ទាំងនេះជាវិបាកវដ្តៈ ។

សម្រាប់ក្នុងបដិច្ចសមុប្បាទ ដែលសម្តែងតាមសុត្តន្តភាជនីយន័យ
 នោះ សម្តែងទុកថាៈ តត្ថ កតមា ជរា? យា តេសំ តេសំ សត្តានំ
 តម្ហិ តម្ហិ សត្តនិកាយេ ជរា ជីវណតា ខណ្ឌិច្ចំ បាលិច្ចំ វលិត្តចតា
 អយុនោ សហានិ ឥន្ទ្រិយានំ បរិបាកោ អយំ វុច្ចតិ ជរា,

តត្ថ កតមំ មរណំ? យា តេសំ តេសំ សត្តានំ តម្ហា តម្ហា
 សត្តនិកាយា ចុតិ ចវនតា ភោទោ អន្តរធានំ មច្ចុ មរណំ កាល-
 កិរិយា ខន្ធានំ ភោទោ កឡេវរស្ស និក្ខេបោ ជីវិតិន្ទ្រិយស្ស
 ឧប្បច្ឆេទោ ឥទំ វុច្ចតិ មរណំ,

ប្រែថា ក្នុងជានិមមរណៈ ២ យ៉ាងនោះ ជរាតើដូចម្តេច? ការ
 ចាស់ សេចក្តីគ្រាំគ្រា ធ្មេញបាក់ សក់ស្លូវ ស្បែកជ្រួញ ការអន់ថយនៃ

អាយុ ការថយទៅនៃឥទ្ធិយ័ មានចក្ខុជាដើមក្នុងពួកសត្វនោះៗ
របស់សត្វនោះៗ យ៉ាងនេះ ហៅថា ជរា ។

ក្នុងជរានិងមរណៈទាំង ២ យ៉ាងនោះ មរណៈតើដូចម្តេច ? ការ
ចុតិ ការរសាត់ទៅ ការបែកធ្លាយ ការបាត់ទៅ មរណៈ សេចក្តីស្លាប់
ការធ្វើកាល ការបែកធ្លាយនៃខន្ធ ការបោះបង់ចោលសាកសព ការ
បាត់ទៅនៃជីវិតនោះៗ ហៅថា មរណៈ ។

ព្រោះហេតុនោះ ពាក្យថា ជរានិងមរណៈ ក្នុងបដិច្ចសមុប្បាទ
នេះ សំដៅយកការចាស់និងការស្លាប់របស់សត្វទាំងឡាយ ដែលសម្មតិ
គ្នានៅក្នុងលោកនេះ គឺបន្ទាប់ពីជាតិការកើតឡើងជាដើមមករហូត
ដល់ស្លាប់ ហៅថា ជរា បានដល់ ការចាស់នៃលោកិយវិបាក កម្មជួររូប
ចិត្តជួររូប ឧត្តជួររូប និង អាហារជួររូប ។

ដូចមានវចនក្តៈថា

ជីវន្តិ ជិន្ហភារំ គច្ឆន្តិ ឯតាយាតិ - ជរា

សង្ខារទាំងឡាយរមែងចូលដល់សភាពចាស់ ដោយអាស្រ័យ
ធម្មជាតិនោះ ព្រោះហេតុនោះ ធម្មជាតិដែលជាហេតុនៃការចូលដល់
សភាពចាស់នៃសង្ខារធម៌ទាំងឡាយនោះ ឈ្មោះថា ជរា ។

មរន្តិ សត្តា ឯតេនាតិ - មរណំ

សត្វទាំងឡាយរមែងស្លាប់ដោយអាស្រ័យធម្មជាតិនោះ ព្រោះ
ហេតុនោះ ធម្មជាតិដែលជាហេតុនៃការស្លាប់របស់សត្វទាំងឡាយនោះ
ឈ្មោះថា មរណៈ ។

ជំពូក ៩ យ៉ាង

- ១.វយោរុទធិជរា ២.សន្តតិជរា ៣.ខណិកជរា
៤.បុកដជរា ៥.បដិច្ចន្ទជរា ៦.អវិចិជរា
៧.សវិចិជរា ៨.បរមត្ថជរា ៩.បញ្ចត្តិជរា ។

១.វយោរុទធិជរា បានដល់ ភាពជរាដែលកើតឡើងតាមលំដាប់ដោយ
មានអាការៈប្រាកដផ្សេងៗ ដូចជា ធ្មេញបាក់ សក់ ស្លូវ
ស្បែកជ្រួញ ខ្នងកោង ជាដើម ។

២.សន្តតិជរា បានដល់សភាពចាស់នៃនាមរូបដែលកើតឡើង ជាប់
បន្តគ្នារឿយៗ មិនដាច់ខ្សែ រហូតដល់ស្លាប់ ។

៣.ខណិកជរា បានដល់ វិចិត្តខណៈរបស់រូបនឹងដែលប្រាកដកើតឡើង
បន្តគ្នាដោយអាការៈដែលកើតឡើង តាំងនៅ រលត់ទៅ ដែល
ជាខណៈតូច ។

៤.បាកដជរា គឺភាពជរាដែលប្រាកដច្បាស់ បានដល់ វិយោវុទ្ធិជរានោះ
ឯង ។

៥.បដិព្វន្តជរា គឺភាពជរាដែលប្រក្រតីមិនអាចមើលឃើញបាន បាន
ដល់ ភាពជរារបស់នាមធម៌ ។

៦.អវិចិជរា គឺភាពជរាដែលមិនមានស្នាមឱ្យដឹងបាន បានដល់ ការថយ
ចុះរបស់កែវ ថ្ម ព្រះអាទិត្យ ព្រះចន្ទ ក្មេង ស្រីក្រមុំ ប្រុស
កំលោះជាដើម ។

៧.សវិចិជរា គឺសភាពចាស់ដែលមានស្នាមឱ្យដឹងបាន បានដល់ការ
អន់ថយរបស់រថ ផ្ទះ ស្ថានទីផ្សេងៗ វត្ថុផ្សេងៗ និងមនុស្ស
ចាស់ សត្វចាស់ ដើមឈើចាស់ ជាដើម ។

៨.បរមត្ថជរា បានដល់ ចិត្តខណៈរបស់នាមនិងរូប ដូចខណៈជរាដែរ ។

៩.បញ្ញត្តិជរា បានដល់ ភាពជរាផ្សេងៗ ដែលក្រៅពីខណៈជរា ។
ក្នុងបណ្តាលជរាផ្សេងៗនោះ វិយោវុទ្ធវិជរា បើពោលដោយ
រឺយមាន ៣ ឬ ១០ ។

វិយោ ៣ យ៉ាង

១.បឋមវ័យ ក្នុងសម័យដែលកំណត់អាយុ ៧៥ ឆ្នាំដែលជាអាយុក្លាយ
នោះ រាប់ចាប់តាំងពីកើតមក រហូតដល់អាយុ ២៥ ឆ្នាំ ចាត់នៅ
ក្នុងបឋមវ័យ ។

២.ទុតិយវ័យ រាប់តាំងពីអាយុ ២៥ រហូតដល់ ៥០ ឆ្នាំ ចាត់ជា
ទុតិយវ័យ ។

៣.តតិយវ័យ រាប់តាំងពីអាយុ ៥០ ដល់ ៧៥ ឆ្នាំ ចាត់ជាតតិយវ័យ ។

មាន ១០ នោះ គឺ:

១.មន្ត្រីទសកវ័យ វ័យទន់ខ្សោយ រាប់តាំងពីអាយុ ១ ដល់ ១០ ឆ្នាំ

២.ឱទ្ធាទសកវ័យ វ័យសប្បាយ រាប់តាំងពីអាយុ ១០ ដល់ ២០ ឆ្នាំ

៣.វណ្ណទសកវ័យ វ័យស្រស់ស្អាត រាប់តាំងពីអាយុ ២០ ដល់ ៣០ ឆ្នាំ

៤.ពលទសកវ័យ វ័យមានកម្លាំង រាប់តាំងពីអាយុ ៣០ ដល់ ៤០ ឆ្នាំ

៥.បញ្ចាទសកវ័យ វ័យមានបញ្ញា រាប់តាំងពីអាយុ ៤០ ដល់ ៥០ ឆ្នាំ

៦.ហានិទសកវ័យ វ័យអន់ថយ រាប់តាំងពីអាយុ ៥០ ដល់ ៦០ ឆ្នាំ

៧.បញ្ចារទសកវ័យ វ័យដែលរាងកាយចាប់ផ្តើមកោងងតិចៗ រាប់តាំងពី
អាយុ ៦០ ដល់ ៧០ ឆ្នាំ

៨.វង្គទសកវ័យ វ័យដែលរាងកាយកោងងខ្លាំង រាប់តាំងពីអាយុ ៧០
ដល់ ៨០ ឆ្នាំ

៩.មោម្មហទសកវ័យ វ័យវង្វេង រាប់តាំងពីអាយុ ៨០ ដល់ ៩០ ឆ្នាំ

១០.សយនទសកវ័យ វ័យដេកមិនក្រោកឡើង រាប់តាំងពីអាយុ៩០
ដល់ ១០០ ឆ្នាំ

វ័យទាំង ១០ ដែលពោលមកនេះ ជាការសំដែងតាមវ័យដែលកំណត់
អាយុ ១០០ឆ្នាំ ជាអាយុក្លាយ ប្រសិនបើសម័យដែលអាយុ-
ក្លាយ ចុះ វ័យទាំង ១០ នេះក៏ថយចុះតាមលំដាប់ ។

ក្នុងបដិច្ចសមុប្បាទនេះ ពាក្យថាជរា សំដៅយកវិយោរុទ្ធិជរា និង
បាកដជរា ។ ហើយជរាទាំង ២ នេះ ជាជរាដែលទាក់ទងជាមួយរូបធម៌
ប៉ុណ្ណោះ ក្នុងនាមធម៌មិនមានជរាប្រភេទនេះទេ ។

ធម្មតាអាយុរបស់រូបធម៌មួយរូបៗនោះ មានអាយុស្មើនឹង
អាយុរបស់ចិត្ត ១៧ ខណៈ ព្រោះហេតុដូច្នោះ បើពោលដោយ
សភាវបរមត្ថហើយ រូបនោះចាស់ រូបទន់ខ្សោយ មិនមានឡើយ
តែយើងឃើញថា សក់ស្កូវ ធ្មេញបាក់ ស្បែកជ្រួញជាដើម ក៏ជារឿង
ដែលយើងសម្មតិគ្នាថា ចាស់ នោះឯង ដោយហេតុនេះ បើវៀរ
ខណិកជរា បដិច្ចន្ទជរា និងបរមត្ថជរាចេញហើយ ជរាក្រៅពីនោះ
ក៏ជាបញ្ញត្តិជរាទាំងអស់ ។

ម្យ៉ាងទៀតជរា នេះជាវត្ថុដែលឃើញមិនបាន ព្រោះជាធម្មា-
រម្មណ៍. ដែលឃើញថាសក់ស្កូវ ធ្មេញបាក់ជាដើមនោះ ក៏មិនមែនជាតួ
ខ្លួនយើង ជាផលដែលកើតពីអំណាចនៃជរាម្យ៉ាងទៀត តែបុគ្គលទាំង-
ឡាយបានឃើញសក់ស្កូវ ធ្មេញបាក់ជាដើមហើយក៏ដឹងថា អ្នកនេះ អ្នក
នោះជរាហើយ ។

ប្រសិនបើសួរថា ហេតុអ្វីជរា មានសក់ស្កូវ ឆ្មេញបាក់ជាដើមទើប
 ប្រាកដដល់មនុស្សដែលមានអាយុច្រើនៗហើយ ចំណែកក្មេងៗនិង
 កំលោះក្រមុំនោះមិនប្រាកដ ដូចជាថា ភាពជរានេះមានចំពោះ
 តែមនុស្សចាស់ប៉ុណ្ណោះ ក្មេងៗកំលោះក្រមុំមិនមាន ដូច្នេះព្រោះ
 ហេតុអ្វី? ចំណុចនេះឆ្លើយថា ធម្មតាជរានោះ រមែងមានដល់សត្វទាំង-
 ឡាយទូទៅ មិនថាជាមនុស្សចាស់ ក្មេង ឬកំលោះក្រមុំក៏ដោយ ហើយ
 ជរានេះមាននាទីធ្វើឱ្យរូបធម៌ ចូលដល់សភាពចាស់ដូចគ្នាទាំងអស់ ។
 ក្មេងៗតូចៗដែលទើបធំរហូតដល់កំលោះក្រមុំនោះ ក៏ដោយអំណាចនៃ
 ជរា មនុស្សកំលោះក្រមុំដែលចម្រើនវ័យរហូតដល់ចាស់នោះ ដោយអំ-
 ណាចជរាដូចគ្នាព្រោះសភាពចាស់នេះចែកចេញជា ២ ប្រភេទគឺ
 ចាស់ឡើង ហៅថា អភិកកាមជរា ម្យ៉ាង ចាស់ចុះ ហៅថា
 បដិកកម្មជរា ម្យ៉ាង សម្រាប់ជរាដែលមាននៅក្នុងក្មេង តាំងពីវ័យ
 មន្ត្រទសកៈ រហូតដល់ ពលទសកៈនោះ ជាភិកកម្មជរា គឺ
 ជរាដែលចាស់ឡើង ដោយហេតុនេះឯង ក្មេងៗតូចទើបធំឡើងតាម
 លំដាប់ រហូតដល់ទីបំផុតនៃអភិកកម្មជរាបន្ទាប់ពីនោះក៏ចាស់សន្សឹមៗ
 ជាលំដាប់ ប្រាកដអាការៈ ឆ្មេញបាក់ សក់ស្កូវ ស្បែកជ្រួញ ភ្នែកព្រិល
 ជាដើម រហូតដល់ស្លាប់ ហៅថា បដិកកម្មជរា ដែលជាដូច្នេះ
 ព្រោះអំណាចនៃ ជីវណតេជោ ដែលដុតបំផ្លាញរូបធម៌ឱ្យមានអាការ
 អន់ថយជាលំដាប់នោះឯង ។

ម្យ៉ាងទៀត អាការដែល ធ្វេញបាក់ សក់ស្កូវ ស្បែកជ្រួញ ភ្នែកងងឹតជាដើម ដែលជាវិញ្ញាណទុក្ខទាំងនេះ រមែងមិនមានដល់ ពួកទេវតានិងព្រហ្មទាំងឡាយនេះ ក៏ព្រោះពួកទេវតានិងព្រហ្មទាំងឡាយនោះមានកម្មជួប ជាមូលដ្ឋានណែនជាងឧតុជួប និងអាហារជួប ចំណែកពួកមនុស្ស និងសត្វតិរច្ឆានទាំងឡាយ មានកម្មជួបកើតតិចជាង ឧតុជួប និងអាហារជួប ព្រោះហេតុដូច្នោះ ទើបមានវិញ្ញាណទុក្ខ ជរាភិក្ខុឡើងប្រាកដច្រើន ។

មរណៈ ៩ បទ

១.សម្មតិមរណៈ បានដល់ ការស្លាប់របស់សត្វដែលសម្មតិហៅថា បុគ្គល "ក" ស្លាប់ បុគ្គល "ខ" ស្លាប់ ដើមឈើងាប់ជាដើម ។

២.សត្តតិមរណៈ បានដល់ ការរលត់ជាប់បន្តគ្នារបស់នាមរូប ដែលមានការផ្លាស់ប្តូរជារយៈៗ មិនតាំងគង់នៅកន្លែង ដូចរូបដែលកើតឡើងក្នុងវេលាមិនសប្បាយ នឹងកាលធូរស្រាលហើយ រូបមិនសប្បាយនោះក៏រលត់ទៅ រូបសប្បាយកើតឡើងថ្មី ហើយបើមានសេចក្តីខូចចិត្តពិបាក ចិត្តកើតឡើងតមកមានការសប្បាយចិត្តកើតឡើង សេចក្តីខូចចិត្ត និង ពិបាកចិត្តនោះក៏បាត់ទៅដូច្នេះជាដើម ។

៣.ខណិកមរណៈ បានដល់ សភាពរលត់ទៅរបស់នាមនិងរូបគ្រប់ៗ ភង្គខណៈ ។

៤.សមុច្ឆេទមរណៈ បានដល់ បរិនិព្វានរបស់ព្រះអរហន្តទាំងឡាយ ដែលមិនមានការកើតបន្តទៀត ។

៥.ជាតិក្ខយមរណៈ បានដល់ ការស្លាប់រលត់ក្នុងជាតិមួយ ៗ ។

៦.ឧបក្កមមរណៈ បានដល់ អាយុក៏នៅមិនទាន់អស់ កម្មក៏នៅមិនទាន់អស់ ប៉ុន្តែដល់នូវសេចក្តីស្លាប់ ដោយអាស្រ័យសេចក្តីព្យាយាមរបស់ខ្លួនឯង ឬអ្នកដទៃ ។

៧.សរសមរណៈ បានដល់ ការស្លាប់ដែលអស់អាយុនិងកម្ម ។

៨.អាយុក្ខយមរណៈ បានដល់ ការស្លាប់ដែលអស់អាយុ ប៉ុន្តែមិនទាន់អស់កម្ម ។

៩.បុញ្ញក្ខយមរណៈ បានដល់ ការស្លាប់ដែលអស់បុណ្យ សូម្បីនៅមិនទាន់អស់អាយុក៏ដោយ ។

ក្នុងបដិច្ចសមុប្បាទនេះ ពាក្យថា មរណៈ សំដៅយកសម្មតិមរណៈ ជាតិក្ខយមរណៈ ឧបក្កមមរណៈ សរសមរណៈ អាយុក្ខយមរណៈ បុញ្ញក្ខយមរណៈ ប៉ុណ្ណោះ ហើយតាំងពី ជាតិក្ខយមរណៈ រហូតដល់ បុញ្ញក្ខយមរណៈ ទាំង ៥ នេះបើពិចារណាមើលហើយក៏ចូលក្នុងសម្មតិមរណៈ នោះឯង ។

ជរានិងមរណៈ ដូចពោលមកនេះជាសភាវដែលជាអនិដ្ឋៈ ជាវត្ថុដែលគួរខ្លាចមិនគួរប្រាថ្នា តែមនុស្សគ្រប់ៗគ្នាមិនអាចលើកលែងបាន

ត្រូវជួបដូចគ្នាទាំងអស់ មិនមានផ្លូវដែលនិងអាចគេចចេញឱ្យផុតបាន ឡើយក្នុងភពនេះ ដូច្នេះក៏ព្រោះមានជាតិ គឺការកើតនោះឯង ជាដើមហេតុ បើអ្នកណាមានការសេចក្តីខ្លាច ជរា មរណៈ អ្នកនោះក៏ចាំបាច់ត្រូវរកផ្លូវទម្លាយជាតិចេញ ទើបផុតបាន ហើយវិធីដែលទម្លាយជាតិនេះ មានតែនៅក្នុងសាសនាព្រះសម្មាសម្ពុទ្ធប៉ុណ្ណោះ បានដល់ ការទម្លាយកម្មភវៈឱ្យអស់ ព្យាយាមធ្វើឱ្យកាយ វាចា ចិត្ត របស់ខ្លួនឱ្យចូលដល់ភាពជាកិរិយា គឺភាពជាព្រះអរហន្តនោះឯង ហើយការប្រព្រឹត្តដែលឱ្យសម្រេចជាកិរិយានោះ ក៏ត្រូវនៅក្នុងចន្លោះពេលដែលព្រះពុទ្ធសាសនាតាំងនៅ បើវៀរចាកព្រះពុទ្ធសាសនាហើយ ក៏គ្មានផ្លូវនឹងអាចរួចចាកទុក្ខឡើយ ប៉ុន្តែអកុសលកម្ម និងលោភិយកុសលកម្មដែលជាការប្រព្រឹត្តដែលឱ្យសម្រេចជាកុសលនោះធ្វើបានងាយ និងមានឱកាសច្រើន គឺធ្វើបានទាំងក្នុងវេលាដែល ព្រះពុទ្ធសាសនានៅមាន និងក្នុងវេលាដែលវៀរចាកព្រះពុទ្ធសាសនា ប៉ុន្តែការប្រព្រឹត្តដែលឱ្យកុសលអស់រលីងទៅនោះធ្វើបានលំបាក និងមានកំណត់ពេលវេលាគឺធ្វើបានចំពោះក្នុងវេលាដែលព្រះពុទ្ធសាសនា នៅមានតែប៉ុណ្ណោះ លោកឧបមាប្រៀបធៀបការសាងកុសលនេះ ដូចជាមនុស្សគ្រុនក្តៅលេបថ្នាំស្លឹង ដែលតាមប្រក្រតីថ្នាំស្លឹងមិនមានអ្នកណាចង់លេប ប៉ុន្តែអ្នកគ្រុនក្តៅត្រូវ ព្យាយាមលេបថ្នាំនោះ ក៏ព្រោះត្រូវការឱ្យជាភោគ

ចំណុចនេះយ៉ាងណា លោកិយកុសលទាំងនេះក៏ប្រៀបដូចថ្នាំល្អដែរ អ្នកដែលត្រូវការរួចចាកពីកិលេស ត្រូវព្យាយាមសាងលោកិយកុសល ឱ្យកើតឡើង ដើម្បីចាប់ផ្តើមទម្លាយកិលេសជាលំដាប់ទៅ រហូតដល់ បានសម្រេចជាព្រះអរហន្ត ការទម្លាយកិលេសអស់ ប្រៀបដូចមនុស្ស- គ្រួសារដែលត្រូវការជាពីរោគ ព្យាយាមលេបថ្នាំនោះឡើយ។ រហូតជាពីរោគ បើពីរោគផ្សេងៗ ជាហើយ ក៏មិនចាំបាច់លេបថ្នាំតទៅទៀតឡើយ ដូចជា ព្រះសម្មាសម្ពុទ្ធជាម្ចាស់ របស់យើងពោលជាមួយទេវបុត្តមារ ក្នុង ខណៈដែលព្រះអង្គកំពុងបដិបត្តិទុក្ខរកិរិយា ដោយមានទេវបុត្តមារ បានមកទូលថា សូមព្រះអង្គចូលព្យាយាមធ្វើខ្លួនឱ្យជាអ្នកមានអាយុ វែង និងមានពេលវេលាកសាងកុសល មានការរក្សាសីល ឬជាភ្លើង ជាដើម ប្រសិនបើមកនៅក្នុងព្រៃ ហើយបដិបត្តិដូច្នេះក៏គ្មានប្រយោជន៍ អ្វីឡើយ ទើបព្រះអង្គទ្រង់ត្រាស់តបជាមួយនឹងមារថា

អនុមត្តោបិ បុព្ពេន អត្ថោ មឃ្លំ ន វិជ្ជតិ

យេសព្វ អត្ថោ បុព្ពេន តេ មារោ វត្ថុមរហតិ។

ម្ចាស់មារ សេចក្តីពេញចិត្តក្នុងសភាវ៍ដែលជាកុសល មិនមានដល់ យើងសូម្បីតែបន្តិច អ្នកដែលមានបញ្ញាតិចប៉ុណ្ណោះដែលមានសេចក្តី ពេញចិត្តក្នុងភាពជាកុសល ព្រោះហេតុនោះ អ្នកគួរនិយាយពាក្យនេះ ជាមួយបុគ្គលដែលមានសេចក្តីត្រេកអរក្នុងកុសលចុះ ។

ម្យ៉ាងទៀត ក្នុងសង្គ្រាមអង្គកថា ព្រះមហាពុទ្ធឃោសាចារ្យ សម្តែងឧបមាប្រៀបធៀបជាតិ ជរា មរណៈ ទាំង ៣ នេះដូចជាបុរស ៣ នាក់ ដែលរួមដៃគ្នាធ្វើការបោកបញ្ឆោតទូលសត្រូវទៅសម្លាប់ បុរសទី ១ ទទួលនាទីដឹកនាំសត្រូវឱ្យចូលទៅក្នុងព្រៃ ដោយការពោលសរសើរ ភាពស្រស់ស្អាតតាមធម្មជាតិរបស់ព្រៃនោះឱ្យស្តាប់ សរសើររហូតធ្វើ ឱ្យចង់ទៅ ហើយក៏រមែងទៅជាមួយបុរសម្នាក់នោះ កាលបើចូល បរិវេណព្រៃនោះហើយ បុរសទី ២ ក៏ធ្វើនាទីបៀតបៀនសត្រូវនោះ ឱ្យ ត្រូវរបួសអស់កម្លាំង ហើយបុរសទី ៣ ក៏ធ្វើនាទីប្រហារដោយ យកកាំបិតអារកសត្រូវរហូតដល់ស្លាប់ ចំណុចនេះយ៉ាងណា បុរសទី ១ ប្រៀបដូចជាតិ បុរសទី ២ ប្រៀបដូចជរា គឺបៀតបៀនខន្ធ ៥ របស់សត្វទាំងឡាយឡើយ។ តាមលំដាប់ ដូចជាត្រូវសត្រូវប្រទូសឱ្យ អស់កម្លាំង បុរសទី៣ប្រៀបដូចមរណៈ ដែលធ្វើឱ្យខន្ធ ៥ របស់ សត្វទាំងឡាយបែករលត់ក្នុងភពនីមួយៗ ដូចគ្នាជាមួយនឹងសត្រូវ យកកាំបិតមកប្រហារ ឱ្យស្លាប់ដូច្នេះ ។

លក្ខណៈទីបីតុក្កៈរបស់ ជរា

- ១. ខន្ធបរិបាកលក្ខណៈ មានការចាស់ត្រាំត្រាខន្ធនៃខន្ធ ជាលក្ខណៈ ។
- ២. មរណ្យបនយនរសា មានការបង្កោនទៅជិតសេចក្តីស្លាប់ជាកិច្ច ។

៣.យោពួនវិនាសបច្ចុប្បដ្ឋានា មានការទម្លាយនូវវិវាយក្មេង ជាផល ។

៤.បរិបច្ចនាមរូបបទដ្ឋានា មានរូបដែលកំពុងចាស់ជាហេតុជិត ។

លក្ខណៈទីបីត្រូវរស់ មរណៈ

១.ចុតិលក្ខណំ មានការឃ្លាតចាកភព ជាលក្ខណៈ ។

២.វិយោគរសំ មានការព្រាត់ប្រាស់ ជាកិច្ច ។

៣.គតិវិប្បវាសបច្ចុប្បដ្ឋានំ មានការប្រាស់ចាកគតិជាផល ។

៤.បរិភិជ្ជមាននាមរូបបទដ្ឋាន មាននាមរូបដែលកំពុងរលត់ ជាហេតុជិត ។

សង្ខារបច្ច័យ ២៤ ចូលក្នុងបទថា

ជាតិប្បច្ច័យា ជរា មរណំ

ជរា មរណៈ ដែលសម្តែងតាមអភិធម្មភាជនីយន័យនោះ មិនមានបច្ច័យសង្ខារទេ ព្រោះជរាក៏បានដល់ចិត្តខណៈរបស់រូបនិងនាមហើយមរណៈក៏បានដល់ភង្គខណៈរបស់រូបនិងនាមដូចគ្នា ចំណែកជរាមរណៈដែលសម្តែងតាមសុត្តន្តភាជនីយន័យនោះ មានបច្ច័យសង្ខារបាន គឺ ជាតិជាបច្ច័យជួយឧបការដល់ ជរា មរណៈ នោះ បានដោយអំណាច ដោយបច្ច័យ ១ គឺ បកត្យុបនិស្សយប្បច្ច័យ ។

វចនត្ថៈរបស់ សោកៈ

១.សោចន៍-សោកោ

សេចក្តីសោកសៅ ឈ្មោះថា សោកៈ បានដល់ ទោមនស្ស វេទនាដែលប្រកបជាមួយទោសមូលចិត្ត ២ ដួង ដែលកើតពីព្យសនៈ ៥ យ៉ាង ។

ន័យម្យ៉ាងទៀត

សោចន្តិ ចិត្តបរិឡាហំ គច្ចតិ ឯតេនាតិ - សោកោ

សត្វទាំងឡាយរមែងមានសេចក្តីសោកសៅសេចក្តីក្តៅក្រហាយ ដោយអាស្រ័យធម្មជាតិនោះ ព្រោះហេតុនោះ ធម្មជាតិដែលជាហេតុ នៃសេចក្តីសោកសៅ របស់សត្វទាំងឡាយនោះ ឈ្មោះថា សោកៈ បានដល់ ទោមនស្សវេទនាដែលប្រកបជាមួយទោសមូលចិត្ត ២ដួង ។

តាមធម្មតាសត្វទាំងឡាយដែលមានសេចក្តីសោកសៅ ខូចចិត្ត កើតឡើង ក៏បានដល់សភាពរបស់សោកៈនោះឯង ហើយសោកៈកើត ឡើងបាន ក៏ត្រូវអាស្រ័យមានហេតុដែលត្រូវឱ្យកើត ហេតុនោះក៏គឺ ព្យសនៈ ៥ យ៉ាង ។

លក្ខណៈនិចត្តក្កៈរបស់ សោកៈ

១.អន្តោនិជ្ឈាយនលក្ខណោ មានការដុតបំផ្លាញសភាពខាងក្នុងខ្លួន ជាលក្ខណៈ ។

២.ចេតសោ បរនិជ្ឈាយនរសោ ធ្វើឱ្យចិត្តក្តៅក្រហាយ ជាកិច្ច ។

៣.អនុសោចនបច្ចុប្បដ្ឋានោ មានសេចក្តីសោកសៅរឿយៗជាផល ។

៤.ទោសចិត្តប្បាទបទដ្ឋានោ មានទោសចិត្តប្បាទ ជាហេតុជិត ។

វចនគ្គៈរបស់ បរិទេវៈ

បរិទេវនំ - បរទេវោ ការខ្សឹកខ្សួល ឈ្មោះថា បរិទេវៈ

ន័យម្យ៉ាងទៀត

តំ តំ បរត្ថិ បរិកិត្តោ ទេវន្តិ កន្តន្តិ ឯតេនាតិ - បរិទេវោ

សត្វទាំងឡាយរំពឹងដល់រឿងរ៉ាវផ្សេងៗហើយខ្សឹកខ្សួល ដោយ
អាស្រ័យធម្មជាតិនោះ ព្រោះហេតុនោះ ធម្មជាតិដែលជាហេតុនៃការ
ខ្សឹកខ្សួលរបស់សត្វទាំងឡាយ ឈ្មោះថា បរិទេវៈ បានដល់ ចិត្តជួ-
បរិបណ្ណសសទ្ធុដែលកើតឡើង ដោយមានការខ្សឹកខ្សួល ព្រោះ
អាស្រ័យព្យសនៈ ៥ យ៉ាង ណានីមួយ ជាហេតុ ។

លក្ខណធិបត្តក្កៈរបស់ បរិទេវៈ

១.លាលប្បនលក្ខណោ មានការខ្សឹកខ្សួល ជាលក្ខណៈ ។

២.គុណទោសបរិកិត្តនរសោ មានការពណ៌នាដល់គុណ និង ទោស
ជាកិច្ច ។

៣.សម្ពមបច្ចុប្បដ្ឋានោ មានការក្រវល់ក្រវាយចិត្ត ជាផល ។

៤.ទោសចិត្តមហាភូតបទដ្ឋានោ មានមហាភូតរូបដែលកើតពីទោស
ចិត្តជាហេតុជិត ។

វចនគ្គីរបស់ ទុក្ខ

ទុក្ខច្ឆិកា ហុត្វា កាយិកសុខំ ខណតីតិ - ទុក្ខំ (វា) ទុក្ខមន្តិ-ទុក្ខំ

ធម្មជាតិណាដែលជាទីគួរខ្ពើមនិងទម្លាយសេចក្តីសុខកាយព្រោះ
ហេតុនោះធម្មជាតិនោះឈ្មោះថាទុក្ខ(ឬ)សត្វទាំងឡាយរមែងអត់ធន់
បានដោយលំបាកពីវេទនាណា ដូច្នោះ វេទនានោះ ឈ្មោះ ថា ទុក្ខ ។

ន័យម្យ៉ាងទៀត ខមិត្តំ ទុក្ខរន្តំ - ទុក្ខំ

វេទនា ដែលអត់ធន់ដោយលំបាក ដូច្នោះ ឈ្មោះថា ទុក្ខ បាន
ដល់ កាយិកទុក្ខវេទនា។

សេចក្តីទុក្ខ ៩ យ៉ាង

១.ទុក្ខទុក្ខ សេចក្តីទុក្ខមានសភាពជាទុក្ខពិតៗ បានដល់កាយិក -
ទុក្ខវេទនា និង ចេតសិកទុក្ខវេទនា។

២.វិបរិណាមទុក្ខ បានដល់ កាយិកសុខវេទនា និង ចេតសិកសុខ
វេទនា ព្រោះសុខទាំង ២ នេះ ជាហេតុឱ្យកាយិកទុក្ខ និងចេតសិក
ទុក្ខកើតឡើងដោយ អាស្រ័យមានសេចក្តីវិបរិតប្រែប្រួល។

៣.សង្ខារទុក្ខ បានដល់ ឧបេក្ខាវេទនា និងចិត្ត ចេតសិក រូបដែល
វៀរចាកទុក្ខទុក្ខ និងវិបរិណាមទុក្ខ ព្រោះត្រូវបៀតបៀនដោយ
ការកើតរលត់ជារឿយ ៗ ។

៤.បដិវត្តន៍ទុក្ខ ឬ អបាកដទុក្ខ បានដល់ ឈឺធ្មេញ ឈឺត្រចៀក ឈឺក្បាល ឈឺពោះជាដើមនិងការមិនសប្បាយចិត្ត ដែលកើតឡើងព្រោះអំណាច រាគៈ ទោសៈ ជាដើម ព្រោះទុក្ខប្រភេទនេះ នឹងដឹងបានក៏ត្រូវអាស្រ័យការសាកសួរ និងអាការដែលបៀតបៀននោះ ក៏មិនប្រាកដ ។

៥.អប្បដិវត្តន៍ទុក្ខ ឬ បាកដទុក្ខ បានដល់ ការឈឺដែលកើតអំពីមុខរបួសផ្សេងៗ និងសេចក្តីទុក្ខកាយ ដែលបណ្តាលមកពីការធ្វើកម្មករ ៣២ យ៉ាង ព្រោះទុក្ខប្រភេទនេះដឹងបានដោយមិនត្រូវមានការសាកសួរ និងអាការដែលបៀតបៀននោះក៏ប្រាកដជាក់ច្បាស់ ។

៦.បរិយាយទុក្ខ បានដល់ វិបរិណាមទុក្ខ សង្ខារទុក្ខ ព្រោះទុក្ខប្រភេទនេះមិនមែនជាតួទុក្ខដោយត្រង់ ជាទីកើតនៃទុក្ខផ្សេងៗ ។

៧.និប្បរិយាយទុក្ខ បានដល់ ទុក្ខ ទោមនស្សៈ ឧបាយាសៈ ដែលហៅថា ទុក្ខទុក្ខនោះឯង ។

៨.កាយិកទុក្ខ បានដល់ សេចក្តីទុក្ខដែលកើតតាមផ្លូវកាយ មានឈឺធ្មេញ ឈឺពោះ ឈឺក្បាល និងរបួសផ្សេង ៗ ជាដើម ។

៩.ចេតសិកទុក្ខ បានដល់សេចក្តីទុក្ខដែលកើតតាមផ្លូវចិត្ត មាន
ការខូចចិត្ត ព្រួយចិត្ត ខ្លាច ក្រោធជាដើម ។

ក្នុងបដិច្ចសមុប្បាទនេះ ពាក្យថា ទុក្ខ បានដល់ កាយិកទុក្ខ
ការធ្វើកម្មករ ៣២ យ៉ាង ដែលឱ្យកើតសេចក្តីទុក្ខកាយ

១.វាយដោយរំពាត់

២.វាយដោយរំពាត់ផ្តៅ

៣.វាយដោយដំបង

៤.កាត់ដៃ

៥.កាត់ជើង

៦.កាត់ទាំងដៃ ទាំងជើង

៧.កាត់ត្រចៀក

៨.កាត់ច្រមុះ

៩.កាត់ទាំងត្រចៀក ទាំងច្រមុះ

១០.ឱ្យធ្វើពិលង្គថាលិកកម្ម (យកក្បាលធ្វើជាឆ្នាំង)

១១.ឱ្យធ្វើសង្គមុណ្ឌិកកម្ម (ធ្វើក្បាលឱ្យរលីងដូចជាស័ង្ក)

១២.ឱ្យធ្វើរាហុមុខកម្ម (អំពើធ្វើមាត់ឱ្យដូចជាមាត់រាហូ)

១៣.ឱ្យធ្វើជោតិមាលិកកម្ម(អំពើធ្វើខ្លួនឱ្យដូចផ្កាក្លើង)

- ១៤ ឱ្យធ្វើហត្ថប្បជោតិកកម្ម(អំពើយកភ្លើងដុតដៃ)
- ១៥. អំពើដូចជាការពន្លាត់ស្បែកពពែ
- ១៦.អំពើឱ្យដូចជាការស្លៀកសំពត់សំបកឈើ
- ១៧.អំពើដែលគេធ្វើឱ្យដូចជាសត្វទា
- ១៨.អំពើដែលគេថ្កក់ដោយសន្ទូច
- ១៩.អំពើដែលគេធ្វើឱ្យខូចសរីរៈប៉ុន ១កហាបណៈ
- ២០.អំពើដែលគេយកទឹកជ្សាស្រោច
- ២១.អំពើដែលគេបង្វិលឱ្យដូចសសរគោល
- ២២.អំពើដែលគេធ្វើឱ្យដូចកណ្តាប់ចំបើង
- ២៣.អំពើដែលគេស្រោចប្រេងដ៏ក្តៅ
- ២៤.អំពើដែលគេប្រើឱ្យឆ្កែខាំ
- ២៥.យកដែកចាក់តាំងអំពីក្បាលទំលុះទ្វារ
- ២៦.ប្រើដាវកាត់ក្បាល
- ២៧.យកដែកគោលដុតភ្លើងដ៏ត្រង់ដៃខាងស្តាំ
- ២៨.យកដែកគោលដុតភ្លើងដ៏ត្រង់ដៃខាងឆ្វេង
- ២៩.យកដែកគោលដុតភ្លើងដ៏ត្រង់ជើងខាងស្តាំ
- ៣០.យកដែកគោលដុតភ្លើងដ៏ត្រង់ជើងខាងឆ្វេង

៣១.យកដែកគោលដុតភ្លើងដ៏ត្រង់ដើមទ្រូង

៣២.អំពើដែលគេយកដាវកាត់ក្បាល ។



លក្ខណៈទុក្ខៈរបស់ ទុក្ខ

១. កាយបីឡនលក្ខណ៍ មានការបៀតបៀនរាងកាយជាលក្ខណៈ

២. ទុប្បញ្ញានំ ទោមនស្សករណរសំ មានការធ្វើទោមនស្ស
ដល់អ្នកមានបញ្ញាតិច ជាកិច្ច ។

៣. កាយិកាពាធបច្ចុប្បដ្ឋានំ មានសេចក្តីឈឺផ្លូវកាយ ជាផល ។

៤. កាយបសាទបទដ្ឋានំ មានកាយបសាទជាហេតុផិត ។

សេចក្តីទុក្ខកាយនេះ ជាសេចក្តីទុក្ខពិសេស ព្រោះបៀតបៀន
រាងកាយហើយបៀតបៀនផ្លូវចិត្តទៀតផង គឺ កាលបើរាងកាយមិន
សប្បាយហើយ ភាពមិនសប្បាយនេះរមែងធ្វើឱ្យអ្នកនោះកើតសេចក្តី
ខូចចិត្ត និង ទោមនស្ស ព្រោះហេតុនោះ ព្រះមហាពុទ្ធយោសាថារាជ
ទើបសម្តែងទុកក្នុងសច្ចៈវិភង្គអដ្ឋកថា និង វិសុទ្ធិមគ្គអដ្ឋកថាថា ៖

បីលេតិ កាយិកមិទំ ទុក្ខព្យ មានសំ ភិយ្យា

ជនយតិ យស្មា តស្មា ទុក្ខន្តិ វិសេសតោ រុត្តំ។

កាយិកទុក្ខ រមែងបៀតបៀនអ្នកដែលកំពុងបានទទួលសេចក្តី
ទុក្ខនេះ នឹងអាចធ្វើឱ្យទុក្ខចិត្តកើតឡើងបានច្រើន ដោយហេតុណា
ហេតុនោះ ទើបព្រះដ៏មានព្រះភាគជាម្ចាស់ទ្រង់ត្រាស់ថាជាទុក្ខ
ពិសេស ។

រំចនត្តៈ ទោមនស្ស ទុមនស្ស ភាវោ - ទោមនស្សំ

សភាពដែលជាហេតុឱ្យជាអ្នកមានចិត្តមិនល្អ ឈ្មោះថា ទោ-
មនស្ស បានដល់ ចេតសិកទុក្ខគឺទុក្ខចិត្ត ។

សេចក្តីទោមនស្ស កាលបើកើតមានឡើងនឹងអ្នកណាហើយ
ធ្វើឱ្យចិត្តអ្នកនោះក្តៅក្រហាយ មានកិរិយាអាការវិបរិតទាំងកាយនិង
វាចា ហើយសេចក្តីទោមនស្សនេះរមែងជាហេតុ ឱ្យកាយិកទុក្ខកើត
ឡើងដល់ខ្លួនឯងនិងអ្នកដទៃបាន ដូចជា កាលបើទោមនស្សកើតឡើង
ហើយ បុគ្គលខ្លះក៏សម្តែងកិរិយាគក់ទ្រូងកញ្ឆោលចិត្តខ្លះ បោចសក់ខ្លះ
បុគ្គលខ្លះក៏ដល់នូវការសម្លាប់ខ្លួនដោយវិធីផ្សេងៗ ហើយបុគ្គលខ្លះ ក៏
ប្រទូសរ៉ាយដល់អ្នកដទៃឱ្យបានទទួលសេចក្តីទុក្ខកាយ ឬដល់ជីវិតបាន
ទៀតផង ។

ហេតុដែលធ្វើឱ្យកើតសេចក្តីទោមនស្សបាននោះ មានច្រើន
ប្រការ តែដោយចំពោះ ទាក់ទងមកពីការព្រាត់ប្រាសចាកវត្ថុដែលខ្លួន
ស្រឡាញ់ម្យ៉ាង ការបានជួបនិងវត្ថុដែលខ្លួនមិនពេញចិត្តម្យ៉ាងទាំង ២

យ៉ាងនេះ ធ្វើឱ្យកើតសេចក្តីទោមនស្សបានជាចំណែកច្រើន ដោយហេតុ
នេះព្រះដ៏មានព្រះភាគជាម្ចាស់ ទើបទ្រង់បានត្រាស់សម្តែងដាស់តឿន
សតិរបស់ពុទ្ធសាសនិកទាំងឡាយ ទាក់ទងនឹងរឿងទុក្ខចិត្តនេះទុកក្នុង
សំយត្តព្រះបាលីថា

មា បិយេហិ សមាគព្ភិ អប្បិយេហិ កុទាចនំ
បិយានំ អទស្សនំ ទុក្ខំ អប្បិយានព្វ ទស្សនំ

សូមកុំនៅរួមជាមួយអ្នកដែលយើងស្រឡាញ់ ហើយកុំនៅរួម
ជាមួយអ្នកដែលមិនស្រឡាញ់ (ព្រោះ) ការដែលមិនបានឃើញអ្នក
ដែលយើងស្រឡាញ់ក្តី ការដែលបានឃើញអ្នកដែលយើងមិនស្រឡាញ់
ក្តី សុទ្ធតែជាទុក្ខទាំងអស់ ។

លក្ខណវិចិត្តក្កៈរបស់ ឆោមនស្ស

- ១. ចិត្តបីលនលក្ខណំ មានអាការបៀតបៀនចិត្តជាលក្ខណៈ ។
- ២. មនោវិហាតនរសំ មានការធ្វើបាបជាកិច្ច ។
- ៣. មានសព្វាធិបច្ចុប្បដ្ឋានំ មានសេចក្តីមិនសប្បាយចិត្ត
ជាផល ។
- ៤. ហទយវត្ថុបទដ្ឋានំ មានហទយវត្ថុជាហេតុជិត ។
- វចនត្ថៈ ឧបាយាស ភុសោ អាយាសនំ - ឧបាយាសោ

សេចក្តីលំបាកចិត្តយ៉ាងខ្លាំង ឈ្មោះថា ឧបាយាសៈ បានដល់
ទោសចេតនាដែលកើតឡើងដោយអាស្រ័យព្យាសនៈណានីមួយ ។

ពាក្យថា ឧបាយាសៈ នេះមកពី ឧប + អាយាស ឧប =
យ៉ាងជិត អាយាស = សេចក្តីលំបាក កាលបើរួមគ្នាហៅថា ឧបាយាស
ប្រែថា សេចក្តីលំបាកចិត្តយ៉ាងខ្លាំង ។

សភាពរបស់ឧបាយាសក៏គឺ សេចក្តីសៅហ្មងខូចចិត្តយ៉ាងធំ
ដែលជាប់ទាក់ទងមកពីសោកៈ កាលបើសោកៈមានកម្លាំងច្រើនឡើង
ឈានដល់បរិទេវៈ បន្ទាប់ពីបរិទេវៈឈានដល់ឧបាយាសៈដែលជាទីបំ-
ផុតនៃសេចក្តីសោកសៅ ធ្វើឱ្យអ្នកដែលបានទទួលនោះមានចិត្តក្រៀម
ក្រំភ្លាម មិនអាចនឹងទប់ទល់ចំពោះសេចក្តីដឹងប្រភេទនេះមានអាការ
អង្គុយស្ងៀមនិយាយមិនចេញ យំមិនចេញពេលខ្លះរហូតដល់វិសញ្ញី ឬ
ក្លាយជាអ្នកខូចសតិ ឬអាចទម្លាយជីវិតខ្លួនឯងបាន ដោយច្រើនតែងតែ
កើតជាមួយអ្នកដែលបានជួបនឹងព្យាសនៈទាំង ៥ ណានីមួយដោយមិន
បាននឹកស្មាន ដូចជាមាតាបិតា ស្វាមីភរិយា បុត្រដែលបានស្លាប់ក្នុង
បច្ចុប្បន្ន ឬទ្រព្យសម្បត្តិត្រូវសូន្យបាត់ទៅដោយខ្យល់ ដោយអគ្គិភ័យ
ចោរភ័យ ឧទកភ័យជាដើមឬជារោគភ័យដែលអស់ផ្លូវនឹងរក្សាបាន
ទាំងនេះជាដើម ធ្វើឱ្យអ្នកនោះបានទទួលសេចក្តីប៉ះខ្ទប់ដល់ចិត្តយ៉ាង

ធ្ងន់ធ្ងរ សភាពដូច្នេះឯងឈ្មោះថា ឧបាយាស ដូចដែលព្រះដ៏មានព្រះ
ភាគជាម្ចាស់ទ្រង់ត្រាស់ទុកក្នុងមហានិទ្ទេសព្រះបាលីថា

តស្ស ចេ កាមយានស្ស ឆន្ទជាតស្ស ជន្តុនោ

តេ កាមា បរិហាយន្តិ សិល្បិទ្ធោវ រុប្បតិ

បុគ្គលដែលជិះយាន គឺ កាមគុណអារម្មណ៍យ៉ាងសុខស្រួលភ្លើត
ភ្លើន និងមានសេចក្តីពេញចិត្ត ស្រលាញ់ជាប់ជំពាក់កាមគុណអារម្មណ៍
ទាំងនោះ បើវត្ថុអារម្មណ៍កាមគុណនោះ សាបសូន្យទៅហើយ កាលបើ
ដូច្នេះ អ្នកដែលរង្វេងភ្លើតភ្លើននោះ រមែងបានទទួលសេចក្តីក្រៀមក្រំ
ចិត្ត ដោយសភាពនៃសោកៈ បរិទេវៈ ឧបាយាសៈ ។

សេចក្តីផ្សេងគ្នារវាង សោកៈ បរិទេវៈ ឧបាយាសៈ

សោកៈ សេចក្តីសោក បានដល់ ទោមនស្សវេទនា បរិទេវៈ
សេចក្តីខ្សឹកខ្សួល បានដល់ ចិត្តវិបល្លាសសទ្ធិដែលកើតអំពីទោសមូល
ចិត្តប្បាទ និង ឧបាយាសៈ សេចក្តីតូចចិត្ត និង សេចក្តីចង្អៀតចង្អល់ចិត្ត
បានដល់ តួទោសចេតសិក ទាំង ៣ យ៉ាងនេះបើនិយាយដោយន័យ
ប្រៀបធៀប ហើយក៏ប្រៀបដូចជាទឹកនៅក្នុងខ្លះដាក់លើភ្លើងកាលបើ
ដុតភ្លើង ទឹកក៏ផ្តើមក្តៅឡើងជាលំដាប់ ភាពក្តៅនោះក៏ឡើង
រហូតដល់ការពុះ ហើយទឹកក៏ពុះក្នុងព្រៃឡើង កាលបើពុះយូរទៅៗ

ភាពក្តៅក៏ច្រើនឡើងៗរហូតក្តៅដល់ទីបំផុត ហើយក៏មានផ្សែងប្រាកដ
ឡើង បន្ទាប់ពីនោះមកទឹកក៏ចាប់ផ្តើមរីងស្ងួតបន្តិចម្តងៗរហូតដល់រីងស្ងួត
ទៅ សេចក្តីនេះយ៉ាងណា សោកៈ ក៏ប្រៀបបានដូចភាពក្តៅរបស់ទឹក
ដែលផ្តើមក្តៅឡើង បរិទេវៈ ប្រៀបដូចទឹកកំពុងពុះ ឧបាយាសៈ
ប្រៀបដូចទឹកដែលក្តៅបំផុតហើយក៏ផ្តើមរីងស្ងួតបន្តិចម្តងៗ សមដូច
ព្រះពុទ្ធឃោសាថារសម្តែងទុកក្នុងវិសុទ្ធិមគ្គថា ភាជនន្តោ តេលបា
កោ ឧត្តរិក្ខា ច និក្ខមោ សេសស្ស ខយបាកោតិ ឥមេហេតេ
តយោសមា សោកៈ បរិទេវៈ ឧបាយាសៈ ទាំង ៣ នេះដូចគ្នានឹង
សេចក្តីប្រព្រឹត្តទៅរបស់ប្រេងទាំង ៣ ចំណុច គឺប្រេងដែលក្តៅឡើង
ក្នុងភាជនៈជាចំណុចទី ១ ប្រេងដែលកំពុងពុះជាចំណុចទី ២ ប្រេង
ដែលក្តៅខ្លាំងហើយរីងស្ងួតទៅជាចំណុចទី ៣ ។

លក្ខណៈទិចតុក្កៈរបស់ ឧបាយាសៈ

- ១.ចិត្តបរិទហនលក្ខណោ មានការដុតចិត្តក្តៅខ្លាំងជាលក្ខណៈ ។
- ២.និក្ខននរសោ មានការដកថយចិត្តជាកិច្ច ។
- ៣.វិសាទបច្ចុប្បដ្ឋានោ មានការសៅហ្មងចិត្តជាផល ។
- ៤.ទហយវត្ថុបទដ្ឋានោ មានហទយវត្ថុជាហេតុជិត ។

ការសន្ទនាបច្ច័យ ២៤ ចូលក្នុងបទថា ជាតិប្បដ្ឋយា~

សោភបរិទេវទុក្ខក្ខន្ធមនស្សបាធាយាសា សម្ពុតន្តិ

ជាតិជាបច្ច័យដល់ សោកៈ បរិទេវៈ ទុក្ខៈ ទោមនស្សៈ ឧបាធាយាសៈទាំងនេះបានដោយអំណាចបច្ច័យ ១ គឺបកត្តបនិស្សយប្បច្ច័យ ។

ការនៅរបស់សត្វទាំងឡាយ ដែលមានការវិលវល់ស្លាប់ កើត នៅក្នុងលោកនេះក៏បានដល់ការវិលវល់របស់គ្រឿងចក្ក គឺ បដិច្ចស- មុប្បាទធម៌ មានអវិជ្ជាជាដើមនោះឯង តែសត្វទាំងឡាយមានចំនួន ច្រើនរកមិនឃើញដល់ការប្រព្រឹត្តទៅនៃជីវិតនេះបានទេ ដឹងបានត្រឹម សម្មតិសច្ចៈប៉ុណ្ណោះ គឺ អ្នកនោះស្លាប់ អ្នកនេះកើត យើងឃើញ យើងឮ ជាដើម កាលបើពោលដោយសភាវៈដែលពិតហើយអ្នកនោះ អ្នកនេះ យើង គេ ប្រុស ស្រី ជាដើមនេះមិនមានឡើយ មានតែធម៌ ដែលជាហេតុ ជាផល កើតឡើងជាប់គ្នាមិនដាច់ ធម៌ទាំងនេះក៏សុទ្ធ តែជាកងទុក្ខទាំងអស់ និងសេចក្តីកើតឡើងនៃកងទុក្ខទាំងពួង ដែល សម្មតិថា អ្នកនោះ អ្នកនេះ យើង គេ ប្រុស ស្រី ក៏មិនមានអ្នកណា សាងឱ្យកើតឡើងឡើយ ការកើតឡើងរបស់ធម៌ទាំងនេះ ក៏ព្រោះ អាស្រ័យបច្ច័យផ្សេងៗ មានអវិជ្ជាជាដើម ដូច្នោះទើបព្រះមានព្រះភាគ ត្រាស់ថា ឯវមេតស្ស កេវលស្ស ទុក្ខក្ខន្ធស្ស សមុទយោហោតិ មានសេចក្តីថា ការកើតឡើងនៃកងទុក្ខទាំងពួង នេះព្រោះអាស្រ័យ បច្ច័យផ្សេង ៗ មានអវិជ្ជាជាដើមដូចដែលបានពោលមកហើយ ។

ការពិចារណាតាមបដិច្ចសមុប្បាទធម៌ហើយ ក៏ឃើញបានថា បណ្តាវត្ថុដែលមានជីវិតទាំងឡាយ មានមនុស្ស ទេវតា ព្រហ្ម ទាំងនេះ ប្រាកដកើតឡើងបាន ក៏ព្រោះមានអវិជ្ជាជាតួហេតុ ចំណែកសង្ខារ ជាដើមនោះ កើតមកពីអវិជ្ជាតែម្យ៉ាងប៉ុណ្ណោះ ដែលជាតួហេតុ បើ អវិជ្ជានៅមាន ការកើត ស្លាប់ របស់សត្វទាំងឡាយ ក៏រមែង មិនមានទីបំផុត កាលណាបានទម្លាយអវិជ្ជាឱ្យអស់ហើយ សង្ខារជាដើម ក៏អស់ទៅផងដែរ សេចក្តីថា ការកើត ចាស់ ឈឺ ស្លាប់ របស់សត្វ- ទាំងឡាយក៏រលត់ទៅ ដោយហេតុនេះ ព្រះដ៏មានជោគ ទើបត្រាស់ សម្តែងបដិច្ចសមុប្បាទដោយបដិលោម អវិជ្ជាយត្វេវ អសេសវិរាគ- និរោធិ ពន្យាននិរោធិ កិរិយារលត់នៃសង្ខារ ព្រោះកិរិយារលត់ ដោយអរិយមគ្គ ឥតមានសេសសល់ នៃអវិជ្ជាមែនពិត ។

សង្ខារនិរោធិ វិញ្ញាណនិរោធិ កិរិយារលត់នៃវិញ្ញាណ
ព្រោះរលត់នៃសង្ខារ ។

វិញ្ញាណនិរោធិ នាមរូបនិរោធិ កិរិយារលត់នៃនាម និង
រូប ព្រោះរលត់នៃវិញ្ញាណ ។

នាមរូបនិរោធិ សឡាយតននិរោធិ កិរិយារលត់នៃ
អាយតនៈ ៦ ព្រោះរលត់នៃនាម និងរូប ។

សឡាយតននិរោធិ ផស្សនិរោធិ កិរិយារលត់នៃ សម្មស្ស
ព្រោះរលត់នៃអាយតនៈ ៦ ។

ផស្សនិរោធិ វេទនានិរោធិ កិរិយារលតំនៃ វេទនា
ព្រោះរលតំនៃ សម្មស្ស ។

វេទនានិរោធិ តណ្ហានិរោធិ កិរិយារលតំនៃ តណ្ហា ព្រោះ
រលតំនៃ វេទនា ។

តណ្ហានិរោធិ ឧបាទាននិរោធិ កិរិយារលតំនៃ ឧបាទាន
ព្រោះរលតំនៃ តណ្ហា ។

ឧបាទាននិរោធិ ភវនិរោធិ កិរិយារលតំនៃ ភព ព្រោះ
កិរិយារលតំនៃ ឧបាទាន ។

ភវនិរោធិ ជាតិនិរោធិ កិរិយារលតំនៃ ជាតិ ព្រោះកិរិយា
រលតំនៃ ភព ។

ជាតិនិរោធិ ជរា មរណំ ជរា និង មរណៈ (រលតំ)
ព្រោះកិរិយារលតំនៃ ជាតិ ។

សោកបរិទេវទុក្ខទោមនស្សបាយាស និរុជ្ឈន្តិ សេចក្តី
សោក សេចក្តីខ្សឹកខ្សួល សេចក្តីព្រួយ សេចក្តីតូចចិត្ត និងសេចក្តីចង្អៀត
ចង្អល់ទាំងឡាយ ក៏រមែងរលត់ទៅ (ព្រោះកិរិយារលត់ទៅ នៃជាតិ
ដែរ) ។

ឯវមេកស្ស កេវលស្ស ទុក្ខក្ខន្ធស្ស និរោធិ ហោតិ កិរិយា
រលត់ទៅនៃកងទុក្ខទាំងអស់នោះ មានដោយប្រការដូច្នេះ ។

ក្នុងបដិច្ចសមុប្បាទដោយបដិលោមទេសនានេះ ចំណុចសំខាន់គឺ
សេចក្តីរលត់សាបសូន្យអស់របស់អវិជ្ជានោះឯង ចំណែកសេចក្តីរលត់
របស់សង្ខារជាដើមនោះ កាលអវិជ្ជារលត់ទៅហើយ សង្ខារជាដើម
ទាំងនេះ ក៏រមែងរលត់ព្រមគ្នា មិនមែនរលត់ទៅភ្លាមៗ តាមលំដាប់
ដែលផ្សេងជាមួយក្នុងអនុលោមទេសនា ឧបមាដូចគ្រាប់ពូជព្រោះ
ហើយ ផលគឺដើមក៏ប្រាកដបាន កាលមានដើមហើយ មែកក៏ប្រាកដ
ឡើងបាន កាលបើមានមែកហើយ ធាងក៏ប្រាកដឡើងបាន កាលបើ
មានធាង និងស្លឹកមានហើយ ផ្កាក៏ប្រាកដឡើងបាន កាលបើមាន
ផ្កាហើយ ផ្លែក៏ប្រាកដឡើងបាន កាលបើមានផ្លែហើយ គ្រាប់ពូជ
ក៏ប្រាកដឡើងបាន កាលបើមានគ្រាប់ពូជហើយ ដើមក៏ប្រាកដឡើង
បាន កាលបើមានដើមហើយ មែកក៏ប្រាកដឡើងបាន ជាហេតុនិងផល
ដោយចំពោះ វិលវល់ជាឡើយៗ ទៅមិនដាច់ដូចគ្នានឹងការសម្តែង
បដិច្ចសមុប្បាទ ដោយអនុលោមទេសនាមាន **អវិជ្ជាបច្ច្យា សង្ខារ**
ជាដើម ។

តែបើថាគ្រាប់ពូជនោះដុតទម្លាយចេញហើយ ដើមក៏ប្រាកដ
ឡើងមិនបាន កាលបើដើមដុះមិនបានហើយ មែកក៏កើតមិនបាន កាល
បើមែកកើតមិនបានហើយ ធាង ស្លឹក ក៏កើតមិនបាន កាលបើធាងស្លឹក

កើតមិនបានហើយ ផ្កាក៏កើតមិនបាន កាលបើផ្កាកើតមិនបានហើយ ផ្លែក៏កើតមិនបាន កាលបើផ្លែកើតមិនបានហើយ គ្រាប់ពូជក៏កើតមិនបាន កាលបើគ្រាប់ពូជកើតមិនបានហើយ ដើមក៏កើតមិនបាន ក្នុងការសំដែងហេតុផល ចំណែកការកើតមិនបាន ដែលពោលទៅតាមលំដាប់ដូចនេះ ក៏ត្រឹមតែការសម្តែងដោយរោហារប៉ុណ្ណោះ ដែលពិតនោះកាលបានទម្លាយ នូវគ្រាប់ពូជ អស់ទៅហើយ ដើម មែក ធាង ស្លឹក ផ្កា ផ្លែ គ្រាប់ពូជ ទាំងនេះក៏កើតមិនបានដែរ ដូចគ្នានឹងការសម្តែងបដិច្ចសមុប្បាទ ដោយបដិលោមទេសនា មាន **អវិជ្ជាយ ច្រវ អសេសវិភាគនិរោធា សង្ខារនិរោធា** ជាដើម ។

ដែលពោលថា ការរលត់ទៅនៃអវិជ្ជាមិនមានសេសសល់ ក៏បានដល់ព្រះនិព្វាននោះឯង តែជាសុបិន្តនិព្វាន គឺនិព្វានអស់កិលេស នូវមានខន្ធ ៥ ហើយនឹងចូលដល់អនុបាទិសេសនិព្វាន គឺរលត់ទាំងកិលេស រលត់ទាំងខន្ធ ៥ ដូច្នេះអ្នកមានសេចក្តីចូលចិត្តក្នុងព្រះនិព្វាន ដោយត្រូវត្រង់នោះ ជាទូទៅដោយច្រើនចូលចិត្តថាអ្នកដែលបានសោយសេចក្តីសុខ ក្នុងអនុបាទិសេសនិព្វាននោះ នូវមានខ្លួនអ្នកសោយតែអ្នកនោះក៏មិនមានការកើត ចាស់ ឈឺ ស្លាប់ ផុតអំពីទុក្ខទាំងពួង សេចក្តីពិតនោះអនុបាទិសេសនិព្វាននេះមិនមានតួខ្លួនយើង គេ យ៉ាង

ណា បានដល់ការរំលត់ការកើតឡើងនៃខន្ធ ៥ និងមិនមានការកើតឡើងទៀត ឧបមាដូចពន្លឺភ្លើងដែលរលត់ទៅ មិនទៅតាំងទីណាទៀតឡើយ យ៉ាងណាព្រះអរហន្តទាំងឡាយ ដែលចូលកាន់អនុបាទិសេសនិព្វាន ក៏យ៉ាងនោះដែរ ។

ក្នុងរឿងព្រះនិព្វាននេះ ស្តេចមហាព្រហ្មមាននាមថា **ពកៈព្រហ្ម** កាលបានឮ សេចក្តីប្រព្រឹត្តទៅនៃព្រះនិព្វាន ដែលព្រះសម្មាសម្ពុទ្ធជាម្ចាស់ទ្រង់សម្តែងហើយ អត់ធន់នៅយ៉ាងស្ងៀមមិនបាន ក៏និយាយឡើងថា តុច្ឆកញ្ជ្រូវ អហោសិ វិត្តកញ្ជ្រូវ អហោសិ និវត្តកញ្ជ្រូវ អហោសិ ។

បពិត្រព្រះគោតមដ៏ចម្រើន និព្វានរបស់ព្រះអង្គជាប់របស់ទេៗ ទំនេរទាំងមិនមានអ្វីឡើយ រកប្រយោជន៍មិនបាន ” រឿងនេះអ្នកសម្តែងក៏ជាព្រះសម្មាសម្ពុទ្ធជាម្ចាស់ អ្នកស្តាប់ក៏មិនមែនជាសាមញ្ញជនជាស្តេចមហាព្រហ្ម តែដល់សេចក្តីនោះ ក៏មិនចូលចិត្តក្នុងសេចក្តីសុខរបស់ព្រះនិព្វាន តែមិនទាក់ទិនជាមួយនឹងខន្ធ ៥ យ៉ាងណាដោយហេតុនេះ គ្រូ អាចារ្យ និងធម្មកថិកខ្លះ លោកអ្នកមិនមានសេចក្តីចូលចិត្តល្អក្នុងរឿងសេចក្តីសុខរបស់ព្រះនិព្វាន ទើបមានសេចក្តីយល់ឃើញថា អ្នកដែលបានដល់ព្រះនិព្វាននោះ សូម្បីថាមិនមាន ខន្ធ ៥ តែក៏

នៅមានភាពពិសេស ដែលក្រៅអំពីខន្ធ ៥ ជាអ្នកសោយ និង
 សភាពពិសេសនេះ មិនមានការកើត ចាស់ ឈឺ ស្លាប់ផុតចាកសេចក្តី
 ទុក្ខទាំងពួង ជាសេចក្តីសុខពិសេស កាលបើមានសេចក្តីយល់ឃើញ
 ដូច្នេះ ទើបព្យាមយាមចង្អុលណែនាំ ដល់បណ្តាសិស្សរបស់ខ្លួន រហូត
 ដល់សិស្សនោះ ពេញចិត្តក្នុងធម៌ទាំងឡាយ ឱ្យចូលដល់ព្រះនិព្វាន
 ដែលខ្លួនបានសាងឡើង បុគ្គលទាំងនោះបានស្តាប់ហើយក៏យល់ថា នេះ
 ជាសេចក្តីពិត ក៏នាំគ្នាជឿចូលចិត្តខុស ទៅតាមគ្នា ។

ការពោលដល់អធ្យាស្រ័យចិត្តរបស់បុគ្គល ២ ពួកគឺ៖ បុគ្គល
 ប្រកបទៅដោយនេក្ខម្មធាតុ ១ និង បុគ្គលដែលប្រកបដោយតណ្ហា១
 រមែងមានសេចក្តីផ្សេងគ្នា ពោលគឺអ្នកប្រកបដោយនេក្ខម្មធាតុ រមែង
 មានសេចក្តីចូលចិត្តក្នុងសេចក្តីស្ងប់ ប្រាសចាកកិលេសផ្សេងៗ ចំណែក
 អ្នកប្រកបដោយតណ្ហា រមែងមានសេចក្តីពេញចិត្តភ្លើតភ្លើន ដែលជា
 កិលេសទាំងអស់ និងលើកតួយ៉ាងមកសំដែងឱ្យឃើញសេចក្តីផ្សេងគ្នា
 នៃចិត្តរបស់បុគ្គលពីរពួកនេះ ដូចព្រះអនាគាមី និងព្រះអរហន្ត
 ទាំងឡាយ កាលបានឮអ្នកដទៃពោលថា ក្នុងព្រៃនោះ រូងភ្នំនោះ ជាទី
 ដែលស្ងប់អំពីពួកមនុស្ស មានដើមឈើម្លប់សាខា កំពង់ទឹកបរិបូណ៌
 បានឮហើយក៏មានសេចក្តីចូលចិត្តត្រូវការទៅក្នុងស្ថានទីនោះ កាលបាន
 ទៅដល់ហើយ មិនមានប្រាថ្នាចង់ត្រឡប់មកច្របូកច្របល់ដោយពួក

ខណៈទៀត ចំណែកពួកបុគ្គលពាលទាំងឡាយ កាលបានឮដូច្នេះមិន
 មានសេចក្តីចូលចិត្តចង់ទៅ ហើយគិតថាស្ថានទីនោះនិងមានសេចក្តីសុខ
 ដូចម្តេច? មានតែសេចក្តីគួរឱ្យខ្លាច គួរឱ្យធុញទ្រាន់ តែបើមានអ្នកណា
 មកប្រាប់ថាស្ថានទីឯណោះមានភាពរីករាយច្រើន មានរោងមហោស្រព
 គគ្រឹកគគ្រេង មានរោងសុភាអាហារបរិបូណ៌ ដូច្នេះហើយបុគ្គលពាល
 ទាំងឡាយកាលបានឮ មានសេចក្តីប្រាថ្នាចង់ទៅទីនោះ ដោយភាព
 រហ័សជាទីបំផុត និងកាលបានទៅដល់ទីនោះហើយ មានសេចក្តី
 ភ្លើតភ្លើន និងមិនចង់ត្រឡប់មកវិញ ចំណែកព្រះអនាគាមី និងព្រះ
 អរហន្តទាំងឡាយ កាលបានឮដូច្នេះហើយក៏មានសេចក្តីសង្វេគក្នុងចិត្ត
 មិនកើតសេចក្តីត្រេកអរសូម្បីតិចតួច ព្រោះក្នុងសន្តានចិត្តរបស់លោក
 មាននេក្ខម្មធាតុគ្រប់គ្រង កាលស្តាប់ដល់រឿងសេចក្តីសុខហើយ ក៏
 ស្តាប់ដោយនេក្ខម្មធាតុ បើសេចក្តីសុខនោះមិនប្រកបដោយតណ្ហា ជា
 សេចក្តីសុខស្ងប់ បានស្តាប់ដោយពេញចិត្ត បើប្រកបដោយតណ្ហា ហើយ
 ក៏មិនត្រេកអរនឹងស្តាប់ មានសេចក្តីធុញទ្រាន់និងឃើញទោស ចំណែក
 បុគ្គលពាលទាំងឡាយ ចូលចិត្តស្តាប់រឿងសេចក្តីសុខ ដែលប្រកប
 ដោយតណ្ហាប៉ុណ្ណោះ បើសេចក្តីសុខប្រាសចាកតណ្ហាហើយ បុគ្គលពាល
 ទាំងឡាយរមែងមិនចង់ស្តាប់រឿងនោះទេ ។

ចំណែកព្រះនិព្វាននោះជាសុញ្ញតធាតុ ស្ងប់អំពីខន្ធ ៥ ដូច្នោះ
អ្នកដែលស្តាប់ព្រះនិព្វានត្រូវស្តាប់ដោយនេក្ខម្មធាតុ ទើបនឹងឃើញ
សេចក្តីសុខពិតប្រាកដស្តាប់ដោយតណ្ហារមែងមិនឃើញសេចក្តីសុខ ត្រឡប់
ជាឃើញថាជាវត្ថុដែលរកសារៈមិនមានដូចគ្នា នឹងសេចក្តីឃើញរបស់
ពាក់ព្រះព្រហ្មដូច្នោះ ។

អត្ថរបស់ការទេសនា

ការសម្តែងបដិច្ចសមុប្បាទ របស់ព្រះសម្មាសម្ពុទ្ធក្នុងសំយុត្ត-
និកាយនោះ មានប្រភេទនៃការសំដែងជា ៤ ន័យ

១.សម្តែងពីដើមដល់ចុងគឺតាំងពីអវិជ្ជាទៅតាមលំដាប់រហូត
ដល់ជរាមរណជាទីបំផុតហៅថា អាទិបរិយោសានអនុលោមទេសនា

២.សម្តែងពីកណ្តាលទៅដល់ចុង គឺតាំងពីវេទនាទៅតាម
លំដាប់រហូតដល់ជរាមរណជាទីបំផុត ហៅថា មជ្ឈិមបរិយោសាន-
អនុលោមទេសនា។

៣.សម្តែងពីចុងទៅដល់ដើម គឺតាំងពីជរាមរណថយក្រោយ
ទៅតាមលំដាប់រហូតដល់អវិជ្ជាជាទីបំផុត ហៅថា បរិយោសានអាទិ-
បដិលោមទេសនា ដូចជា ជាតិប្បាច្ចយា ជរាមរណំ ភវប្បច្ចយា
ជាតិ ។ល។ អវិជ្ជាបច្ចយា សង្ខារា។

៤.សម្តែងពីកណ្តាលទៅដល់ដើម គឺតាំងពីតណ្ហាថយ
 ក្រោយតាមលំដាប់រហូតដល់អវិជ្ជាជាទីបំផុត ហៅថា មជ្ឈិមអាទិបដិ-
 លោមទេសនា ដូចជា ឥមេ ច ភិក្ខុវេ ចត្តារោ អាហារា កិនិទានា
 កីសមុទយា កីបភវា? ឥមេ ចត្តារោ អាហារា តណ្ហានិទានា
 តណ្ហាសមុទយា តណ្ហាជាតិកា តណ្ហាបភវា, តណ្ហា កិនិទានា
 កីសមុទយា កីជាតិកា កីភវា? វេទនានិទានា វេទនាសមុទយា
 វេទនាជាតិកា វេទនាបភវា ។ល។ សង្ខារា កិនិទានា កីសមុទយា
 កីជាតិកា កីបភវា? អវិជ្ជានិទានា អវិជ្ជាសមុទយា អវិជ្ជាជាតិកា
 អវិជ្ជាបភវា ។

ម្នាលភិក្ខុទាំងឡាយ អាហារ ៤ ទាំងនេះមានអ្វីជាមូល មានអ្វី
 ជាហេតុឱ្យកើត មានអ្វីជាដើមហេតុ?

ឆ្លើយថា អាហារ ៤ ទាំងនេះ មានតណ្ហាជាមូល មានតណ្ហាជា
 សមុទយៈ មានតណ្ហាជាហេតុឱ្យកើត មានតណ្ហាជាដើមហេតុ ។

តណ្ហានេះ មានអ្វីជាមូល មានអ្វីជាសមុទយៈ មានអ្វីជាហេតុ
 ឱ្យកើត មានអ្វីជាដើមហេតុ ?

ឆ្លើយថា តណ្ហានេះមានវេទនាជាមូល មានវេទនាជាសមុទយៈ
 មានវេទនាជាហេតុឱ្យកើត មានវេទនាជាដើមហេតុ ។

សង្ខារនេះ មានអ្វីជាមូល មានអ្វីជាសមុទយៈ មានអ្វីជាហេតុ ឱ្យកើត មានអ្វីជាដើមហេតុ ?

ឆ្លើយថា សង្ខារនេះមានអវិជ្ជាជាមូល មានអវិជ្ជាជាសមុទយៈ មានអវិជ្ជាជាហេតុឱ្យកើត មានអវិជ្ជាជាដើមហេតុ ដូច្នេះហៅថា មជ្ឈិមទិបដិលោមទេសនា ។

ប្រយោជន៍ដែលបានទទួលពីការសម្តែងដោយន័យទាំង ៤

១.ការសម្តែងដោយ **អាទិបរិយោសានអនុលោមទេសនា** ក៏ដើម្បីឱ្យជាប្រយោជន៍ក្នុងការដាក់ច្បាស់ ឱ្យដល់ជនទាំងឡាយដែលមិនដឹង មិនយល់ក្នុងការកើតឡើងរបស់សត្វទាំងឡាយ កាលមិនបានពិចារណាផ្សេងៗ កាត់សេចក្តីមិនបានថា អ្វីជាហេតុឱ្យកើត នឹងបានដឹងថាការកើតរបស់សត្វទាំងឡាយនោះ រមែងអាស្រ័យហេតុដោយតែម្យ៉ាង ហើយដើម្បីឱ្យដឹងការកើតរបស់ ហេតុទាំងនេះថា កាលប្រព្រឹត្តទៅតាមលំដាប់ ។

២.ការសម្តែងដោយ **មជ្ឈិបរិយោសានអនុលោមទេសនា** ក៏ដើម្បីឱ្យជាប្រយោជន៍ដល់បុគ្គលពួក ខ្លះដែលមិនជឿថាកាល បើសត្វទាំងឡាយស្លាប់ហើយ នឹងកើតក្នុងភពខាងមុខទៀត ទាំងនេះនឹងបានឃើញដល់ បច្ចុប្បន្នហេតុ ៥ គឺ តណ្ហា ឧបាទាន កម្មភវៈ អវិជ្ជា សង្ខារ ជាអ្នកបង្កើតឱ្យដល់ខ្លួន និងកាលមានបច្ចុប្បន្នហេតុហើយ

ផលក្នុងអនាគតក៏នឹងត្រូវមានពិតប្រាកដ ហើយផលនោះក៏គឺ វិញ្ញាណ នាមរូប សឡាយតនៈ ធម្មៈ វេទនា ដែលហៅថា សត្វទាំង- ឡាយនោះឯង ។

៣.ការសម្តែងដោយ **បរិយោសានអាទិបដិលោមទេសនា** ក៏ ដើម្បីប្រយោជន៍ឱ្យបុគ្គលទាំងឡាយ បានឃើញធម៌ដែលជាហេតុនៃ សេចក្តីទុក្ខតាមលំដាប់ តាំងពីជាតិជាដើមរហូតដល់អវិជ្ជា គឺឱ្យដឹងថា សេចក្តីទុក្ខមាន ជរា មរណៈ សោកៈ បរិទេវៈ ទុក្ខៈ ទោមនស្សៈ ឧបាយាសៈ ដែលសត្វទាំងឡាយ កំពុងបានទទួលរឿងរាល់ថ្ងៃនេះ ប្រាកដកើតឡើងបានក៏ដោយអាស្រ័យជាតិជាហេតុ កាលបើមិនមាន ជាតិហើយ ទុក្ខទាំងនេះក៏កើតឡើងមិនបាន បើឃើញមានជាតិហើយ ក៏ឱ្យឃើញហេតុដែលធ្វើឱ្យជាតិកើត គឺកម្មភវៈ បើឃើញកម្មភវៈ ហើយ ក៏ឱ្យឃើញហេតុដែលធ្វើឱ្យកម្មភវៈកើត គឺឧបាទាន ឱ្យឃើញ ហេតុជាប់បន្តគ្នាតាមលំដាប់ទៅរហូតដល់អវិជ្ជា បើឃើញអវិជ្ជាហើយ ក៏នឹងបានដឹងថា អវិជ្ជានេះឯងជាប្រធាន នៃហេតុទាំងពួង ។

៤.ការសម្តែងដោយ **មជ្ឈិមគ្គិយអាទិបដិលោមទេសនា** ក៏ដើម្បី ប្រយោជន៍ឱ្យដឹងដល់ហេតុផលតាមលំដាប់ ដែលជាសមុដ្ឋានរបស់ អាហារទាំង៤ ដែលជាអ្នកនាំសត្វទាំងឡាយ តាំងពីអតីតភព រហូត ដល់ បច្ចុប្បន្នភព គឺ រាងកាយរបស់សត្វទាំងឡាយតាំងនៅបាន ចម្រើនបាន ក៏ដោយអាស្រ័យអាហារផ្សេងៗ ជាអ្នកនាំម្យ៉ាង ។

សត្វទាំងឡាយដែលមានសេចក្តីដឹងសុខ ព្រងើយៗបាន ក៏
ដោយអាស្រ័យផស្សៈ គឺ ការប៉ះខ្ទប់រវាងភ្នែក ត្រចៀក ច្រមុះ អណ្តាត
កាយចិត្ត និងអារម្មណ៍ទាំង ៦ ។

សត្វទាំងឡាយដែលធ្វើការងារផ្សេងៗ បានទាំងផ្លូវល្អនិងមិន
ល្អក៏ដោយអាស្រ័យចេតនា ជាប្រធាន ។

ភ្នែក ត្រចៀក ច្រមុះ អណ្តាត កាយ បេះដូង ភេទស្រី ភេទ
ប្រុស និងការប៉ះខ្ទប់អារម្មណ៍ ការសោយអារម្មណ៍ ការចាំអារម្មណ៍
ជាដើមទាំងនេះ កើតឡើងបានក៏ដោយអាស្រ័យបដិសន្ធិវិញ្ញាណជា
ប្រធាន សម្រាប់ក្នុងបរិច្ច័យកាលនោះ សេចក្តីលោភ សេចក្តីក្រោធ
សេចក្តី វង្វេង សេចក្តីប្រកាន់ខ្លួន សេចក្តីយល់ខុស សេចក្តីច្រណែន
ជាដើមក្តី សេចក្តីជ្រះថ្លា សេចក្តីដឹង សេចក្តីអាណិត សេចក្តីរលឹកបាន
ជាដើមក្តី កើតឡើងបានក៏ដោយអាស្រ័យបរិច្ច័យវិញ្ញាណជាប្រធាន ។

អាហារទាំង៤ ដែលជាអ្នកនាំសត្វទាំងឡាយឱ្យកើតឡើង និង
តាំងនៅបាន ធ្វើការងារផ្សេងៗ រហូតអស់ជីវិតនោះ នឹងកើតឡើង
បានក៏ដោយអាស្រ័យតណ្ហាជាហេតុឱ្យកើត តណ្ហានឹងកើតឡើងបាន ក៏
ដោយអាស្រ័យវេទនាជាហេតុ វេទនានឹងកើតឡើងបាន ក៏ដោយ
អាស្រ័យផស្សៈជាហេតុ ផស្សៈនឹងកើតឡើងបានក៏ដោយអាស្រ័យ
សឡាយតនៈជាហេតុ សឡាយតនៈកើតឡើងបានក៏ដោយអាស្រ័យ

នាមរូបជាហេតុ នាមរូបនឹងកើតឡើងបានក៏ដោយអាស្រ័យវិញ្ញាណ
ជាហេតុ វិញ្ញាណនឹងកើតឡើងបានក៏ដោយអាស្រ័យសង្ខារជាហេតុ
សង្ខារនឹងកើតឡើងបាន ក៏ដោយអាស្រ័យអវិជ្ជាជាហេតុ ឱ្យសម្លឹង
ឃើញហេតុផល ដែលប្រព្រឹត្តទៅតាមលំដាប់ ដោយការកំណត់
ពិចារណា អាហារ ៤ ជាគោល ។

សរុបសេចក្តីថាបដិច្ចសមុប្បាទនេះជាសមន្តភទ្ធករធម៌ គឺជាធម៌
ដែលមានសេចក្តីល្អយ៉ាងច្រើន ព្រោះមិនបានសម្តែងដោយន័យយ៉ាង
ណាក៏ដោយ អ្នកស្តាប់ហើយក៏រមែងបានសម្រេចប្រយោជន៍ គឺបាន
កំណត់ដឹងនូវទុក្ខសច្ចៈ បានលះនូវសមុទយសច្ចៈ ឃើញច្បាស់នូវ
និរោធសច្ចៈ ចម្រើននូវមគ្គសច្ចៈ ហើយចូលដល់ព្រះនិព្វាន ដោយ
ប្រការម្យ៉ាង និង ប្រការម្យ៉ាងទៀត ព្រះតថាគតជាអ្នកសំដែង
ទេសនាវិសាសៈបុគ្គល គឺជាអ្នកមានសេចក្តីទទួលការឧបត្ថម្ភសំដែង
នោះ ឱ្យងាយស្រួលស្តាប់ ។

អធិប្បាយក្នុងបាលីចំណុចទី ៤ ដែលថា តត្ថ តយោ អទ្ធា ជា
ដើមរហូតដល់ ទ្វេ មូលានិ ច វេទិតព្វានិ ។

ក្នុងបាលីចំណុចនេះមានបំណង ដើម្បីឱ្យអ្នកសិក្សាទាំងឡាយ
បានដឹងដល់វត្ថុដែលគួរដឹង ក្នុងបដិច្ចសមុប្បាទធម៌ បានដល់ អទ្ធា គឺ
កាល ៣ អង្គ ១២ អាការៈគឺប្រភេទ ២០ សន្និធិការតត្ថា ៣ សង្ខេប
គឺពួក ៤ វដ្តៈ គឺការវិលវល់ ៣ មូលគឺដើមហេតុ ២ ។

អធិប្បាយក្នុងបាលីចំណុចទី ៥ ដែលថា កចំ ។ល។ អវិជ្ជា សង្ខារ អតីតោ អទ្ធា ជាដើម រហូតដល់ តយោ អទ្ធា។

បាលីចំណុចនេះពន្យល់សេចក្តីនៃពាក្យថា តយោ អទ្ធា ដែល មាននៅក្នុងបាលីចំណុចទី ៤ ។

ពាក្យថា កចំ នេះ ជាពាក្យបុព្វា កថេតុកម្សតាបុព្វា គឺតាំង បញ្ហាឡើងដើម្បីប្រាថ្នានឹងឆ្លើយដោយខ្លួនឯង មិនមែនឱ្យអ្នកដទៃ ឆ្លើយ ។

ពាក្យបុព្វា ៥ យ៉ាង

១. អទិដ្ឋជោតនាបុព្វា សួរដើម្បីឱ្យដឹងក្នុងរឿងដែលខ្លួនមិន ទាន់បានដឹងបានយល់ ។

២. ទិដ្ឋិសំសន្មនាបុព្វា សួរដើម្បីប្រៀបធៀបនឹងវត្ថុដែលខ្លួនបាន ដឹង ។

៣. វិមតិច្ឆេទនាបុព្វា សួរដើម្បីកាត់សេចក្តីសង្ស័យ ។

៤. អនុមតិបុព្វា ត្រឹមត្រូវហើយប៉ុន្តែសួរដើម្បីឱ្យអ្នកឆ្លើយៗ តាមការយល់ស្របរបស់ខ្លួន ។

៥. កថេតុកម្សតាបុព្វា សួរដើម្បីនឹងឆ្លើយដោយខ្លួនឯង ។

ក្នុងពាក្យសួរ ៥ យ៉ាងនេះ ពាក្យបុព្វា ២ ប្រភេទគឺ អនុមតិបុព្វា និងកថេតុកម្សតាបុព្វា សម្រាប់ព្រះសម្មាសម្ពុទ្ធប៉ុណ្ណោះ ។ ព្រោះ

ព្រះអង្គជាអ្នកមានសេចក្តីដឹងមិនមានទីបំផុតស្រាប់ហើយដូច្នោះ ទើប
 មិនមានពាក្យសួរប្រភេទទី១ ។ នឹងដើម្បីប្រៀបធៀបសេចក្តីដឹង រវាង
 ព្រះសម្មាសម្ពុទ្ធ ជាមួយមនុស្ស ទេវតា ព្រហ្ម នោះក៏មិនសមគួរ
 ព្រោះហេតុនោះ ពាក្យសួរប្រភេទ ទី ២នេះទើបមិនមានដល់ព្រះអង្គ ។
 ប្រការមួយទៀត ព្រះសម្មាសម្ពុទ្ធជាអ្នកដឹងធម៌ទាំងអស់ ដោយ
 មិនមានសេសសល់ ប្រាសចាកសេចក្តីសង្ស័យ ក្នុងរឿងរ៉ាវទាំងពួង
 ព្រោះហេតុនោះ ពាក្យសួរប្រភេទ ទី ៣ ក៏មិនមាន ដល់ ព្រះអង្គដូចគ្នា
 ចំណែកបុគ្គលផ្សេងៗ មានព្រះបច្ចេកពុទ្ធ ព្រះអគ្គសាវ័កជាដើម
 រហូតដល់បុព្វជនទាំងឡាយនោះ រមែងមានពាក្យ បុព្វានុទានទាំង ៥
 យ៉ាង ។

អធិប្បាយក្នុងការចែកអង្គនៃបដិច្ចសមុប្បាទ ១២

ដោយកាលទាំង ៣

ពាក្យថា អទ្ធា ប្រែថា កាល ជាបញ្ញត្តិមិនមានអង្គធម៌បរមត្ថ តែ
 ក្នុងទីនេះពាក្យថា អតីតអទ្ធា អនាគតអទ្ធា បច្ចុប្បន្នអទ្ធា នោះ
 សំដៅយកធម៌ដែលកើតក្នុងកាលទាំង ៣ មានអង្គធម៌បរមត្ថ គឺ អវិជ្ជា
 សង្ខារ ជាអតីតកាល ជាតិ ជរាមរណៈ ជាអនាគតកាល វិញ្ញាណ
 នាមរូប សឡាយតនៈ ផស្សៈ វេទនា តណ្ហា ឧបាទាន កម្មភវៈ ជា
 បច្ចុប្បន្នកាល ព្រោះហេតុនោះ អវិជ្ជា សង្ខារ ដែលឈ្មោះថា ជាអតីត-

កាលជាដើមនេះ ជាការហៅឈ្មោះដោយ ឋានុបច្ចារន័យ គឺ លើកយក
ឈ្មោះរបស់កាលទាំង ៣ មកតាំងទុកក្នុងធម៌ ហើយហៅអវិជ្ជា សង្ខារ
ជាដើមនេះ ថាជា អតីតកាល អនាគតកាល បច្ចុប្បន្នកាល ។

អធិប្បាយថា តាមធម្មតាក្នុងចិត្តសន្តាន របស់មនុស្សទាំងឡាយ
ដែលក្រៅពីព្រះអរហន្តហើយ រមែងមានមោហៈអ្នកគ្រប់គ្រងជាប្រចាំ
ដោយហេតុនេះទើបធ្វើឱ្យបុគ្គលទាំងឡាយ មើលមិនឃើញទោសក្នុង
ការធ្វើអកុសល និងមិនឃើញវដ្តទុក្ខក្នុងការធ្វើកុសលរបស់ខ្លួន មោហៈ
នេះ បានឈ្មោះថា អវិជ្ជា ហើយក្នុងការធ្វើកុសល អកុសលទាំងនេះ
ក៏ត្រូវមានចេតនាជាអ្នកជំរុញ ចាត់ចែងជាមុន ការធ្វើនោះៗ
ទើបនឹងកើតឡើងបាន ចេតនាដែលជាអ្នកជំរុញឱ្យដៃធ្វើការងារដែល
ហៅថា បុព្វចេតនានេះឯង បានឈ្មោះថា សង្ខារ ព្រោះហេតុនោះ
អវិជ្ជា និងសង្ខារទាំង ២ នេះទើបជាអតីតកាល ។

បើមានអវិជ្ជាជាអ្នកគ្រប់គ្រង មានសង្ខារជាអ្នកជំរុញចាត់ចែង
ហើយ អ្នកទាំងឡាយក៏ធ្វើការងារដែលជាកុសលខ្លះ អកុសលខ្លះ រាង
កាយ ចិត្ត ហើយការប្រព្រឹត្តរបស់បុគ្គលទាំងនោះ បើពោលដោយ
ធម្មាធិដ្ឋាន ក៏បានដល់ វិញ្ញាណ នាមរូប សឡាយតនៈ ផស្សៈ វេទនា
តណ្ហា ឧបាទាន កម្មភវៈ ព្រោះហេតុនោះ វិញ្ញាណ នាមរូប ជាដើម
ទាំង ៨ យ៉ាង ទើបចាត់ជាបច្ចុប្បន្នកាល ។

បើមនុស្សទាំងឡាយ បានប្រព្រឹត្តការងារដែលជាកុសល អកុសល សម្រេចហើយដោយអំណាច នៃការធ្វើប្រព្រឹត្តកុសលអកុសល ដែល ហៅថា កម្មភវៈនោះឯង រមែងឱ្យផលទៅកើតឡើងក្នុងអនាគតកាល ដោយបុគ្គលទាំងឡាយ បើស្លាប់ពីភពនេះហើយ ក៏រមែងទៅកើតថ្មី ទៀតក្នុងភពមុខ តែការធ្វើរបស់ខ្លួន គឺ ប្រសិនបើធ្វើអកុសលធម៌ ក៏ កើតជាអបាយសត្វ បើធ្វើកុសលកម្ម ក៏បានទៅកើតជាមនុស្ស ទេវតា ព្រហ្ម តាមសមគួរដល់កុសលនោះៗ ការបានទៅកើតជាមនុស្សទេវតា ជាដើមទាំងនេះហើយឈ្មោះថា ជាតិ ឬហៅថា ឧប្បត្តិភវៈក៏បាន កាល បើមានជាតិប្រាកដកើតឡើងហើយ ជរាមរណៈក៏ត្រូវកើតឡើងជាប់ តាមមកជាធម្មតា ព្រោះហេតុនោះ ជាតិ ជរាមរណៈទាំងនេះទើបចាត់ ជា អនាគតកាល ។

ម្យ៉ាងទៀត អវិជ្ជា សង្ខារ ដែលចាត់ជាអតីតកាលនោះ ជាអតីត កាលក្នុងភពមុនក៏មាន ជាអតីតកាលក្នុងភពនេះក៏មាន កាលបើ ពោលដល់ផលក្នុងបច្ចុប្បន្នដែលបានដល់ វិញ្ញាណ នាមរូប សឡាយ- តនៈ ផស្សៈ វេទនា (អវិជ្ជា សង្ខារ ក៏ជាអតីតកាលក្នុងភពនេះ) ។

អធិប្បាយក្នុងបាលីចំណុចទី ៦ ដែលថា អវិជ្ជា សង្ខារា ជាដើម រហូតដល់ ទ្វាទសង្គានិ បាលីចំណុចនេះអធិប្បាយសេចក្តីនៃពាក្យថា ទ្វាទសង្គានិ ដែលនៅក្នុងបាលីចំណុចទី ៤ ។

ពាក្យថា អង្គ មានន័យថា ជាគ្រឿងប្រកបរបស់បដិច្ចសមុប្បាទ ដែលអាចធ្វើឱ្យវិលវល់ទៅមក មិនមានទីបំផុតបាន ដូចនឹងគ្រឿង ប្រកបរបស់កង់ដែលជួយឱ្យកង់នោះវិលទៅបាន ព្រោះហេតុនោះ អង្គ នេះទើបជាអង្គសំខាន់ក្នុងការវិលវល់ស្លាប់កើត របស់សត្វទាំងឡាយ ដែលហៅថា ចក្ខុបដិច្ចសមុប្បាទ ។

សម្រាប់អង្គបដិច្ចសមុប្បាទ ១២ ឱ្យយល់តាមពាក្យប្រែដែល សំដែងទុកហើយក្នុងផ្នែកខាងដើមនោះ ។

អធិប្បាយក្នុងចំណុចដែលថា សោកៈ បរិទេវៈ ជាដើម មិន ចាត់ជាអង្គបដិច្ចសមុប្បាទដោយចំពោះទេ ។

បដិច្ចសមុប្បាទធម៌ ដែលព្រះសម្មាសម្ពុទ្ធអង្គទ្រង់ទេសនានោះ បន្ទាប់អំពីជរាមរណៈហើយ មានការញ្ចាំងផលធម៌ ៥ យ៉ាង ទៀត គឺៈ សោកៈ បរិទេវៈ ទុក្ខៈ ទោមនស្សៈ ឧបាទានៈ ប៉ុន្តែផលធម៌ ទាំង ៥ នេះ មិនបានរាប់ចូលជាអង្គដោយចំពោះទេ ទាំងនេះក៏ព្រោះថា កើតឡើងដល់បុគ្គលមិនទូទៅដូចជា ពួកព្រហ្ម ទេវតាថ្នាក់ខ្ពស់ ២ ពួកនេះទោះបីជាថា អវិជ្ជា ជាដើមរហូតដល់មរណៈ កើតឡើង បានក៏ដោយ តែសោកៈ ជាដើមរមែងមិនកើត មនុស្សដែលជាព្រះ អនាគាមី និងឈានលាភីបុគ្គលទាំងនេះ អវិជ្ជា ជាដើម រហូតដល់

ជរាមរណៈកើតបាន ប៉ុន្តែសោកៈ បរិទេវៈ ទោមនស្សៈ ឧបាយាសៈ ទាំង ៤ នេះកើតមិនបាន កើតបានតែ ទុក្ខៈប៉ុណ្ណោះ អ្នកដែលបាន ទទួលការអប់រំក្នុងធម៌ជាន់ខ្ពស់ និងព្រះសោតាបន្ន ព្រះសកទាតាមី ទាំងនេះ ឧបាយាសៈក៏កើតមិនបាន បដិច្ចសមុប្បាទធម៌ក្រៅពីនោះកើត បាន ដោយហេតុនេះទើបមិនរាប់ជាអង្គដោយចំពោះ តែជាផលធម៌ ដែលកើតអំពីជាតិជាហេតុដូចគ្នា ផ្សេងគ្នាត្រង់ថា សោកៈ បរិទេវៈ ជាដើមទាំងនេះ ជាផលដែលកើតអំពីជាតិមិនប្រាកដដូចជាមួយ ជរា មរណៈ ហៅថា និស្សន្ទផល គឺជាផលចំណែកចុង ចំណែកជរា មរណៈ ហៅថា វិបាកផល គឺជាផលដោយត្រង់របស់ជាតិ ។

អធិប្បាយក្នុងបាលីចំណុចទី ៨ ដែលថា អវិជ្ជា សង្ខារគ្គហេ-
ណេន ជាដើមរហូតដល់ ចតុសង្ខេបា ច ភវន្តិ ។

បាលីនេះពន្យល់សេចក្តីពាក្យថា វិសតាការា តិសន្ធិ ចតុសង្ខេ-
បា ដែលនៅក្នុងបាលីខទី ៤ ។

វិសតាការា(អាការៈ ២០) ក្នុងការសំដែងអង្គក្នុងបដិច្ចសមុប្បាទ ទាំង ១២ ដោយការដែលសំដែងទៅហើយនោះ ជាការសំដែង ក្នុងអង្គបដិច្ចសមុប្បាទ ១២ ដោយចំពោះ ព្រោះហេតុនោះធម៌ដែល ជាអតីតកាល បច្ចុប្បន្នកាល អនាគតកាល ទើបមានកំណត់ តែបើ

សំដែងដល់សភាពនៃការប្រព្រឹត្តទៅរបស់បដិច្ចសមុប្បាទ ដោយហេតុ
 ផលក្នុងអតីតជាមួយបច្ចុប្បន្ន បច្ចុប្បន្នជាមួយអនាគតហើយ មាន
 ប្រភេទដល់ទៅ ២០ គឺ អតីតហេតុ ៥ បច្ចុប្បន្នផល ៥ បច្ចុប្បន្នហេតុ ៥
 និងអនាគតផល ៥ ដូច្នេះព្រោះថា អវិជ្ជា សង្ខារ តណ្ហា ឧបាទាន
 កម្មភវៈ ទាំង ៥ នេះបើកើតឡើងហើយរមែងវៀរចេញពីគ្នាមិនបាន គឺ
 អវិជ្ជា សង្ខារ បើកើតឡើងដល់អ្នកណាហើយ ដែលមិនមានតណ្ហា
 ឧបាទាន កម្មភវៈ កើតឡើងជាមួយគ្នានោះ រមែងមិនមាន តណ្ហា
 ឧបាទាន កម្មភវៈបើកើតឡើងដល់អ្នកណា អវិជ្ជា មិនកើតជាមួយនោះ
 ក៏រមែងមិនមានដូចគ្នា ហើយជាតិ ជរា មរណៈ នោះក៏បានដល់វិញ្ញាណ
 នាមរូប សឡាយតនៈ ផស្សៈ វេទនា នោះឯងដែលជាតួកើត ចាស់
 ស្លាប់ មិនមានអង្គធម៌ដោយចំពោះ ព្រោះហេតុនោះ ក្នុងការសំដែង
 ហេតុក្នុងអតីតនោះទើបសង្គ្រោះយក តណ្ហា ឧបាទាន កម្មភវៈ ទាំង ៣
 នេះចូលរួមជាមួយអវិជ្ជា សង្ខារ ផង ព្រោះកាលបើពោលដោយវដ្តៈ ៣
 អវិជ្ជា តណ្ហា ឧបាទាន ក៏ជាពួកកិលេសវដ្តៈដូចគ្នា សង្ខារ និងកម្មភវៈ ក៏
 ជាពួកកម្មវដ្តៈដូចគ្នា ។

ក្នុងអង្គបដិច្ចសមុប្បាទ ៨ ដែលជាបច្ចុប្បន្នកាលនោះ ចែកចេញជា
 ២ ពួក គឺផល ១ ពួក ហេតុ ១ ពួក ផលនោះបានដល់ វិញ្ញាណ នាមរូប

សឡាយតនៈ ផស្សៈ និងវេទនា, ហេតុនោះ បានដល់ តណ្ហា ឧបាទាន កម្មភវៈ ក្នុងបច្ចុប្បន្នផល ៥ ដែលមិនរាប់យកជាតិ ជរាមរណៈ ចូល មកផងនោះក៏ព្រោះ ជាតិ ជរាមរណៈ ទាំង ៣ នេះមិនមានអង្គធម៌ ដោយចំពោះ ត្រឹមតែជាអាការប្រព្រឹត្តទៅរបស់ វិញ្ញាណ នាមរូប ជាដើម ដូចដែលពោលមកហើយ ចំណែកក្នុងបច្ចុប្បន្នហេតុ ៥ នោះ បានរាប់យក អវិជ្ជា សង្ខារ ចូលរួមជាមួយ តណ្ហា ឧបាទាន កម្មភវៈ ផង ក៏ព្រោះធម៌ទាំង ៥ ពួកនេះ ត្រូវកើតឡើងជាមួយគ្នាជានិច្ចដូច ដែលបានពោលហើយ សម្រាប់អង្គបដិច្ចសមុប្បាទ ២ គឺ ជាតិ ជរា មរណៈ ដែលជាអនាគតកាលនោះ បើពោលដោយវដ្តៈ ៣ ហើយ ជា វិបាកវដ្តៈ និងតួ ជាតិ ជរាមរណៈ ក៏បានដល់ វិញ្ញាណ នាមរូប សឡា- យតនៈ ផស្សៈ វេទនា នោះឯង ព្រោះហេតុនោះ ក្នុងអនាគតផល ៥ ទើបបានយក វិញ្ញាណ នាមរូប ជាដើមទាំងនេះ លើកឡើងសំដែង ជំនួស ជាតិ ជរា មរណៈ ។

ពាក្យអធិប្បាយដូចពោលមកនេះ ជាការអធិប្បាយក្នុងប្រភេទនៃ អាការៈ ២០ ។

តិសន្និ (សន្និ ៣)

ពាក្យថា សន្និ ប្រែថា ការត សំដែងវចនត្ថថា

សន្និយតេ-សន្និ ការបន្តរវាងហេតុនិងផល ផល និងហេតុ ឈ្មោះ
ថា សន្និ ន័យម្យ៉ាងទៀត **សន្និយន្តិ** ហេតុផលធម្មា ឯថាតិ-សន្និ ធម៌
ដែលជាហេតុ និងផល គប្បីតត្តាក្នុងទីនោះ ព្រោះហេតុនោះ ឈ្មោះថា
សន្និ ។

បើចែកអង្គបដិច្ចសមុប្បាទ ១២ ដោយការបន្តគ្នាមាន ៣ គឺ

១.ក្នុងចន្លោះ សង្ខារ និងវិញ្ញាណ ដែលជាអតីតហេតុ និងបច្ចុប្បន្ន-
ផល តត្តាជាសន្និ ១

២.ក្នុងចន្លោះ វេទនា និងតណ្ហា ដែលជាបច្ចុប្បន្នផល និងបច្ចុប្បន្ន-
ហេតុ តត្តាជាសន្និ ១

៣.ក្នុងចន្លោះ កម្មភវៈ និងជាតិ ដែលជាបច្ចុប្បន្នហេតុ និងអនាគត
ផល តត្តាជាសន្និ ១

ចតុសទ្វេនា (សទ្វេប ៤)

ពាក្យថា **សង្ខេប** ប្រែថា ការរួបរួមទុកជាពួកៗ សម្តែងវចនត្ថៈថា
សន្ធិបីយន្តិ សង្គយន្តិ បធានធម្មា ឯថាតិ-សង្ខេបោ

ការរួបរួមធម៌ដែលជាប្រធានទុកជាពួកៗ ក្នុងទីនោះ ព្រោះហេតុ
នោះ ការរួបរួមធម៌ទាំងនោះ ទើបឈ្មោះថា សង្ខេប ។



បើចែកអង្គបដិច្ចសមុប្បាទ ១២ ដោយពួកមាន ៤ គឺ:

១.អវិជ្ជា សង្ខារ ដែលជាអតីតហេតុ ១ ពួក

២.វិញ្ញាណ នាមរូប សឡាយតនៈ ផស្សៈ វេទនា ដែលជា បច្ចុប្បន្ន
ផល ១ ពួក

៣.តណ្ហា ឧបាទាន កម្មភវៈ ដែលជាបច្ចុប្បន្នហេតុ ១ពួក

៤.ជាតិ ជរា មរណៈ ដែលជាអនាគតផល ១ ពួក

សម្រាប់ សោកៈ បរិទេវៈ ទុក្ខ ទោមនស្សៈ ឧបាយាសៈ ទាំង ៥
នេះ សង្គ្រោះចូលពួកទី ៤ ។

អធិប្បាយចំណុចទី ៩ ដែលថា អវិជ្ជា តណ្ហាបាទានា ច
កិលេសវដ្តំ ជាដើម រហូតដល់ តីនិវដ្តានិ ។

បាលីចំណុចនេះអធិប្បាយសេចក្តីនៃពាក្យថា តីនិវដ្តានិ ដែលនៅ
ក្នុងបាលីចំណុចទី ៤ ។

តីណិវដ្តានិ (វដ្តៈ ៣)

ពាក្យថា វដ្ត ប្រែថា ការវិលវិល ដូចជាការវិលវិលរបស់កង់

សំដែងវចនត្ថថា វដ្តន្តិ បុនប្បុនំ អារវដ្តន្តិតិ -វដ្តំ

ធម៌ទាំងឡាយណាដែលវិលវិលឡើយៗ ព្រោះហេតុនោះ ធម៌ទាំង
ឡាយនោះឈ្មោះថា វដ្តៈ ។

ការវិនិច្ឆ័យ ៣ យ៉ាង

១.កិលេសវដ្ត បានដល់ អវិជ្ជា តណ្ហា ឧបាទាន

២.កម្មវដ្ត បានដល់ កម្មភវៈ សង្ខារ

៣.វិបាកវដ្ត បានដល់ ឧបត្តិភវៈ វិញ្ញាណ នាមរូប សឡាយតនៈ
ផស្សៈ វេទនា ជាតិ ជរា មរណៈ ។

អធិប្បាយថា ក្នុងរាងកាយនិងចិត្តរបស់មនុស្សទាំងឡាយ វៀរព្រះ
អរហន្តចេញហើយ វដ្តទាំង៣ រមែងមានបរិបូណ៌គឺរាងកាយនិងចិត្តរបស់
មនុស្សទាំងឡាយនេះឯងជាវិបាកវដ្ត ការវង្វេង ការចង់បាន ការយល់
ខុសដែលកើតនៅខាងក្នុងចិត្តសន្តានជាកិលេសវដ្ត៖ ការធ្វើល្អមិនល្អ
ដោយកាយ វាចា ចិត្ត ដែលមនុស្សយើងធ្វើរាល់ៗថ្ងៃនេះជាកម្មវដ្ត
សភាពទាំង ៣ យ៉ាងនេះរមែងវិលវល់ផ្លាស់ប្តូរគ្នា ជាហេតុជាផលគ្រប់
ភពគ្រប់ជាតិ មិនមានទីបំផុតពោលគឺបើមនុស្សយើងមានសេចក្តីវង្វេង
សេចក្តីចង់បាន សេចក្តីយល់ខុស ដែលជាកិលេសវដ្ត ប្រចាំក្នុងចិត្ត
សន្តានហើយ ដោយអំណាចនៃកិលេសវដ្តនេះរមែងធ្វើឱ្យអ្នកនោះ មាន
ការប្រព្រឹត្តផ្លូវកាយខ្លះ ផ្លូវវាចាខ្លះ ផ្លូវចិត្តខ្លះ ល្អខ្លះ អាក្រក់ខ្លះ ដែល
ជាកម្មវដ្តកើតឡើង ការធ្វើផ្សេងៗ ទាំងនេះឯងនិងឱ្យផលប្រាកដឡើង
ក្នុងកាលខាងមុខ កាលអ្នកស្លាប់នោះ ចាកភពនេះទៅហើយក៏បាន
ទៅកើតថ្មីមានក្នុងភូមិ ៣១ តាមសមគួរ ដល់អំពើ របស់ខ្លួន

ការកើតឡើងរបស់ខន្ធ ៥ ដែលហៅថាសត្វទាំងឡាយនេះឯង ជាវិបាក-
 វដ្ត បើមានវិបាកវដ្តកើតឡើងហើយ កិលេសវដ្តក៏រមែងកើតឡើង
 ដោយអាស្រ័យវិបាកវដ្ត ជាហេតុវិលវល់ទៅដូច្នេះមិន មានទីបំផុត
 រហូតនឹងបានចូលដល់ព្រះនិព្វាន ការវិលវល់របស់វដ្ត ទាំង៣ ដូច
 ពោលនេះឯង បើពោលដោយវេហារដែលប្រើនៅក្នុង លោកនេះ
 ក៏បានដល់ ស្លាប់ហើយកើត កើតហើយក៏សាងកម្មថ្មី ហើយ ក៏ស្លាប់
 ស្លាប់ហើយក៏កើតថ្មីទៀត កើតហើយក៏សាងកម្មថ្មីទៀត ហើយ
 ក៏ស្លាប់ទៀត វិលវល់យ៉ាងនេះ ឧបមាដូចជាការប្រព្រឹត្តទៅរបស់ ដើម
 ឈើដែលបន្តគ្នារឿយៗ គឺដើមឈើកើតឡើងក៏ព្រោះអាស្រ័យគ្រាប់
 ពូជ គ្រាប់ពូជកើតឡើងក៏ព្រោះអាស្រ័យដីរក្នុងដើម ដីរកើតឡើង
 ក៏ព្រោះអាស្រ័យដើម បើប្រៀបធៀបជាមួយវដ្តទាំង៣ វិបាកវដ្ត
 ប្រៀបដូចដើម កិលេសវដ្តប្រៀបដូចដី កម្មវដ្តប្រៀបដូចគ្រាប់ពូជ ។

កាលពិចារណាក្នុងវដ្តទាំង៣ នេះហើយ នឹងឃើញបានថាកិលេស
 វដ្តជាតួសំខាន់ជាទីបំផុត ព្រោះហេតុនោះ ក្នុងការទម្លាយវដ្ត ដើម្បីមិន
 ឱ្យវិលវល់តទៅទៀត ទើបត្រូវទម្លាយកិលេសវដ្ត បើកិលេសវដ្ត
 ត្រូវទម្លាយហើយ កម្មវដ្តនិងវិបាកវដ្តទាំង ២ នេះក៏ត្រូវទម្លាយ
 តាមទៅផង ។



ឆ្នេរមូលានី (មូល ២)

ពាក្យថា មូល ប្រែថា ជាទីតាំង ឬជាដើមហេតុរបស់វដ្តទុក្ខទាំង-
ពួងដូចសម្តែងវចនត្ថៈថា

“មូលយន្តិ សព្វេបិ វដ្តធម្មា តិដ្ឋន្តិ ឯត្ថាតិ - មូលានី”

(វា) “មូលយន្តិ បតិដ្ឋហន្តិ វដ្តធម្មា ឯតេហីតិ - មូលានី”

វដ្តធម៌ទាំងពួងរមែងតាំងនៅក្នុងទីនោះ ព្រោះហេតុនោះ ធម៌ដែល
ជាទីតាំងរបស់វដ្តធម៌ទាំងនោះ ឈ្មោះថា មូល ។

(ឬ) វដ្តធម៌រមែងតាំងនៅបានដោយអាស្រ័យធម៌ទាំងឡាយ
ព្រោះហេតុនោះ ធម៌ដែលជាហេតុឱ្យវដ្តធម៌តាំងនៅបាន ទាំងនោះ
ឈ្មោះថា មូល បានដល់ អវិជ្ជា និង តណ្ហា ។

បដិច្ចសមុប្បាទធម៌បើចែកចេញជាករវចក្រមាន ២ គឺ តាំងពីអតីត
ហេតុ ជាដើម រហូតដល់បច្ចុប្បន្នផល ជាករវចក្រមួយ ឈ្មោះថា បុព្វន្ត-
ភវវចក្រ ជាករវចក្រដំបូង ។

តាំងពីបច្ចុប្បន្នហេតុជាដើមរហូតដល់អនាគតផល ជាករវចក្រមួយ
ឈ្មោះថា អបរន្តភវវចក្រ ជាករវចក្រក្រោយ ។ ក្នុងបុព្វន្តភវវចក្រ
មានអង្គបដិច្ចសមុប្បាទ ៧ គឺ អវិជ្ជា សង្ខារ វិញ្ញាណ នាមរូប
សឡាយតនៈ ផស្សៈ វេទនា ក្នុងអង្គទាំង ៧ យ៉ាងនេះ អវិជ្ជា
ជាដើមហេតុឬ ជាទីតាំងនាំឱ្យដល់វេទនា ។

ក្នុងអបរន្តរវចក្រ មានអង្គ ៥ គឺ តណ្ហា ឧបាទាន កម្មភវៈ ជាតិ ជរាមរណៈ ក្នុងអង្គ ៥ ពួកនេះ តណ្ហា ជាដើមហេតុ ឬ ជាទីតាំងនាំឱ្យ ដល់ ជរាមរណៈ ។

ក្នុងបុព្វន្តរវចក្រ ដែលមានអង្គ ៧ នោះ សំដៅដល់ចំពោះអង្គ ដែលប្រាកដចេញមុខ តែក្នុងខណៈដែលអង្គ ៧ វិលវល់មុននោះ តណ្ហា ឧបាទាន កម្មភវៈ ជាតិ ជរា មរណៈ ៥ យ៉ាងនេះ វិលទៅតាម ផងដែរ មានន័យថា ចំពោះសត្វទាំងឡាយដែលកើតនៅក្នុងបច្ចុប្បន្នភពនេះ រមែងកើតឡើងដោយអំណាចនៃអវិជ្ជាជាប្រធាន មានសង្ខារ ជាអ្នក ចាត់ចែងនៅក្នុងភពមុន ដូច្នោះ អវិជ្ជា ទើបហៅថា បុព្វន្តមូល កាលមានអវិជ្ជាអ្នកនាំ មានសង្ខារជាអ្នកចាត់ចែង ក្នុងភពនោះក៏ត្រូវ មាន តណ្ហា ឧបាទាន កម្មភវៈ កើតឡើងព្រោះអវិជ្ជា ជាអ្នកបិទបាំង មិនឱ្យឃើញទោសនិងសភាពជាសេចក្តីពិត ទើបធ្វើឱ្យអ្នកនោះកើត សេចក្តីត្រេកអរ សេចក្តីត្រូវការ សេចក្តីឃើញខុស សេចក្តីប្រកាន់ខ្លាំង ឡើង និងរមែងធ្វើការផ្សេងៗ ដោយកាយ វាចា ចិត្ត ជាកុសលខ្លះ អកុសលខ្លះតាមសេចក្តីប៉ងប្រាថ្នារបស់តណ្ហា ឧបាទាន ឱ្យសម្រេច ដោយមានសង្ខារជាអ្នកចាត់ចែង ឱ្យធ្វើរាងកាយរបស់សត្វទាំងឡាយ ដែលកើតនៅក្នុងបច្ចុប្បន្នភពនេះ ក៏បានដល់ វិញ្ញាណ នាមរូប

សឡាយតនៈ ផស្សៈ វេទនា នោះឯងនិងក្នុងរវាងដែលមានជីវិតនេះ រាងកាយរបស់សត្វទាំងឡាយនោះក៏ត្រូវមានការ ប្រែប្រួលទៅតាម ធម្មជាតិ គឺ ពីក្មេងឡើងមកជាកំលោះក្រមុំ ពីកំលោះក្រមុំ មកជាមនុស្សធំ បន្ទាប់អំពីមនុស្សធំមកជាមនុស្សចាស់ មានអាការៈ សក់ស្កូវ ធ្មេញបាក់ ស្បែកជ្រួញ ភ្នែកងងឹត ការចងចាំជាដើម ចុះថយទៅតាមលំដាប់ និងទីបំផុតក៏ដល់វារៈនៃជីវិត បានដល់ ជរាមរណៈ សម្រាប់ជាតិនោះកាលខណៈដែលវិញ្ញាណ នាមរូប សឡាយតនៈ ផស្សៈ វេទនា ចាប់ផ្តើមកើតឡើងក្នុងភពថ្មី ជាតិ ក៏សង្គ្រោះនៅក្នុងទីនោះហើយ ដោយហេតុនេះទើបពោលទុកថា កាល អវិជ្ជា សង្ខារ វិញ្ញាណ នាមរូប សឡាយតនៈ ផស្សៈ វេទនា អង្គទាំង ៧ នេះ វិលវិលនៅក្នុងបុព្វន្តរវិចក្រ តណ្ហា ឧបាទាន កម្មភវៈ ជាតិ ជរាមរណៈ អង្គទាំង ៥ នេះ ក៏រមែងវិលវិលតាមផងដែរ ។

ក្នុងអបរន្តរវិចក្រដែលមានអង្គ ៥ សំដៅយកតែអង្គដែល ប្រាកដចេញមុខដូចគ្នា ក្នុងខណៈដែលអង្គទាំង ៥ វិលវិលនោះ អវិជ្ជា សង្ខារ វិញ្ញាណ នាមរូប សឡាយតនៈ ផស្សៈ វេទនា អង្គទាំង ៧ នេះក៏ វិលទៅតាមផងដែរ មានន័យថា សត្វទាំងឡាយនឹងកើតភពខាងមុខ នោះ រមែងទៅកើតដោយអំណាចនៃតណ្ហាជាប្រធាន និងមានឧបាទាន កម្មភវៈជួយឧបត្ថម្ភ ដូច្នោះ តណ្ហាទើបឈ្មោះថា អបរន្តមូល និង

សត្វទាំងឡាយដែលប្រាកដនៅក្នុងលោកនេះ រឿវតែព្រះអរហន្ត
 ហើយ ក្រៅពីនោះរមែងមានការធ្វើផ្សេងៗ ដោយកាយ វាចា ចិត្ត
 ដែលប្រព្រឹត្តទៅតាមសេចក្តីពេញចិត្ត ការប្រកាន់មាំ មានមិច្ឆាទិដ្ឋិ
 ដែលនៅប្រចាំក្នុងខ្លួនហៅថា តណ្ហាឧបាទាន កម្មភព និងសេចក្តី
 ពេញចិត្ត ការប្រកាន់មាំ មានមិច្ឆាទិដ្ឋិក្នុងវត្ថុផ្សេងៗ កើតឡើងបាន
 ព្រោះអ្នកនោះមិនឃើញទោស ឬមិនឃើញសេចក្តីតាមសភាវៈពិត
 ដែលហៅថាអវិជ្ជា ជាគ្រឿងបិទបាំងទុក និង មានសង្ខារ តាក់តែង
 ឱ្យធ្វើកម្មផ្សេងៗឱ្យបានសម្រេចតាមសេចក្តីប្រាថ្នារបស់អ្នកនោះ ដូច្នោះ
 តណ្ហា ឧបាទាន កម្មភព ដែលខ្លួនសម្គាល់ក្នុងអបរន្តចក្ក ទើបមាន
 អវិជ្ជា សង្ខារ វិលទៅតាមផង សម្រាប់វិញ្ញាណ នាមរូប សឡាយតនៈ
 ផស្សៈ វេទនា វិលវល់តាម ជាតិ ជរាមរណៈផងនោះ
 គឺបុគ្គលទាំងឡាយដែលធ្វើកម្មផ្សេងៗ ដោយកាយ វាចា ចិត្ត
 ជាកុសលខ្លះ ជាអកុសលខ្លះ តាមអំណាចរបស់តណ្ហា ឧបាទាន
 ជាប្រចាំនោះ កាលបើស្លាប់អំពីលោកនេះទៅ នឹងកើតក្នុងភពថ្មីទៀត
 កាលបើកើតឡើងហើយ ការចាស់ ការស្លាប់ ប្រាកដឡើងតាមលំដាប់
 ការកើត ចាស់ ឈឺ ស្លាប់ ដែលហៅថា ជាតិ ជរាមរណៈ ទាំង ៣ នេះ
 បានដល់ វិញ្ញាណ នាមរូប សឡាយតនៈ ផស្សៈ វេទនា ជាអ្នកកើត
 ចាស់ ឈឺ ស្លាប់ ដោយហេតុនេះទើបពោលថា កាលបើតណ្ហា ឧបាទាន
 កម្មភព ជាតិ ជរាមរណៈ អង្គទាំង៥នេះ វិលនៅក្នុងអបរន្តភវចក្ក

អវិជ្ជា សង្ខារ វិញ្ញាណ នាមរូប សឡាយតន ផស្សៈ វេទនា អង្គ៧
នេះវិលតាមផង ។

ការពិចារណាអង្គរបស់បដិច្ចសមុប្បាទក្នុងបុព្វន្តភវចក្ក និង អបរ-
ន្តភវចក្ក ទាំង ២ ចំណែកនេះក៏ជ្រាបបានថា អវិជ្ជា សង្ខារ និងតណ្ហា
ឧបាទាន កម្មភព ដែលកើតនៅក្នុងភពមុន នោះសង្គ្រោះចូលក្នុង
បុព្វន្តភវចក្ក តណ្ហា ឧបាទាន កម្មភព និងអវិជ្ជា សង្ខារ
ដែលកើតក្នុងភពនេះសង្គ្រោះចូលក្នុងអបរន្តភវចក្ក សម្រាប់វិញ្ញាណ
នាមរូប សឡាយតនៈ ផស្សៈ វេទនា និង ជាតិ ជរាមរណៈ
បានដល់សត្វទាំងឡាយ ចាប់ផ្តើមកើតមក រហូតដល់ស្លាប់ក្នុងបច្ចុប្បន្ន
ភពនេះ សង្គ្រោះចូលក្នុងបុព្វន្តភវចក្ក ជាតិ ជរាមរណៈ និងវិញ្ញាណ
នាមរូប សឡាយតនៈ ផស្សៈ វេទនា ដែលកើតក្នុងភពខាង
មុខគឺសត្វទាំងឡាយ ចាប់ផ្តើមកើតឡើងរហូតដល់ស្លាប់ក្នុងភពថ្មីនោះ
សង្គ្រោះចូលក្នុង អប្បរន្តភវចក្ក ។

ដែលថាអង្គរបស់បដិច្ចសមុប្បាទវិលវល់នោះ មានន័យថា
កើតឡើងជាប់គ្នា រវាងភពនេះនឹងភពមុខ និង ភពមុខជាមួយ
នឹងភពខាងមុខទៀត ។

ការដឹងដែលបានទទួលអំពីការសម្តែង ប្រព្រឹត្តទៅរបស់
ភវចក្កទាំង ២ ។

ការប្រព្រឹត្តទៅរបស់បដិច្ចសមុប្បាទ ដូចដែលបានពោលមក ហើយនេះ ចង្អុលឱ្យឃើញថា កាលបើបច្ចុប្បន្នភាពមានក៏ត្រូវមាន អតីតភព និងអនាគតតទៅទៀត ពោលគឺសត្វទាំងឡាយដែល កើតក្នុងភពនេះ ក៏ធ្លាប់កើតស្លាប់មកហើយរាប់មិនអស់ និង ត្រូវកើត ស្លាប់ទៅខាងមុខទៀត រាប់ក៏រាប់មិនអស់ដូចគ្នា ក្នុងការរកសមុដ្ឋាន ដែលធ្វើឱ្យសត្វទាំងឡាយកើតជារឿយៗ មិនចាំបាច់ត្រូវការទៅរក ឯណាទៀត គឺមាននៅក្នុងខ្លួនរបស់យើង ដែលបានដល់ការធ្វើកម្ម ផ្សេងៗ ដោយកាយខ្លះ ដោយវាចាខ្លះ ដោយចិត្តខ្លះ ដែលមានអវិជ្ជា តណ្ហា ជាហេតុនោះឯង ដូច្នោះ ព្រះអង្គថាថាវ្យ ទើបពោលទុក ក្នុងសម្ភោហវិនិច្ឆ័យថា អ្នកដែលធ្វើទុច្ច័តដែលនាំ ឱ្យទៅកាន់ទុក្ខតិ ភូមិនោះ ព្រោះមាន អវិជ្ជា ជាហេតុពិសេស និងតណ្ហាជាហេតុសាមញ្ញ អ្នកដែលធ្វើ សុច្ច័តដែលនាំទៅកាន់ សុត្តិភូមិនោះ ព្រោះអាស្រ័យ តណ្ហាជា ហេតុពិសេស និងមានអវិជ្ជា ជាហេតុសាមញ្ញ ។

អធិប្បាយថា អ្នកដែលធ្វើទុច្ច័តផ្សេងៗ នោះ ក៏មកអំពីថា អ្នកនោះ មិនឃើញទោសរបស់ទុច្ច័ត គឺធ្វើទុច្ច័តផ្សេងៗ នេះ មិនបាននាំសេចក្តីត្រេកអរមកកាន់ខ្លួន មិនមានប្រយោជន៍មានតែ សាបសូន្យប្រយោជន៍ និងនាំផលអន្តរាយមកឱ្យតែប៉ុណ្ណោះ ការមិន ឃើញ ទោសផ្សេងៗ នេះ ក៏ដោយអំណាចអវិជ្ជា ជាគ្រឿងបិទបាំង

និងតណ្ហាជាអ្នកពេញចិត្តឱ្យធ្វើឧបមាដូចគោ ដែលត្រូវគេទូន្មានដោយ
 ការយកភ្លើងដុត ហើយនិងវាយដោយដំបង គោនោះរមែងមាន
 អាការៈបំរាស់នឿយនិងមានការស្រេចទឹកជាកម្លាំង កាលបើជួបទឹក
 ក្ដៅដែលគេនាំមកឱ្យផឹក ក៏ប្រញាប់ផឹក កាលបើផឹកចូលទៅហើយ
 ក៏ទទួលសេចក្ដីទុក្ខក្រៃលែងឡើងទៀត ព្រោះទឹកក្ដៅបានចូលដល់មាត់
 និងក តែគោនោះក៏ត្រូវព្យាយាមផឹក ដោយអំណាចនៃសេចក្ដីក្ដៅ
 ក្រហាយអន្ទះអន្ទែង ដោយទឹកនោះឯង សេចក្ដីនេះយ៉ាងណា អ្នក
 ព្យាយាមធ្វើទុច្ចរិត ដែលជាហេតុនាំឱ្យទៅកើតអបាយភូមិ ដោយ
 អំណាចអវិជ្ជា និងតណ្ហា ។ ចំណែកអ្នកធ្វើសុចរិតផ្សេងៗ ក៏មក
 អំពីថាអ្នកនោះ ខ្លាចសេចក្ដីទុក្ខលំបាក ដែលបានទទួល ក្នុងទុគ្គតិភូមិ
 និងប្រាថ្នាឱ្យបានទទួលសេចក្ដីសុខ ជាមនុស្ស ទេវតា និង ព្រហ្ម តទៅ
 ទើបបានព្យាយាមធ្វើកុសលផ្សេងៗ មានទាន សីល ភាវនា
 ដែលជាកម្មគួរត្រេកអរ នាំសេចក្ដីជ្រះថ្លាមកដល់ខ្លួន ដែលជាវត្ថុ
 មានប្រយោជន៍ នាំផលល្អមកឱ្យ តែអ្នកនោះមិនឃើញទោសក្នុងវដ្តទុក្ខ
 ដែលធ្វើឱ្យវិលវល់កើត ចាស់ ឈឺ ស្លាប់គេចមិនផុត ឧបមាដូចជាគោ
 ដែលគេទូន្មានដោយប្រការផ្សេងៗ ដូចដែលបានពោលមកហើយ កាល
 បើស្រេចទឹក ជួបទឹកត្រជាក់ដែលគេនាំឱ្យផឹកក៏ប្រញាប់ផឹក កាលបើ
 បានផឹកទឹកត្រជាក់ហើយ ក៏ដឹងថា បំបាត់ភាពក្ដៅក្រហាយបាន សេចក្ដី
 នេះយ៉ាងណា អ្នកដែលព្យាយាមធ្វើសុចរិតផ្សេងៗ នាំទៅកាន់សុគតិ
 ភូមិ ដោយអំណាចតណ្ហា និងអវិជ្ជាក៏ដូច្នោះឯង ។

ការប្រព្រឹត្តទៅរបស់ភវចក្ខុ ដែលមានជាប្រធានដឹកនាំខាងមុខ និងខាងក្រោយ បានដល់ អវិជ្ជា និងតណ្ហា ដែលនាំសត្វទាំងឡាយវិល វល់ក្នុងភពតូច និងភពធំ មិនមានទីបំផុត ប្រៀបដូចរថភ្លើងដែលមាន ក្បាលពីរ ទាំងខាងមុខ និងខាងក្រោយ ដែលនាំរថភ្លើងនោះទៅមក បាន ដូចដីកាចារ្យ សំដែងការប្រព្រឹត្តទៅនៃវដ្តមូលទាំង ២ ប្រៀប ដូចជារថភ្លើងដែលមានក្បាលពីរដូច្នេះថា :

ឱគុច្ចន្តោវ ចុគ្គច្ឆំ ទុស្សីសោ អគ្គគោ រថោ

ឯវំភវរថោយាតិ ភវរថោ យាតិ ចិរិសង្សារអញ្ចសេ ។

រថភ្លើងដែលមានក្បាលពីរ គឺអវិជ្ជា និងតណ្ហា ដែលវិលទៅ មកឡើងចុះបានក្នុងសង្សារវដ្ត គឺទៅកាន់ទុក្ខតិរច្ឆៈ ឡើងទៅកាន់ សុគតិរច្ឆៈ អស់កាលជាយូរ ដូចជារថភ្លើងដែលមានក្បាលពីរ វិលចុះខ្លះ ឡើងខ្លះ ដូច្នោះឯង ម្យ៉ាងទៀត សង្សារវដ្តនេះ គឺជាការកើតឡើង ជាប់តគ្នារបស់សត្វលោកទាំងឡាយ ដែលជាការកើតឡើងជាប់តគ្នា របស់ខន្ធ អាយយនៈធាតុ បានដល់បដិច្ចសមុប្បាទ ដូចព្រះពុទ្ធ- យោសាចារ្យសំដែងទុកក្នុងអដ្ឋសាលិនិថា

ខន្ធនញ្ច បដិបាតិ ធាតុអាយតនាន ច

អព្វោច្ឆិន្នំ វដ្តមានា សង្សារោតិ បវុច្ឆតិ។

ការកើតឡើងប្រព្រឹត្ត ទៅជាប់តគ្នាមិនដាច់របស់ខន្ធ ធាតុ អាយតនៈ ហៅថា សង្សារវដ្ត ។

អធិប្បាយក្នុងគាថាបាលីចំណុចលេខ ១០ ដែលសំដែងអំពីការដាច់
ចុះនៃវដ្តទាំង ៣ និងសមុដ្ឋានរបស់អវិជ្ជា ។

ហេតុនាំឱ្យវដ្តទាំង៣ដាច់ចុះ តាមធម្មតាដើមឈើរមែងចម្រើនបាន
ក៏ត្រូវអាស្រ័យដី និងឫសកែវ កាលបើឫសត្រូវដាច់ចេញហើយ ដើម
ឈើនោះក៏មិនអាចកើតទៅទៀតបាន និងផលចុងក្រោយ គឺស្លាប់
សេចក្តីនេះយ៉ាងណា នាមរូបគឺសត្វទាំងឡាយ ចម្រើនក្នុងសង្សារវដ្ត
ដោយមិនមានទីបំផុតនោះ ក៏ព្រោះដោយអវិជ្ជា និងតណ្ហា កាលណា
អវិជ្ជា និង តណ្ហាទាំង ២ នេះត្រូវទម្លាយចេញដោយអំណាចនៃ
អរហត្តមគ្គហើយ សេចក្តីចម្រើនរបស់នាមរូបបានដល់ ការវិលវល់
របស់សត្វទាំងឡាយនោះ ក៏ដល់ទីបញ្ចប់ ដូចព្រះអនុរុទ្ធាចារ្យសម្តែង
ថា តេសមេវ ច មូលានំ និរោធន និរុជ្ឈតិ កាលបើវដ្តមូលទាំង ២
នេះ រលត់អស់មិនមានសេសសល់ ដោយអំណាចនៃអរហត្តមគ្គហើយ
ការវិលវល់នៃបដិច្ចសមុប្បាទ គឺ វដ្តទាំង ៣ ក៏ត្រូវរលត់ ដែលត្រូវ
គ្នាជាមួយព្រះពុទ្ធដីកា សម្តែងទុកក្នុងបដិច្ចសមុប្បាទថា អវិជ្ជាយត្វេវ
អសេសវិភាគនិណធា សង្ខារនិណធា ជាដើម និងសម្តែងទុកក្នុង
សំយុត្តនិកាយថា

យថាបិ មូលេ អនុបទ្ទវេ ទឡេ ធិន្នោបិ រុក្ខោ បុនទេវ
 រុហត្ថិវបិ តណ្ហានុស្សយេ អនុហតេ និព្វត្តិ ទុក្ខមិទំ បុនប្បុនំ
 បួសកែវគី តណ្ហានុស្ស័យ បើនូវមិនទាន់ទម្លាយឱ្យអស់ វដ្តទុក្ខ គឺជាតិ
 ជរា ព្យាធិ មរណៈ ជាដើម ក៏រមែងកើតឡើងជាញយៗ (បើបាន
 ប្រហារតណ្ហានុស្ស័យឱ្យអស់ហើយវដ្តទុក្ខទាំងពួងក៏ត្រូវរលត់) ដូចបួស
 កែវដែលមានបួសតូចៗ ជាបរិវារ បើតាំងនៅមាំមិនទម្លាយហើយ
 សូម្បីនឹងកាត់ដើមចេញហើយ ដើមឈើនោះរមែងចម្រើនឡើង បាន
 ទៀត (កាលបើ បួសកែវ ដាច់ចេញហើយ ដើមឈើក៏រមែងចម្រើន
 ទៅមិនបាន)ដូច្នោះ ។

សមុដ្ឋានរបស់ អវិជ្ជា

បើមានពាក្យសួរឡើងថា សង្ខារ ទាំង ៣ ដែលជាបុណ្យជាបាប
 កើតឡើង ដោយអាស្រ័យអវិជ្ជា ជាហេតុ រហូតដល់ជរា មរណៈ សោក
 បរិទេវ ទុក្ខ ទោមនស្ស ឧបាយាសៈ កើតឡើងអាស្រ័យជាតិជាហេតុ ។

អ្វីជាហេតុ នាំឱ្យអវិជ្ជាកើត ? ដូចនេះកាលបើពោលដល់សមុដ្ឋាន
 របស់អវិជ្ជា ព្រះអនុរុទ្ធាចារ្យសម្តែងថា

ជរាមរណមុច្ឆាយ បីឡិកាន មភិណ្ឌសោ

អាសវានំ សមុប្បាទា អវិជ្ជាច បវត្តតិ ។

អវិជ្ជាកើតឡើងបានក៏ព្រោះអាស្រ័យការកើតឡើងនៃអាសវៈ
ធម៌ ដែលនៅក្នុងសន្តានរបស់សត្វទាំងឡាយ អ្នកដែលត្រូវបៀតបៀន
ដោយការចាស់ ការស្លាប់ និងធម៌ជាហេតុនៃសេចក្តីវង្វេង គឺសោកៈ
បរិទេវៈ ទុក្ខ ទោមនស្ស ឧបាយាសៈ ជាញឹកញយ នោះឯង ។

ពាក្យថា មុច្ឆា ប្រែថា វង្វេង ក្នុងទីនេះសំដៅយកធម៌ជាហេតុ
ឱ្យធ្លាក់ចុះ ក្នុងសោកៈ បរិទេវៈ ជាដើម ។

អធិប្បាយថា សមុដ្ឋានរបស់អវិជ្ជា បានដល់អាសវៈទាំង ៤
មាន កាមាសវៈ ជាដើម មានន័យថា ក្នុងបដិច្ចសមុប្បាទបាលីនេះ
សោកៈ បរិទេវៈ ទុក្ខៈ ទោមនស្ស ឧបាយាសៈទាំង ៥ នេះ ទ្រង់សំដែង
ទុកខាងចុង កាលបើដោយអង្គធម៌ហើយ សោកៈ ទោមនស្ស
ឧបាយាសៈ ទាំង ៣ នេះជាទោមនស្ស និងទោសចេតសិក កាលបើ
អ្នកមានសេចក្តីសោក សេចក្តីខ្សឹកខ្សួល សេចក្តីតូចចិត្ត កើតឡើង
ហើយ មោហៈ ក៏រមែងកើតរួមផងដែរ និងបរិទេវៈ សេចក្តីព្រួយ
ក៏កើតមកអំពីទោសចិត្ត ដូច្នោះ កាលខណៈសេចក្តីព្រួយកើត មោហៈ
ក៏រួមជាមួយផងដែរ ចំណែកទុក្ខកាយជាហេតុនាំឱ្យមិនសប្បាយចិត្ត
កើតឡើងបាន ក្នុងខណៈដែលមិនសប្បាយចិត្តកើតឡើង មោហៈក៏កើត
រួមជាមួយក្នុងខណៈនោះឯង មោហៈកើតព្រមជាមួយនិងសោកៈ
បរិទេវៈ ទោមនស្ស ឧបាយាសៈ និង កើតខាងក្រោយអំពីទុក្ខកាយ

នោះឯង ហៅថា អវិជ្ជា ដូចព្រះពុទ្ធឃោសាថារឿ សំដែងទុកក្នុង
 បដិច្ចសមុប្បាទអដ្ឋកថាថា ឯត្ថ ហិ សោក ទុក្ខ ទោមនស្ស
 បាឃាសា អវិជ្ជាយ អវិយោគិនោ បរិទេវោ ច នាមូឡមូឡស្សាភិ
 ទេសុ តាវ សិទ្ធេសុ ហោតិ អវិជ្ជា ប្រែថា ក្នុងការប្រព្រឹត្ត
 របស់ភវិចក្ក សោកៈ ទុក្ខៈ ទោមនស្ស ឧបាឃាសៈ ទាំងនេះ
 រមែងប្រកបជាមួយអវិជ្ជា បែកពីគ្នាមិនបាន ចំណែកបរិទេវៈ ក៏
 រមែងកើតដល់អ្នកដែលមានសេចក្តីវង្វេងដូច្នេះ កាលសោកៈ ជាដើម
 កើតឡើងស្រេចហើយ អវិជ្ជា ក៏កើតបានដែរ សមុដ្ឋានរបស់សោកៈ ជា
 ដើមក៏ជាសមុដ្ឋានរបស់ អវិជ្ជា ។

ក្នុងបដិច្ចសមុប្បាទសម្តែងទុកថា ជាតិប្បធូយា សោកៈបរិទេវៈ
ទុក្ខទោមនស្សបាឃាសា សម្ពុត្តិ សេចក្តីសោក សេចក្តីខ្សឹកខ្សួល
 សេចក្តីព្រួយ សេចក្តីតូចចិត្ត និងសេចក្តីចង្អៀតចង្អល់ចិត្តទាំងឡាយ ក៏
 រមែងកើតមានព្រោះជាតិជាបច្ច័យពិត ប៉ុន្តែ ជាតិមិនមែនជាហេតុជិត
 របស់សោកៈ បរិទេវៈ ជាដើម តែជាហេតុឆ្ងាយ និងជាមូលហេតុ គឺ
 សេចក្តីសោក ជាដើម កើតឡើងបាននោះនឹងរៀបជាតិហើយ កើតឡើង
 មិនបាន ចំណែកធម៌ដែលជាហេតុជិតនោះគឺអាសវៈធម៌ទាំង៤ដូចសត្វ-
 ទាំងឡាយដែលកើតមកហើយ ក៏ត្រូវអាស្រ័យហេតុ ២ ប្រការ គឺហេតុ
 ជិត និងហេតុឆ្ងាយ ឬហៅថា មូលហេតុ និងមូលីហេតុ ក៏បាន ហេតុ

ឆ្ងាយនោះបានដល់អកុសលកម្ម និងលោកិយកុសលកម្ម ដែលធ្វើ
មកក្នុងភពមុន ហេតុជិត បានដល់ មាតា បិតា ដូច្នោះជាតិ
ជាហេតុឆ្ងាយ អាសវៈ ជាហេតុជិត របស់សោកៈ បរិទេវៈ ជាដើម
សមដូចព្រះពុទ្ធឃោសាចារ្យសំដែងទុកក្នុង បដិច្ចសមុប្បាទវិភង្គថា
អាសវសមុទយា ចេតេ សោកាទយោ ហោន្តិ សេចក្តីសោកជាដើម
កើតឡើង ព្រោះការកើតឡើងរបស់អាសវៈ សមដូចព្រះមាន-
ព្រះភាគសំដែងទុកថា អាសវសមុ ទយា អវិជ្ជាសមុទយោ ការកើត
ឡើងរបស់អវិជ្ជានោះ ក៏ព្រោះ អាស្រ័យការកើតឡើងរបស់អាសវៈ
ជាហេតុ ។ ដូច្នោះ តាមដែលព្រះពុទ្ធឃោសាចារ្យសំដែង
ទុកក្នុងវិសុទ្ធិមគ្គអដ្ឋកថាថា ឥតិ យស្មា អាសវសមុទយា ឯតេ ធម្មា
ហោន្តិ តស្មា ឯតេ សិជ្ឈមានា អវិជ្ជាយ ហេតុភូតេ អាសវេ
សាធន្តិ អាសវេសុ ច សទ្ទេសុ បច្ចយភាវេ ភាវតោ សិទ្ធា
ហោតិ ។ សោកៈ ជាដើម រមែងកើតឡើង ព្រោះការកើត
ឡើងរបស់អាសវៈ ដោយន័យដូចដែលបានពោលមកហើយ សោកៈ
ជាដើមនេះ កើតឡើងហើយ ក៏រមែងធ្វើឱ្យដឹងដល់អាសវៈ ដែល
ជាហេតុនៃអវិជ្ជាក៏សម្រេចបាន ហើយកាលអាសវៈទាំងឡាយ កើត
ឡើងស្រេចហើយ អវិជ្ជាក៏រមែងកើតបានដែរ ព្រោះមានហេតុគឺ

អាសវៈកើតឡើងហើយ ផលគឺអវិជ្ជា ក៏កើតផងដែរ ការកើតឡើង
របស់សោកៈ ជាដើមដោយអាស្រ័យអាសវៈទាំង ៤ ។

១.សោកៈ ជាដើមកើតឡើងព្រោះអាស្រ័យកាមាសវៈជាហេតុគឺ
កាល មនុស្សយើងស្រលាញ់នរណាម្នាក់ មានមាតា បិតា ភរិយា ស្វាមី
កូន ចៅ ហើយក៏ស្លាប់ទៅ យើងរមែងកើតសេចក្តីសោក ខ្សឹកខ្សួល
ជាដើម ព្រោះមានអ្នកជាទីស្រលាញ់បាត់បង់ជីវិត សមដូចព្រះមាន-
ព្រះភាគ សំដែងទុកថា កាមតោ ជាយតេ សោកោ ជាដើម សេចក្តី
សោកកើត ព្រោះសេចក្តីស្រលាញ់ សេចក្តីសោកជាដើមនេះ កើត
ឡើងព្រោះកាមាសវៈ ជាហេតុដូច្នេះ ។

២.សោកៈ ជាដើមកើតឡើងព្រោះអាស្រ័យភវាសវៈ ជាហេតុគឺ
ពួក ទេវតាទាំងឡាយ មានសេចក្តីត្រេកអរក្នុងឋានរបស់ខ្លួន គឺអ្នក
មាន អាយុវែង មានពណ៌សម្បុរល្អ មានសេចក្តីសុខក្នុងវិមានរបស់
ខ្លួនអស់កាលដ៏យូរ ដោយអំណាចភវាសវៈ បើមានឱកាសស្តាប់ធម៌
ទាក់ទង់ រឿង អនិច្ចំ ទុក្ខំ អនត្តា បណ្តាលវត្ថុមានជីវិតនិងមិនមាន
ជីវិត ទាំងឡាយក្នុងលោកនេះសុទ្ធតែមិនទៀងជាទុក្ខ និងមិននៅក្នុង
បង្គាប់ បញ្ជារបស់អ្នកណា ដូច្នេះ សម្បុរល្អក្តី សេចក្តីសុខសប្បាយ
ផ្សេងៗក្តី អាយុក្តី ទាំងនេះ ក៏មិនតាំងនៅបាន រមែងប្រែប្រួលជាធម្មតា

បើពួកទេវតាបានស្តាប់ហើយ មានសេចក្តីភ័យខ្លាច កើតសេចក្តី
 សោកឡើង នឹកដល់សម្បត្តិ សេចក្តីសុខ អំណាច មានអាយុយឺន
 យូររបស់ខ្លួន ដែលកំពុងទទួលនោះ និងមិនបិតនៅ ដូចព្រះសម្មាស-
 មុទ្ធទ្រង់សំដែងថា យេសិ តេ ទេវា ទីយាយុកា វឌ្ឍវន្តោ
 សុខពហុលា ឧច្ចេសុ វិមាទេសុ ចិរំ ទីយមទ្ធានំ តិដ្ឋន្តិ តេបិ
 តថាគតស្ស ធម្មទេសនំ សុត្វា ភយំ សត្តានំ សង្ខេគមាបជ្ជន្តិ
 ទេវតាទាំងឡាយមានអាយុវែង មានសម្បុរល្អ មានសេចក្តីសុខច្រើន
 អស់កាលជាយូរក្នុងវិមានដ៏ប្រណីត ទេវតានោះ កាលបានស្តាប់ធម៌
 ទេសនារបស់តថាគតហើយ រមែងដល់នូវសេចក្តីភ័យតក់ស្លុត មិន
 សប្បាយចិត្ត នេះជាសោកៈ ជាដើម កើតព្រោះ អាស្រ័យភវាសវៈ
 ជាហេតុ ។

៣.សោកៈ ជាដើមកើតព្រោះអាស្រ័យទិដ្ឋាសវៈជាហេតុគឺ៖ អ្នក
 មានសេចក្តីប្រកាន់មាំថា ខ្លួនជាយើង ខ្លួនជារបស់យើង ហើយក៏ថ្នាក់
 ថ្នមខ្លួនជានិច្ច ក្នុងកាលតមកខ្លួននោះឯង កើតអាការៈបៀតបៀន
 ដោយធម្មជាតិ ឬកើតការបៀតបៀនដោយរោគភ័យ ។

ព្រះសម្មាសមុទ្ធទ្រង់ត្រាស់ថា អហំ រូបំ មម រូបន្តិ
 បរិយុដ្ឋដ្ឋាធិនោ រូបវិបរិលាមញ្ញថាភាវា ឧប្បជ្ជន្តិ សោកបរិទេវ

ទុក្ខទោមនស្សបាយាសា សត្វទាំងឡាយមានសេចក្តីឃើញខុស ជាប្រក្រតីថា កាយនេះជាយើង ឬយើងគឺកាយ កាយនេះជារបស់យើង ដូច្នេះហើយ រាងកាយនោះប្រែប្រួលវិបត្តិ ទៅតាមសភាវៈ សេចក្តីសោក ជាដើមរមែងកើតដល់អ្នកនោះ សោកៈ ជាដើម កើតឡើងព្រោះអាស្រ័យទិដ្ឋាសវៈ ជាហេតុ ។

៤.សោកៈ ជាដើមកើតឡើងព្រោះអវិជ្ជាសវៈ ជាហេតុគឺ៖ អ្នកគ្មានបញ្ញា មានសេចក្តីដឹងតិច ជាមនុស្សល្ងង់ ជាមនុស្សអន្ធមាល អ្នកមានវ័យក្មេងឬអ្នកដែលបានទទួលការសិក្សាច្រើន តែគ្មានបញ្ញា បុគ្គលនោះឯង រមែងធ្វើក្នុងវត្ថុដែលមិនគួរធ្វើ និងមិនធ្វើក្នុង វត្ថុដែលគួរធ្វើ ដោយអំណាចអវិជ្ជាសវៈ គឺ មោហៈ ជាអ្នកបិទបាំង មិនឱ្យឃើញទោស និងប្រយោជន៍ ដូច្នោះ ទើបធ្វើក្នុងវត្ថុដែលមិនគួរធ្វើ ព្រោះមិនឃើញទោស និងមិនធ្វើក្នុងវត្ថុដែលគួរធ្វើព្រោះមិនឃើញប្រយោជន៍ បុគ្គលជំពូកនេះ រមែងជួបសេចក្តីទុក្ខកាយ ទុក្ខចិត្ត ជាហេតុឱ្យសេចក្តីសោកកើតឡើង ដូចព្រះមានព្រះភាគ ទ្រង់ត្រាស់ថា សខោ សោភិក្ខវេ ពាលោ ទិដ្ឋេវ ធម្មេ តិរិចំ ទុក្ខំ ទោមនស្សំ បដិសំវេទេតិ ។

ម្ចាស់ភិក្ខុទាំងឡាយ អ្នកដែលមិនមានបញ្ញាត្រូវប្រសព្វ ជា មួយសេចក្តី លំបាក ៣ យ៉ាងគឺ សោកៈ បរិទេវៈ ទុក្ខកាយ និងទុក្ខចិត្ត ក្នុងភពនោះឯង សោកៈ ជាដើមកើតព្រោះ អវិជ្ជាសវៈ ជាហេតុ ។

សមុជ្ឈានរបស់ អាសវៈ

មានពាក្យសួរថា អាសវៈ ទាំងនេះជាហេតុរបស់ អវិជ្ជា ហើយ ចុះអ្វីជាហេតុរបស់អាសវៈ ?

ឆ្លើយថា អាសវៈ ទាំងនេះសង្គ្រោះចូលក្នុង តណ្ហា ឧបាទាន កម្មភព តាមសមគួរ ដូច្នោះ ធម៌ដែលជាហេតុឱ្យតណ្ហា ឧបាទាន កុសល អកុសល កម្មភវៈ កើតឡើងនោះ រមែងពោលបានថា ជាហេតុ របស់អាសវៈ ។

សម្តែងហេតុដែលលើកយក អវិជ្ជា មកតាំងទុកដំបូងក្នុងបដិ- ច្ចសមុប្បាទ កាល អវិជ្ជា កើតឡើងព្រោះអាស្រ័យការកើតឡើងនៃ អាសវៈ ដូចម្តេចទើបលើកយកអវិជ្ជា មកដាក់ខាងដើម ?

កាលប្រព្រឹត្តទៅរបស់នាមរូប ដែលវិលវល់ក្នុងសង្សារវដ្ត មាន អវិជ្ជា ជាតួសំខាន់ឈ្មោះថា វដ្តសីសៈ ដែលដូចគ្នានឹងសីសៈរបស់ មនុស្សទាំងឡាយ ដូច្នោះ ព្រះពុទ្ធអង្គទើបត្រាស់អវិជ្ជា ជាហេតុដំបូង ។

អធិប្បាយថា ក្នុងបដិច្ចសមុប្បាទធម៌ អវិជ្ជា និងតណ្ហា ទាំង ២ នេះ ដូចជាសីសៈរបស់មនុស្សទាំងឡាយ និងក្នុងកាលសាងសង្គារ

ផ្សេងៗ មានបុញ្ញាភិសង្ខារ ជាដើម សម្រេចបាននោះ ព្រោះអាស្រ័យ
សេចក្តីត្រេកអរក្នុងអារម្មណ៍ផ្សេងៗ គឺតណ្ហា ជាហេតុ តណ្ហា គឺសេចក្តី
ត្រេកអរក្នុងអារម្មណ៍កើតឡើងបាន ក៏ត្រូវអវិជ្ជាជាអ្នកបិទបាំង មិន-
ឱ្យឃើញសភាវៈតាមសេចក្តីពិត បើមិនមានអវិជ្ជា ជាអ្នកបិទបាំង
ហើយ តណ្ហា ក៏កើតឡើងមិនបាន កាលបើតណ្ហាកើតឡើងមិនបាន
ហើយ ការធ្វើកម្មផ្សេងៗ របស់មនុស្សទាំងឡាយ ក៏មិនសម្រេចជា
សង្ខារ ដូច្នេះ អវិជ្ជា និងតណ្ហា ទាំង ២ នេះ អវិជ្ជា ជាប្រធានតណ្ហា
ដោយហេតុនេះ ព្រះពុទ្ធច្រើបទ្រង់លើកយកអវិជ្ជា ជាហេតុដំបូង
ក្នុងបដិច្ចសមុប្បាទ ។ ក្នុងការសម្តែង គាថា ចុងក្រោយថា
វដ្តមាពន្ធមិច្ឆេវ ជាដើម រហូតដល់ បឋមេសិ មហាមុនិ
គាថាបទនេះ មានន័យថា ការរស់នៅរបស់សត្វទាំងឡាយ ដែល
វិលវិលជាប់តត្តា គឺការកើតហើយត្រូវស្លាប់ កាលបើស្លាប់ហើយក៏
កើតឡើង ដូច្នេះហៅថា តត្តាមិនដាច់ បើថាដោយធម្មាធិដ្ឋាន
សុទ្ធតែជាការកើតឡើងរបស់បដិច្ចសមុប្បាទ ធម៌ទាំងអស់ពោល
គឺមានអវិជ្ជាហើយ ជាហេតុឱ្យសង្ខារកើតឡើង ដោយចំពោះ រកសត្វ
បុគ្គល តួខ្លួន ជាដើមមិនមែនជាអ្នកកើត ។ ហើយនឹងមានជាតិ
ជាហេតុឱ្យជរាមរណៈ សោកៈ បរិទេវៈ ទុក្ខៈ ទោមនស្ស ឧបាយាសៈ
កើតឡើង រកសត្វ បុគ្គល តួខ្លួន ជាដើម មិនមែនជាអ្នកកើត

សេចក្តីប្រព្រឹត្តទៅដូចនេះ ឈ្មោះថា វដ្តសង្សារ ព្រោះមានសេចក្តី
ជាប់តត្ថាមិនដាច់ ម្យ៉ាងទៀត រមែងប្រព្រឹត្តទៅក្នុងភូមិទាំង ៣
និងរកខាងដើម ខាងចុងមិនបាន សមដូចព្រះមហាមុនី ត្រាស់ថា
បដិច្ចសមុប្បាទ ។ ព្រះដ៏មានព្រះភាគទ្រង់សម្តែងក្នុងកណ្តាលភិក្ខុ
ទាំងឡាយថា

អនមតត្ថោយំ ភិក្ខុវេ សំសារោ បុព្វកោដិ ន បញ្ញាយតិ
អវិជ្ជានីវរណានំ សត្តានំ តណ្ហាសញ្ញោជនានំ សន្ធាវតំ
សំសារតំ។

ម្ចាស់ភិក្ខុទាំងឡាយ សង្សារវដ្តនេះ រមែងរកខាងដើមមិនបាន
និងខាងចុងរមែងមិនប្រាកដ សត្វទាំងឡាយមានអវិជ្ជានីវរណៈ និង
តណ្ហាសញ្ញោជនៈ ទាំងនេះ ទើបវិលវិលទៅក្នុងសង្សារវដ្ត ។

ចំណែកអង្គរបស់បដិច្ចសមុប្បាទ ដោយសច្ចៈតាមអភិធម្ម
ភាជនីយន័យ

អវិជ្ជា សង្ខារ ចាត់ជាសមុទយសច្ចៈ

វិញ្ញាណ នាមរូប សឡាយតនៈ ផស្សៈ វេទនា ចាត់ជាទុក្ខសច្ចៈ

តណ្ហា ឧបាទាន កម្មភព ចាត់ជាសមុទយសច្ចៈ

ឧប្បត្តិភព ជាតិ ជរាមរណៈ ចាត់ជាទុក្ខសច្ចៈ



**ការសម្តែងប្រៀបធៀបអង្គបដិច្ចសមុប្បាទតាមន័យ
សម្រាប់វិទ្យាសាស្ត្រនិងវិទ្យាសាស្ត្រ**

- អវិជ្ជា ប្រៀបធៀបជាមនុស្សខ្វាក់ភ្នែក
 - សង្ខារ ប្រៀបធៀបជាមនុស្សខ្វាក់ភ្នែកដើរជំពប់
 - វិញ្ញាណ ប្រៀបធៀបជាមនុស្សខ្វាក់ភ្នែកដើរជំពប់ដួល
 - នាមរូប ប្រៀបធៀបជាមនុស្សខ្វាក់ភ្នែកដើរដួលមានរបួស
 - សឡាយតនៈ ប្រៀបធៀបជាដំបៅមានពងថ្មីជាប់នឹងដំបៅចាស់
 - ផស្សៈ ប្រៀបធៀបជាដំបៅចាស់និងពងថ្មីប៉ះនិងវត្ថុណាមួយ
 - វេទនា ប្រៀបធៀបជាមនុស្សឈឺមុខរបួស
 - តណ្ហា ប្រៀបធៀបជា អ្នកត្រូវការថ្នាំព្យាបាលដំបៅនោះ
 - ឧបាទាន ប្រៀបធៀបជាបានថ្នាំមិនត្រូវនឹងជំងឺ
 - ភវ ប្រៀបធៀបជាបានថ្នាំនោះមកលាប
 - ជាតិ ប្រៀបធៀបជាដំបៅរាលដាលឡើងព្រោះថ្នាំមិនត្រូវ
 - ជរាមរណៈ ប្រៀបធៀបជាដំបៅបែកខ្ទុះពេញខ្លួន ។
- ការពិចារណាបដិច្ចសមុប្បាទដោយន័យទាំង ៤ ដើម្បីលះទិដ្ឋិ**

ការពិចារណាបដិច្ចសមុប្បាទដើម្បីឱ្យលះទិដ្ឋិ ៧យ៉ាង បាននោះ
មាន ៤ ន័យ គឺ :

១.ឯកត្តន័យ ២.នានត្តន័យ ៣.អព្យាបារន័យ ៤.ឯវិធម្មត្តន័យ

១.កាលបើពិចារណាហើយដឹងថា ខន្ធ ៥ របស់សត្វទាំងឡាយ នោះ មានការកើតការរលត់ជាប់បន្តគ្នាមិនដាច់ខ្សែក្នុងភពនេះទៅក្នុង ភពតទៅទៀត ការពិចារណាដឹងយ៉ាងនេះហៅថា **ឯកត្តន័យ** ។

២.កាលបើពិចារណាហើយដឹងថា ការជាប់បន្តគ្នារបស់ ខន្ធ ៥ នេះ សូម្បីនឹងប្រព្រឹត្តទៅដោយមិនដាច់ក៏ពិត តែសភាវៈរបស់បដិច្ចស- មុប្បាទធម៌ទាំងនេះ មានសភាពផ្សេងគ្នា មានហេតុផលផ្សេងគ្នា ការ ពិចារណាដឹងយ៉ាងនេះហៅថា **នានត្តន័យ** ។

៣.កាលបើពិចារណាយ៉ាងនេះហើយដឹងថា ហេតុផ្សេងៗ មាន អវិជ្ជាជាដើមឱ្យផលផ្សេងៗមានសង្ខារជាដើម កើតនោះមិនមានការ ខ្វល់ខ្វាយព្យាយាមដែលនឹងឱ្យផលកើតឡើង ធម៌ដែលជាហេតុ និងជា ផលនោះ ក៏កើតឡើងប្រព្រឹត្តទៅតាមសភាវៈប៉ុណ្ណោះ មិនមានវត្ថុ ណាមួយ មកចាត់ចែងឱ្យប្រព្រឹត្តទៅ បានការពិចារណាដឹងយ៉ាងនេះ ហៅថា **អព្យាបារន័យ** ។

៤.កាលបើពិចារណាហើយដឹងថា ការកើតឡើងរបស់ផលធម៌ ផ្សេងៗ នោះមានហេតុរបស់ខ្លួន ៗ ដោយចំពោះដូចគ្នានឹង សង្ខារ

កើតឡើងក៏មានអវិជ្ជាជាហេតុ ក្រៅពីអវិជ្ជា ធម៌ផ្សេងៗ នឹងជាហេតុ
ឱ្យសង្ខារកើតឡើងមិនបានទេ ការពិចារណាដឹងយ៉ាងនេះហៅថា**វិ-
ធម្មត្តាន័យ** ។

ការពិចារណាដោយឯកត្តន័យ អាចលះឧច្ឆេទទិដ្ឋិ និងនត្តិកទិដ្ឋិ
បាន ព្រោះមើលឃើញសន្តតិជាប់បន្តគ្នាមិនដាច់ គឺកើតហើយស្លាប់ៗ
ហើយកើត មិនមែនសូន្យបាត់ទៅ ។

ការពិចារណាដោយនាគត្តន័យ អាចលះសស្សតទិដ្ឋិបាន ព្រោះ
ឃើញសភាពរបស់ហេតុ និងសភាពរបស់ផលនោះមិនដូចគ្នា ហើយធម៌
ដែលជាហេតុជាផលក៏កើតឡើងថ្មីជានិច្ច មិនមែនកើតឡើងហើយក៏
តាំងនៅបានរហូត ដូចជាវេទនា ជាមួយតណ្ហា ដែលជាហេតុ និងជា
ផលមួយគូនេះ កាលបើកើតហើយក៏រលត់ទៅហើយក៏កើតថ្មីទៀត
មិនមានជារបស់ចាស់តាំងនៅ មានសេចក្តីប្រែប្រួលៗ ដូច្នោះ ការ
យល់ឃើញ ថាឡើងគឺ សស្សតទិដ្ឋិទើបបាត់ទៅ ។

ការពិចារណាដោយអព្យាបារន័យ អាចលះឥស្សរនិម្មានវាទ-
ទិដ្ឋិ និងអត្តទិដ្ឋិបាន ព្រោះឥស្សរនិម្មានវាទទិដ្ឋិនោះមានការយល់ឃើញ
ថា វត្ថុផ្សេងៗ ដែលប្រាកដបានក្នុងលោកនេះមានព្រះជាអ្នកសាង
ប្រសិនបើមិនមានព្រះជាអ្នកសាងឡើងទេ វត្ថុផ្សេង ៗ ក៏មិនអាចកើត
ឡើងបាន ។

ចំណែកអត្តទិដ្ឋិនោះ មានការយល់ឃើញថា ក្នុងសន្តានរបស់
សត្វទាំងឡាយមានតួខ្លួន ហើយតួខ្លួននោះឯងជាអ្នកចាត់ចែងឱ្យ ធ្វើ
ការផ្សេងៗ ទៅតាមការពេញចិត្តរបស់ខ្លួននោះ ព្រោះហេតុនោះ
កាលបើពិចារណាឃើញថា ហេតុផ្សេងៗ និងផលផ្សេងៗ កើតឡើង
នោះ រមែងប្រព្រឹត្តទៅតាមសភាវធម៌របស់ខ្លួន ធម៌ដែលជាហេតុក៏
មិនមានការកង្វល់ខ្វល់ខ្វាយណា ដើម្បីនឹងឱ្យផលរបស់ខ្លួនកើតបានឡើយ
ជាអនត្តាពិតៗ កាលឃើញយ៉ាងនេះទើបទម្លាយទិដ្ឋិទាំង ២ ដូចដែល
ពោលហើយនេះ ។

ការពិចារណាដោយឯវិធម្មត្តាន័យ អាចលះអហេតុកទិដ្ឋិ និង
អភិរិយទិដ្ឋិបាន ព្រោះអហេតុកទិដ្ឋិនោះ មានការយល់ឃើញថា
វត្ថុផ្សេងៗ ដែលកើតឡើង មិនបានកើតព្រោះអាស្រ័យហេតុកុសល
កម្ម អកុសលកម្មណាមួយ សត្វទាំងឡាយដែលមានសេចក្តីសុខ សេចក្តី
ទុក្ខនោះ កើតឡើងឯងៗ តាមធម្មតា មិនបានកើតពីកុសលកម្ម
អកុសល កម្មជាហេតុ ។

ចំណែកអភិរិយទិដ្ឋិនោះមានសេចក្តីយល់ឃើញថា ការប្រព្រឹត្ត
ល្អក៏ដោយមិនល្អក៏ដោយ មិនហៅថាជាកុសល អកុសលទេ ចេះតែធ្វើ
ទៅ ព្រោះហេតុនោះអ្នកដែលពិចារណាតាមឯវិធម្មត្តាន័យនេះ រមែង

ឃើញថា ធម៌ដែលជាហេតុផលនោះរមែងកើតឡើង មិនបានដាច់
ចេញពីគ្នា ព្រោះហេតុនោះ ទើបអាចទម្លាយទិដ្ឋិទាំង ២ ដូចដែល
បានពោលហើយ ។

គាថាពោលណែនាំក្នុងការពិចារណាបដិច្ចសមុប្បាទ

អនាទិទំ ភវចក្កំ វិភការកវេទកំ

និច្ចសុខ សុភត្តេហិ សុញ្ញំ បស្សេ បុនប្បនំ។

ភវចក្រដែលសុទ្ធតែជាកងទុក្ខដែលវិលវល់វែងឆ្ងាយ រាប់ភព
រាប់ជាតិមិនបាននេះ រមែងរកចំណុចខាងដើមនៃការវិលវល់នោះមិន
បានប្រាសចាកតួខ្លួន គឺ អ្នកសាងនិងអ្នកសោយជាអនត្តាមិនមានសភាព
ដែលជា និច្ចៈ សុខៈ សុភៈ តែយ៉ាងណាអ្នកមានបញ្ញាក្នុងពិចារណាជា-
និច្ច ដូចពោលមកនេះ ។

អ្នកដែលកាន់ព្រះពុទ្ធសាសនា និងចូលចិត្តពិចារណា ដល់រឿង
រ៉ាវផ្សេងៗ ជានិច្ចនោះសូម្បីឈ្មោះថាលោកដែលយើងនៅនេះ រមែង
មិនតាំងនៅបានរហូត ត្រូវមានការរលត់ និងកាលបើរលត់ ហើយ
ក៏កើតឡើងថ្មីទៀត ចំណែកការប្រព្រឹត្តទៅរបស់សត្វទាំងឡាយនោះ
ក៏ជឿតាមបដិច្ចសមុប្បាទដែលពោលថា ព្រោះអវិជ្ជាជាហេតុ ទើប
នាំឱ្យកើតសង្ខារ ព្រោះសង្ខារជាហេតុទើបកើតវិញ្ញាណ ដូច្នេះជាដើម

តែក៏នៅគិតសង្ស័យឡើងថា ការកើតឡើងរបស់លោកនិងសត្វទាំងឡាយនោះ ចាប់ផ្តើមកើតឡើងដំបូងនោះ ក្នុងវេលាណាកាលបើព្យាយាមពិចារណាទៅមកហើយក៏កាត់សេចក្តីមិនបាន បុគ្គលដែលពិចារណាកាត់សេចក្តីមិនបានទាំងនេះ ក៏កើតសេចក្តីយល់ដោយខ្លួនឯង គឺបុគ្គលខ្លះក៏យល់ថា លោកនិងសត្វទាំងឡាយនេះ រមែងប្រាកដឡើងដោយប្រាសចាកហេតុដែលធ្វើឱ្យកើតឡើងក្នុងគ្រាដំបូង សម្រាប់ការដែលលោកត្រូវរលត់ និងដែលលោកកើតឡើងថ្មីក្តី ឬអវិជ្ជាជាហេតុសង្ខារជាផល សង្ខារជាហេតុវិញ្ញាណជាផលជាដើមក្តី ទាំងនេះក៏ជាហេតុដែលកើតឡើងខាងក្រោយ ដែលមានសត្វនិងលោកទាំងឡាយប្រាកដហើយប៉ុណ្ណោះ តែជាហេតុក្រោយមិនមែនជាហេតុមុននោះទេ ព្រោះហេតុនោះអ្នកដែលមានសេចក្តីយល់ដោយខ្លួនឯងយ៉ាងនេះ ទើបក្លាយ ជាអ្នកដែលមានអហេតុកទិដ្ឋិកើតឡើងដោយមិនដឹងខ្លួន បុគ្គលមួយពួកទៀតយល់ថា លោកនិងសត្វទាំងឡាយដែលកើតឡើងដោយអាស្រ័យហេតុផលដូចពោលហើយនោះ ជាហេតុផលដែលកើតឡើងតាមធម្មតា ក្រោយពីលោកនិងសត្វប្រាកដឡើងហើយប៉ុណ្ណោះ ចំណែកដើមហេតុដំបូងនោះត្រូវមានអ្នកជាធំគឺព្រះអ្នកសាងឡើង បើមិនមានព្រះជាអ្នកសាងឡើងទេវត្តផ្សេង ។ ទាំងនេះក៏មិនអាចកើតឡើងបានព្រោះហេតុនោះដែលមានសេចក្តីយល់ឃើញខ្លួនឯងយ៉ាងនេះ ទើបក្លាយជា ពួកឥស្សរនិម្មានវាទទិដ្ឋិ ដោយមិនដឹងខ្លួនដូចគ្នា ។

បុគ្គលទាំង២ពួកដូចពោលមកនេះ ស្រេចតែមានការគិតដែល ធ្វើឱ្យខូចប្រយោជន៍ គឺវត្ថុដែលមិនគួរគិតក៏យកមកគិត រហូតធ្វើ ខ្លួនឱ្យក្លាយ ជាពួកមិច្ឆាទិដ្ឋិ ដោយហេតុនេះព្រះដ៏មានព្រះភាគទើប សម្តែងដាស់តឿនពួកភិក្ខុទាំងឡាយថា

ចត្តាវិមាណិ ភិក្ខុវេ អចិន្តេយ្យានិ ន ចន្តេតព្វានិ យានិ
ចិន្តេន្តោ ឧម្មាទស្ស វិឃាតស្ស ភាគី អស្ស ភតមាណិ ចត្តាវិ ?
ពុទ្ធានំ ភិក្ខុវេ ពុទ្ធាវិសយោ អចិន្តេយ្យោ ន ចិន្តេតព្វោ យំ
ចិន្តេន្តោ ឧម្មាទស្ស វិឃាតស្ស ភាគី អស្ស ឈាយិស្ស ភិក្ខុវេ
ឈានវិសយោ អចិន្តេយ្យោ ន ចិន្តេតព្វោ យំ ចិន្តេន្តោ ឧម្មាទស្ស
វិឃាតស្ស ភាគី អស្ស កម្មវិបាកោ ភិក្ខុវេ អចិន្តេយ្យោ ន
ចិន្តេតព្វោ យំ ចិន្តេន្តោ ឧម្មាទស្ស វិឃាតស្ស ភាគី អស្ស
លោកចិន្តា ភិក្ខុវេ អចិន្តេយ្យោ ន ចិន្តេតព្វោ យំ ចិន្តេន្តោ
ឧម្មាទស្ស វិឃាតស្ស ភាគី អស្ស ឥមាណិ ខោ ភិក្ខុវេ ចត្តាវិ
អចិន្តេយ្យានិ ន ចិន្តេតព្វានិ យានិ ចិន្តេន្តោ ឧម្មាទស្ស វិឃាតស្ស
ភាគី អស្ស អស្សាតិ។

ម្ចាស់ភិក្ខុទាំងឡាយវត្ថុដែលមិនគួរគិតដែលឈ្មោះថា អចិន្តេ-
យ្យធម៌ មាន ៤ ប្រការ បើអ្នកណាយកមកគិតហើយ អ្នកនោះក៏គប្បី

ជាអ្នកមានចំណែកនៃការឆ្គួត មានសេចក្តីលំបាកចិត្ត ។ វត្ថុដែលមិនគួរ
គិតទាំង ៤ យ៉ាងនោះតើដូចម្តេច ? ម្ចាស់ភិក្ខុទាំងឡាយ ពុទ្ធវិស័យ គឺ
រឿងដែលទាក់ទងជាមួយនឹងការប្រព្រឹត្តទៅ ជាមួយសព្វញ្ញតញ្ញាណ
និងអានុភាពរបស់ព្រះសម្មាសម្ពុទ្ធក៏ជាវត្ថុដែលមិនគួរគិតម្យ៉ាង ឈាន
វិស័យ គឺឈានអភិញ្ញានៃលោកអ្នកដែលទ្រទ្រង់ឥទ្ធិឫទ្ធិ ក៏ជាវត្ថុដែល
មិនគួរគិតម្យ៉ាង កម្មវិបាក គឺផលនៃកម្មទាំងឡាយ មានទិដ្ឋធម្មវេទ-
នីយកម្មជាដើមក៏ជាវត្ថុដែលមិនគួរគិតម្យ៉ាង លោកចិន្តា គឺការប្រ-
ព្រឹត្តទៅរបស់លោក គឺលោកដែលជាទីអាស្រ័យរបស់សត្វទាំងឡាយ
ផែនដី ភ្នំ ទន្លេ ស្ទឹង ដើមឈើ ជាដើមទាំងនេះក៏ជាវត្ថុដែលមិនគួរគិត
ម្យ៉ាង ម្ចាស់ភិក្ខុទាំងឡាយ វត្ថុដែលមិនគួរគិត ៤ យ៉ាងដូចដែលបាន
ពោលមកនេះ បើអ្នកណាគិត អ្នកនោះនឹងគប្បីជាអ្នកមានចំណែកនៃ
សេចក្តីឆ្គួត មានសេចក្តីលំបាកចិត្តជាពិតប្រាកដ ។

ដោយហេតុដូចដែលពោលមកហើយនេះ ពុទ្ធសាសនិកជន
ទាំងឡាយគួរពិចារណាការវិលវល់ នៃបដិច្ចសមុប្បាទដោយន័យទាំង
៤ មានឯកត្តន័យជាដើម ដូចដែលបានសំដែងមកហើយនោះ និងកាល
បានពិចារណាហើយ ក៏កើតការយល់ដឹងឡើងខ្លួនឯងថា ការប្រព្រឹត្តទៅ
របស់លោកនិងសត្វទាំងឡាយនោះរមែងរកខាងដើមមិនបាន ។

ចំណែកអ្នកដែលមានត្រឹមការដឹងក្នុងការប្រព្រឹត្តទៅ នៃបដិ-
សមុប្បាទឱ្យផុតអំពីសង្សារវដ្តបាននោះមិនមានឡើយ ព្រោះហេតុនោះ
ពុទ្ធសាសនិកជនអ្នកប្រាថ្នាឆ្លងផុតចាកកងទុក្ខទាំងឡាយ គួរព្យាយាម
ដឹងនូវសេចក្តីប្រព្រឹត្តទៅនៃសេចក្តីរលំរលំ របស់ភវចក្រ ដែលហៅថា
បដិច្ចសមុប្បាទនោះឯង ។

ការពិចារណាបដិច្ចសមុប្បាទរបស់ព្រះអានន្តត្ថេរ

និង ព្រះឱវាទរបស់ព្រះសម្មាសម្ពុទ្ធ

សម័យមួយ ព្រះដ៏មានព្រះភាគជាម្ចាស់ទ្រង់គង់ប្រថាប់នៅ
សទ្ធម្មនិគម ក្នុងដែនកុរុ ព្រះអានន្តត្ថេរបានទៅបិណ្ឌបាតក្នុងស្រុកនោះ
គ្រប់ ៗ ផ្ទះ ដើម្បីអនុគ្រោះឧបាសក ឧបាសិកាទាំងឡាយ ថ្ងៃមួយកាល
ព្រះថេរៈទៅបិណ្ឌបាតត្រឡប់មកឆាន់ស្រេចហើយ ក៏បានទៅបដិបត្តិ
ព្រះដ៏មានព្រះភាគតាមតួនាទីរបស់ខ្លួន កាលដល់ថ្ងៃត្រង់ព្រះដ៏មានព្រះ
ភាគ ស្តេចយាងទៅកាន់ គន្ធកុដិ ដើម្បីសម្រាក ហើយព្រះអានន្តក៏ត្រ-
ឡប់ទៅកុដិរបស់ខ្លួនវិញ បានធ្វើការអប់រំសទ្ធិវិហារិករបស់លោកស្រេច
ហើយ ក៏បានទៅរកទីស្ងប់អង្គុយសោយវិមុត្តិសុខ គឺចូលផលសមាបត្តិ
នៅទីនោះ កាលចេញចាកផលសមាបត្តិហើយ ក៏បានពិចារណាបដិច្ច-
សមុប្បាទដោយអនុលោម បដិលោម ច្រាសត្រឡប់ ហើយពិចារណាពី

ដើមទៅរកកណ្តាលដោយអនុលោម បដិលោម ពីចុងទៅរកកណ្តាល ដោយន័យដែលពិចារណាថា “សង្ខារប៉ុណ្ណោះដែលអាស្រ័យអវិជ្ជាជា ហេតុ រកតួខ្លួនយើង គេ ស្រី ប្រុសមិនមានកើតឡើងដោយអាស្រ័យ អវិជ្ជា ហើយអវិជ្ជាក៏ជាផលធម៌ដែលកើតឡើងដោយអាស្រ័យហេតុ តាមសមគួរ វិញ្ញាណប៉ុណ្ណោះដែលអាស្រ័យសង្ខារជាហេតុ រកតួខ្លួន យើង គេ ស្រី ប្រុសមិនមាន កើតឡើងដោយអាស្រ័យសង្ខារ ហើយ សង្ខារក៏ជាផលធម៌ដែលកើតឡើង ដោយអាស្រ័យហេតុតាមសមគួរ លោកពិចារណាដោយន័យនេះរឿយៗ រហូតដល់ ជរាមរណៈ ប៉ុណ្ណោះ ដែលកើតឡើងដោយអាស្រ័យជាតិជាហេតុមិនមែនតួខ្លួន យើង គេ ស្រី ប្រុស កើតឡើងដោយអាស្រ័យជាតិ លោកពិចារណា ៣ ដង គឺ ពី ដើមទៅរកចុងពីចុងទៅរកដើមម្តង ពីដើមទៅរកកណ្តាលៗទៅរកដើមម្តង ពីចុងទៅរកកណ្តាលៗ ទៅរកចុងម្តង ក្នុងចន្លោះដែលពិចារណានោះ កាលប្រព្រឹត្តទៅរបស់ បដិច្ចសមុប្បាទធម៌ដែលមានការសម្តែងដោយ ហេតុនិងផល ទាំងអង្គ ១២ ក៏ប្រាកដច្បាស់ឡើងក្នុងបញ្ញារបស់លោក ទើបលោកគិតថា ព្រះដ៏មានព្រះភាគជាម្ចាស់ទាំងឡាយ បានសម្តែងថា បដិច្ចសមុប្បាទធម៌នេះមានសភាពជ្រាលជ្រៅ និងអាការៈដែលប្រព្រឹត្ត ទៅក៏សម្តែងឱ្យឃើញថា យើងខ្លួនឯងក៏ត្រឹមជាសាវ័កដែលមានបញ្ញា មួយចំណែកប៉ុណ្ណោះ តែក៏មានសេចក្តីភ្លឺច្បាស់ក្នុងការប្រព្រឹត្តរបស់

បដិច្ចសមុប្បាទធម៌នេះយ៉ាងល្អ ព្រះសាវ័កអង្គផ្សេងៗ និងមានការដឹង
ដូចយើងទេហ្ន៎! ដល់វេលាព្យាបាល ព្រះអានន្តត្ថេរក៏ទៅគាល់ ព្រះសម្មា-
សម្ពុទ្ធ ហើយទូលសួរថា អច្ឆរិយំ ភន្តេ អណ្តតំ ភន្តេ យាវគម្ពីរោ
ចាយំ ភន្តេ បដិ- ច្ចសមុប្បាទោ គម្ពីរាវភីសោ ច អថ ច បន មេ
ឧត្តានកុត្តានកោ វិយ ខាយតិ បពិត្រព្រះអង្គដ៏ចម្រើន
វត្ថុដែលគួរអស្ចារ្យយ៉ាងក្រៃលែង ជាវត្ថុពិសេស ដែលមិនធ្លាប់ប្រាក-
ដមកពីមុនឡើយ បពិត្រព្រះអង្គដ៏ចម្រើន បដិច្ចសមុប្បាទធម៌នេះ
ប្រាកដជាក់ច្បាស់ដល់ខ្ញុំព្រះអង្គ ដូចជាធម៌នេះរាក់សម្រាប់ខ្ញុំព្រះអង្គ ។

កាលព្រះដ៏មានព្រះភាគទ្រង់បានព្រះសណ្តាប់ហើយ ក៏ទ្រង់
ព្រះតម្រិះក្នុងព្រះទ័យថា អានន្តប្អូននេះពោលដល់រឿងជាវិស័យរបស់
ព្រះសម្មាសម្ពុទ្ធទាំងឡាយថា បដិច្ចសមុប្បាទធម៌នេះ ប្រាកដច្បាស់
ដល់ខ្លួន កាលដែលព្រះអានន្តពោលដូច្នេះក៏ដូចជាថា ព្យាយាម
ឈោងដៃចាប់ភវគ្គភូមិ ព្យាយាមបំបែកភ្នំសិនេរុឱ្យបែក ដើម្បីនិងយក
កែវដែលនៅក្នុងភ្នំនោះ ព្យាយាមនឹងឆ្លងមហាសមុទ្រដោយមិនអា-
ស្រ័យទូក ព្យាយាមនឹងផ្តាប់ផែនដីដើម្បីយកឱជាដែលនៅក្នុងផែនដី
នោះ បើដូច្នេះយើងចាំបាច់ហាមពាក្យដូច្នេះ ហើយត្រូវសម្តែងឱ្យដឹង
ដល់សេចក្តីដឹងជ្រាលជ្រៅរបស់បដិច្ចសមុប្បាទធម៌ឱ្យយល់ កាលព្រះ
អង្គទ្រង់ព្រះតម្រាស់ដូច្នេះហើយ ក៏ត្រាស់ដល់ព្រះអានន្តថា " មាហេវិ

អានន្ទ មា ហេរិ អានន្ទ គម្ពីរោ ចាយំ អានន្ទ បដិច្ចសមុប្បាទោ
គម្ពីរវាភាសោ ” ម្ចាស់អានន្ទកុំនិយាយយ៉ាងនេះៗ អានន្ទបដិច្ចស-
មុប្បាទធម៌នេះ មានសភាពជ្រៅយ៉ាងក្រៃលែង ហើយអាការៈដែល
ប្រព្រឹត្តទៅក៏សម្តែងឱ្យឃើញថាជ្រៅ ។

បដិច្ចសមុប្បាទធម៌ ជាធម៌មានសភាពជ្រៅ ហើយអាការៈ
ដែលប្រព្រឹត្តទៅក៏សម្តែងឱ្យឃើញថាជ្រៅនោះ ឧបមាដូចទឹក ក្នុង
មហាសមុទ្រដែលនៅជិតភ្នំសិរីនេរុដូច្នោះ ។

ការប្រព្រឹត្តទៅរបស់ទឹក ៤ យ៉ាង

១.ទឹកកន្លែងខ្លះ បើសម្លឹងមើលយល់ថាជ្រៅ តែសេចក្តីពិតនោះ
ត្រឹមតែ ២ ឬ ៣ ហត្ថប៉ុណ្ណោះ ដូចជាទឹកក្នុងស្រះ ឬក្នុងអណ្តូងដែល
មានឈូកធ្វើឱ្យទឹកនោះប្រាកដមានពណ៌ខៀវ អ្នកដែលឃើញនិងយល់
ថា ទឹកក្នុងស្រះឬអណ្តូងនោះជ្រៅណាស់ តែបើមើលហើយក៏ប្រាកដ
ថាវាក៏ ។

២.ទឹកកន្លែងខ្លះ បើមើលយល់ថាវាក៏ តែសេចក្តីពិតនោះជ្រៅ
ណាស់ ដូចជាទឹកក្នុងស្រះ ឬបឹង មានសភាពថ្លាឃើញវត្ថុផ្សេងៗ
ដែលនៅខាងក្រោមបានជាក់ច្បាស់ ធ្វើឱ្យអ្នកឃើញយល់ថា វាក៏
តែបើចុះទៅមើលប្រាកដជាជ្រៅណាស់ ។

៣.ទឹកកន្លែងខ្លះ បើមើលទៅក៏ដឹងថាវាកំ ហើយទឹកក្នុងទីនោះ ក៏មានសភាពរាក់ពិតៗ ដូចជាទឹកក្នុងធុង ទឹកក្នុងឆ្នាំង ជាដើម ។

៤.ទឹកកន្លែងខ្លះ កាលមើលទៅឃើញថាជ្រៅ ហើយទឹកក្នុងទី នោះក៏មានសភាពជ្រៅពិតៗ ដូចជាទឹកក្នុងមហាសមុទ្រធំៗ ។

សភាពជ្រៅរបស់បដិច្ចសមុប្បាទនេះ នៅក្នុងពួកទឹកប្រភេទទី ៤ តែម្យ៉ាង បុគ្គលធម្មតានឹងយល់បានយ៉ាងជាក់ច្បាស់ដោយហេតុនេះ ទើបព្រះសម្មាសម្ពុទ្ធត្រាស់ហាមព្រះអានន្តមិនឱ្យនិយាយថា បដិច្ចស- មុប្បាទធម៌នេះ ដូចជាធម៌រាក់ណាស់ ។

បណ្តាសាវ័កទាំងឡាយរបស់ព្រះសម្មាសម្ពុទ្ធនោះ វៀរអត្ត សាវ័ក ២ អង្គចេញហើយ សាវ័កអង្គផ្សេងៗ នោះ ដែលមានការយល់ក្នុង បដិច្ចសមុប្បាទបានជាក់ច្បាស់ដូចព្រះអានន្តនោះមិនមាន ហើយក្នុង ការដែលព្រះអានន្តមានបញ្ញាដឹងបានជាក់ច្បាស់ ដូច្នេះដោយអាស្រ័យ ហេតុ ៤ យ៉ាង គឺ៖

១.ឧបដ្ឋាកអធិករោ ជាអ្នកដែលធ្លាប់សាងទាន សីល ភាវនា ហើយប្រាថ្នាជាពុទ្ធបដ្ឋាក ។

២.អន្តោវាសិកោ បានជាអ្នកជិតដិតជាមួយព្រះបរមសាស្តា ។

៣.សោតាបន្នោ បានសម្រេចព្រះសោតាបន្ត ។

៤.ពហុស្សុតធរោ ជាពហុស្សុតអ្នកចេះដឹងច្រើនបំផុត ។



ការសម្តែងបដិច្ចសមុប្បាទធម៌ ដោយអភិធម្មភាជនីយន័យ

ការសម្តែងបដិច្ចសមុប្បាទធម៌របស់ព្រះសម្មាសម្ពុទ្ធនេះ មាន ២ន័យគឺសុត្តន្តភាជនីយន័យ និងអភិធម្មភាជនីយន័យដែលព្រះអនុរុទ្ធា- ចារ្យបាននាំមកសម្តែងក្នុងបរិច្ឆេទទី ៨ នេះ ជាការសម្តែងដោយសុត្តន្ត ភាជនីយន័យ ដែលសម្តែងដល់ការប្រព្រឹត្តទៅនៃបដិច្ចសមុប្បាទក្នុង ចិត្តច្រើនៗដូង ឈ្មោះថា “នានាចិត្តកូណិកបដិច្ចសមុប្បាទ” ហើយត ទៅនេះនឹងបានសម្តែងដោយអភិធម្មភាជនីយន័យ ដែលសម្តែងដល់ការ ប្រព្រឹត្តទៅនៃបដិច្ចសមុប្បាទក្នុងចិត្តមួយដូងៗឈ្មោះថា “ឯកចិត្តកូណិក បដិច្ចសមុប្បាទ” ។

ក្នុងការសម្តែងដោយអភិធម្មភាជនីយន័យនេះ

បានចែកចេញជា ៣ ពួក គឺ:

- ១.អកុសលបទ ២.កុសលបទ ៣.អព្យាកតបទ

១.អកុសលបទ

ក្នុងអកុសលបទនេះ នឹងសម្តែងការប្រព្រឹត្តទៅរបស់បដិច្ចសមុ- ប្បាទ ចំពោះក្នុងទិដ្ឋិតតសម្បយុត្តចិត្ត ៤ ប៉ុណ្ណោះ ។

អវិជ្ជាបច្ចយា សង្ខារោ សង្ខារប្បច្ចយា វិញ្ញាណំ
វិញ្ញាណប្បច្ចយា នាមំ នាមប្បច្ចយា ធម្មយតនំ ធម្មាយតនប្បច្ចយា

ផស្សោ ផស្សប្បច្ចយា វេទនា វេទនាប្បច្ចយា តណ្ហា តណ្ហាប្បច្ចយា
ឧបាទានំ ឧបាទានប្បច្ចយា ភវេវ ភវប្បច្ចយា ជាតិ ជាតិប្បច្ចយា
ជរាមរណំ ឯវមេតស្ស ទុក្ខក្ខន្ធស្ស សមុទយោ ហោតិ។

ព្រោះអវិជ្ជាជាហេតុ អបុញ្ញាភិសង្ខារ គឺ ទិដ្ឋិគតសម្បយុត្ត
អកុសលចេតនា ដែលប្រព្រឹត្តទៅព្រមដោយអវិជ្ជានោះ ទើបកើតឡើង ។

ព្រោះអបុញ្ញាភិសង្ខារ គឺ ទិដ្ឋិគតសម្បយុត្តអកុសលចេតនាជា
ហេតុ ទិដ្ឋិគតសម្បយុត្តចិត្ត ទើបកើតឡើង ។

ព្រោះទិដ្ឋិគតសម្បយុត្តចិត្តជាហេតុ ចេតសិកខន្ធនា ដែលប្រកប
ជាមួយទិដ្ឋិគតសម្បយុត្តចិត្តនោះៗ ទើបកើតឡើង ។

ព្រោះចេតសិកខន្ធនា ដែលប្រកបជាមួយទិដ្ឋិគតសម្បយុត្តចិត្តជា
ហេតុ មនាយតនៈគឺ ទិដ្ឋិគតសម្បយុត្តចិត្ត ទើបកើតឡើង ។

ព្រោះមនាយតនៈ គឺទិដ្ឋិគតសម្បយុត្តចិត្តជាហេតុ មនោសម្មស្ស
ដែលប្រកបជាមួយទិដ្ឋិគតសម្បយុត្តចិត្ត ទើបកើតឡើង ។

ព្រោះមនោសម្មស្ស ដែលប្រកបជាមួយទិដ្ឋិគតសម្បយុត្តចិត្តជា
ហេតុ វេទនាដែលប្រកបជាមួយទិដ្ឋិគតសម្បយុត្តចិត្ត ទើបកើតឡើង ។

ព្រោះវេទនា ដែលប្រកបជាមួយទិដ្ឋិគតសម្បយុត្តចិត្តជាហេតុ
តណ្ហាដែលប្រកបជាមួយទិដ្ឋិគតសម្បយុត្តចិត្ត ទើបកើតឡើង ។

ព្រោះតណ្ហា ដែលប្រកបជាមួយទិដ្ឋិតសម្បយុត្តចិត្តជាហេតុ
ឧបាទាន ៣ (វៀរកាមុបាទាន) ដែលប្រកបជាមួយទិដ្ឋិតសម្បយុត្តចិត្ត
ទើបកើតឡើង ។

ព្រោះឧបាទាន ៣ ដែលប្រកបជាមួយទិដ្ឋិតសម្បយុត្តចិត្ត
ជាហេតុ ភវៈ គឺ ទិដ្ឋិតសម្បយុត្តចិត្តប្បាទ (វៀរ ទិដ្ឋិ) ទើបកើតឡើង ។

ព្រោះភវៈ គឺ ទិដ្ឋិតសម្បយុត្តចិត្តប្បាទ (វៀរទិដ្ឋិ) ជាហេតុ
នាមជាតិ គឺ អាការដែលកើតឡើងរបស់ទិដ្ឋិតសម្បយុត្តចិត្តប្បាទនោះ
ទើបកើតឡើង ។

ព្រោះនាមជាតិ គឺ អាការដែលកើតឡើងរបស់ទិដ្ឋិតសម្បយុត្ត
ចិត្តប្បាទជាហេតុ នាមជរា នាមមរណៈ គឺខណៈតាំងពីរលត់របស់ទិដ្ឋិត-
សម្បយុត្តចិត្តប្បាទ ទើបកើតឡើង ។

ការកើតឡើងនៃកងទុក្ខទាំងពួងនេះ ព្រោះអាស្រ័យបច្ច័យផ្សេងៗ
មានអវិជ្ជាជាដើម ដូចដែលបានពោលមកហើយនេះ ។



អធិប្បាយពិសេស

ក្នុងទីនេះសម្តែងថា “វិញ្ញាណប្បច្ចយា នាម” មិនសម្តែងថា “វិញ្ញាណប្បច្ចយា នាមរូប” នោះ ក៏ព្រោះថាត្រូវការសម្តែងធម៌ដែលប្រកបជាមួយចិត្តមួយដួងៗ នឹងត្រូវការសម្តែងឱ្យប្រព្រឹត្តទៅបានក្នុងភូមិដែលចិត្តកើតបានទូទៅ ព្រោះហេតុនោះ ទើបមិនប្រើពាក្យថា “នាមរូប”

ដែលសម្តែងថា “នាមប្បច្ចយា ឆដ្ឋាយតនំ” មិនសម្តែងថា “នាមប្បច្ចយា សឡាយតនំ” នោះ ក៏ព្រោះថាធម៌ដែលជាហេតុនោះជានាម គឺចេតសិកដូចគ្នាមិនមានរូប ព្រោះហេតុនោះធម៌ដែលជាផលគឺអាយតនៈទី ៦ ដែលបានដល់ចិត្តតែម្យ៉ាង ។

អង្គធម៌របស់ វិញ្ញាណំ ក្នុងបទថា សង្ខារប្បច្ចយា វិញ្ញាណំ និងអង្គធម៌របស់ ឆដ្ឋាយតនំ ក្នុងបទថា នាមប្បច្ចយា ឆដ្ឋាយតនំ ទាំង ២ នេះ បានដល់ ទិដ្ឋិតតសម្បយុត្តចិត្តដូចគ្នា តែពិសេសនោះ ក៏ក្នុងបទថា “សង្ខារប្បច្ចយា វិញ្ញាណំ ” នោះ ចេតនាជាហេតុពិសេសរបស់វិញ្ញាណ ចេតសិកខន្ធ ៣ ជាផលសាមញ្ញរបស់វិញ្ញាណ ។

ក្នុងបទថា “នាមប្បច្ចយា ឆដ្ឋាយតនំ” នោះ ចេតសិកខន្ធ ៣ ជាហេតុសាមញ្ញ របស់ឆដ្ឋាយតនៈ ផស្សៈចេតសិកជាផលពិសេសរបស់ឆដ្ឋាយតនៈ ។

ក្នុងអភិធម្មភាជនីយន័យនេះ ព្រះអង្គទ្រង់មិនបានសម្តែង
សោកៈ បរិទេវៈ ជាដើម ដែលជាផលរបស់ជាតិ ទ្រង់សម្តែងតែ
“ជាតិប្បច្ចយា ជរាមរណំ” តែប៉ុណ្ណោះ ទាំងនេះក៏ព្រោះថា ក្នុងចិត្ត
ខណៈ មួយដួងៗនោះ សោកៈ បរិទេវៈ ជាដើមទាំងនេះ រមែង
កើតឡើងមិនបាន ហើយប្រការមួយទៀត សោកៈ បរិទេវៈ ជាដើម
ទាំងនេះក៏មិនបានកើតក្នុងភូមិទូទៅ ដូចជាក្នុងរូបភូមិ អរូបភូមិ
ដោយហេតុនេះ ទើបព្រះអង្គទ្រង់សម្តែង សោកៈ បរិទេវៈ ជាដើម
ឱ្យជាផលរបស់ជាតិមិនទូទៅ ។

ការប្រព្រឹត្តទៅរបស់បដិច្ចសមុប្បាទក្នុងទិដ្ឋិតវិប្បយុត្តចិត្ត ៤
ដែលពិសេសដូច្នេះ “វេទនាប្បច្ចយា តណ្ហា តណ្ហាប្បច្ចយា
អធិមោក្ខោ អធិមោក្ខប្បច្ចយា ភវេ” ។

ការប្រព្រឹត្តទៅរបស់បដិច្ចសមុប្បាទក្នុងទោសមូលចិត្ត ដែល
ពិសេសដូច្នេះ “វេទនាប្បច្ចយា បដិឃំ បដិឃប្បច្ចយា អធិមោក្ខោ
អធិមោក្ខប្បច្ចយា ភវេ”

ក្នុងវិចិត្រាសម្បយុត្តចិត្ត ដែលពិសេសដូច្នេះ “វេទនាប្បច្ចយា
វិចិត្រា វិចិត្រប្បច្ចយា ភវេ”

ក្នុងឧទ្ធច្ឆសម្បយុត្តចិត្ត ដែលពិសេសដូច្នេះ “វេទនាប្បច្ចយា
ឧទ្ធច្ឆំ ឧទ្ធច្ឆប្បច្ចយា អធិមោក្ខោ អធិមោក្ខប្បច្ចយា ភវោ”។

២. កុសលបទ

ក្នុងកុសលបទនេះ នឹងសម្តែងការប្រព្រឹត្តទៅរបស់បដិច្ចសមុ-
ប្បាទ ចំពោះក្នុងមហាកុសលញ្ញាណសម្បយុត្ត ៤ ប៉ុណ្ណោះ ។

កុសលមូលប្បច្ចយា សង្ខារោ សង្ខារប្បច្ចយា វិញ្ញាណំ
វិញ្ញាណប្បច្ចយោ នាមំ នាមប្បច្ចយា ឆដ្ឋាយតនំ ឆដ្ឋាយតនប្បច្ច-
យា ជស្សោ ជស្សប្បច្ចយា វេទនា វេទនាប្បច្ចយា បសាទោ
បសាទប្បច្ចយា អធិមោក្ខោ អធិមោក្ខប្បច្ចយា ភវោ ភវប្បច្ចយា
ជាតិ ជាតិប្បច្ចយា ជរាមរណំ ឯវមេតស្ស កេវលស្ស ទុក្ខក្ខន្ធស្ស
សមុទយោ ហោតិ។

ព្រោះកុសលមូល ៣ ជាហេតុ បុញ្ញាភិសង្ខារ គឺមហាកុសល
ញ្ញាណសម្បយុត្តចេតនាដែលប្រព្រឹត្តព្រមដោយកុសលមូល ៣ ទើប
កើតឡើង។

ព្រោះបុញ្ញាភិសង្ខារ គឺ មហាកុសលញ្ញាណសម្បយុត្តចេតនា
ជាហេតុ មហាកុសលញ្ញាណសម្បយុត្តចិត្ត ទើបកើតឡើង ។

ព្រោះមហាកុសលញ្ញាណសម្បយុត្តចិត្តជាហេតុ ចេតសិកខន្ធ ៣ ដែលប្រកបជាមួយមហាកុសលញ្ញាណសម្បយុត្តចិត្ត ទើបកើតឡើង ។

ព្រោះចេតសិកខន្ធ ៣ ដែលប្រកបជាមួយមហាកុសលញ្ញាណសម្បយុត្តចិត្តជាហេតុ មនាយតនៈ គឺ មហាកុសលញ្ញាណសម្បយុត្តចិត្ត ទើបកើតឡើង ។

ព្រោះមនាយតនៈ គឺ មហាកុសលញ្ញាណសម្បយុត្តចិត្តជាហេតុ មនោសម្ផស្សៈ ដែលប្រកបជាមួយមហាកុសលញ្ញាណសម្បយុត្តចិត្ត ទើបកើតឡើង ។

ព្រោះមនោសម្ផស្សៈ ដែលប្រកបជាមួយមហាកុសលញ្ញាណសម្បយុត្តចិត្តជាហេតុ វេទនាដែលប្រកបជាមួយមហាកុសលញ្ញាណសម្បយុត្តចិត្ត ទើបកើតឡើង ។

ព្រោះវេទនា ដែលប្រកបជាមួយមហាកុសលញ្ញាណសម្បយុត្តចិត្តជាហេតុ បសាទៈ គឺ សទ្ធាដែលប្រកបជាមួយមហាកុសលញ្ញាណសម្បយុត្ត ទើបកើតឡើង ។

ព្រោះបសាទៈ គឺ សទ្ធាដែលប្រកបជាមួយមហាកុសលញ្ញាណសម្បយុត្តចិត្តជាហេតុ អធិមោក្ខដែលប្រកបជាមួយមហាកុសលញ្ញាណសម្បយុត្តចិត្ត ទើបកើតឡើង ។

ព្រោះអធិមោក្ខ គឺ ដែលប្រកបជាមួយមហាកុសលញ្ញាណ-
សម្បយុត្តិធិត្តជាហេតុ ភវៈគឺ មហាកុសលញ្ញាណសម្បយុត្តិធិត្តប្បាទ
(វៀរ អធិមោក្ខ) ទើបកើតឡើង។

ព្រោះភវៈ គឺ មហាកុសលញ្ញាណសម្បយុត្តិធិត្តប្បាទ (វៀរ
អធិមោក្ខ) ជាហេតុ នាមជាតិ គឺ ការកើតឡើងរបស់មហាកុសលញ្ញា-
ណសម្បយុត្តិធិត្តប្បាទ ទើបកើតឡើង។

ព្រោះនាមជាតិ គឺ អាការកើតឡើងមហាកុសលញ្ញាណសម្ប-
យុត្តិធិត្តប្បាទជាហេតុ នាមជរា នាមមរណៈ គឺ ខណៈតាំងនៅ
និងខណៈរលត់របស់មហាកុសលញ្ញាណសម្បយុត្តិធិត្តប្បាទ ទើបកើត
ឡើង។

ការកើតឡើងនៃកងទុក្ខពិតៗ ទាំងពួងនេះ ព្រោះអាស្រ័យ
បច្ច័យផ្សេងៗ មានកុសលមូលជាដើម ដូចដែលបានពោលមកហើយ
នេះ ។

អធិប្បាយពិសេស

ការប្រព្រឹត្តទៅរបស់បដិច្ចសមុប្បាទក្នុងកុសលបទនេះ មិនបាន
សម្តែងថា “វេទនាប្បច្ចយា តណ្ហា តណ្ហាប្បច្ចយា ឧបាទានំ”

តែសម្តែង ថា “វេទនាប្បច្ចយា បសាទោ បសាទប្បច្ចយា អធិមោក្ខោ” នោះ ក៏ព្រោះតណ្ហា ឧបាទាន នេះប្រកបជាមួយ លោភមូលចិត្តប៉ុណ្ណោះ មិនបានប្រកបជាមួយចិត្តផ្សេងៗ ព្រោះហេតុ នោះ ទើបសម្តែងសទ្ធាជំនួស តណ្ហា អធិមោក្ខ ជំនួសឧបាទាន ដូចដែល សម្តែងថា “វេទនាប្បច្ចយា បសាទោ បសាទប្បច្ចយា អធិមោក្ខោ ដែលប្រៀបធៀបសភាពការប្រព្រឹត្តទៅ ហើយតណ្ហាមានសភាព ត្រេកអរជាប់ចិត្តក្នុងអារម្មណ៍ សទ្ធាក៏មាន សភាពត្រេកអរពេញ ចិត្តក្នុងអារម្មណ៍ដូចគ្នា ហើយឧបាទាន មានសភាពចូលទៅប្រកាន់មាំ ក្នុងអារម្មណ៍ អធិមោក្ខក៏មានសភាពចូល ទៅប្រកាន់មាំ ក្នុងអារម្មណ៍ ដូចគ្នា ព្រោះហេតុនោះទើបបានលើកយក សទ្ធា និងអធិមោក្ខ ឡើង សម្តែងជំនួសតណ្ហា ឧបាទាន ។

ការប្រព្រឹត្តទៅរបស់បដិច្ចសមុប្បាទក្នុងកុសលចិត្តផ្សេង ៗ ក៏ ដូចគ្នាតែសម្រាប់ក្នុងបទចុងក្រោយ ដែលសម្តែងជាមួយលោកុត្តរចិត្ត នោះសម្តែងថា “ឯវមេតេសំ ធម្មានំ សមុទយោ ហោតិ” ប្រែថា ការ កើតឡើងរបស់លោកុត្តរកុសលធម៌ រមែងប្រព្រឹត្តទៅដូច្នេះ ។



៣.អព្យាកតបទ

ក្នុងអព្យាកតបទនេះ នឹងសម្តែងការប្រព្រឹត្តទៅរបស់បដិច្ចស-
មុប្បាទ ចំពោះក្នុងទ្វីបញ្ញាវិញ្ញាណ ១០ ប៉ុណ្ណោះ ។

សង្ខារប្បច្ចយា វិញ្ញាណំ វិញ្ញាណប្បច្ចយា នាមំ
នាមប្បច្ចយា ធម្មាយតនំ ធម្មាយតនប្បច្ចយា ផស្សា
ផស្សប្បច្ចយា វេទនា វេទនាប្ប ច្ចយា ភវេវា ភវប្បច្ចយា ជាតិ
ជាតិប្បច្ចយា ជរាមរណំ ឯវមេតស្ស កេវលស្ស ទុក្ខក្ខន្ធស្ស
សមុទយោ ហេតិ។

ព្រោះបុញ្ញាភិសង្ខារ អបុញ្ញាភិសង្ខារ គឺមហាកុសលចេតនា ៨
អកុសលចេតនា ១២ ជាហេតុ ទ្វីបញ្ញាវិញ្ញាណចិត្ត ១០ ទើបកើតឡើង

ព្រោះទ្វីបញ្ញាវិញ្ញាណចិត្ត ១០ ជាហេតុ ចេតិកខន្ធ ៣ ដែល
ប្រកបជាមួយទ្វីបញ្ញាវិញ្ញាណចិត្ត ១០ ទើបកើតឡើង ។

ព្រោះចេតិកខន្ធ ៣ ដែលប្រកបជាមួយទ្វីបញ្ញាវិញ្ញាណចិត្ត
១០ ជាហេតុ មនាយតនៈ គឺ ទ្វីបញ្ញាវិញ្ញាណចិត្ត ១០ ទើបកើតឡើង ។

ព្រោះមនាយតនៈ គឺទ្វីបញ្ញាវិញ្ញាណចិត្ត ១០ ជាហេតុ ផស្សៈ ៥
មានចក្ខុសម្មស្សៈជាដើម ដែលប្រកបជាមួយទ្វីបញ្ញាវិញ្ញាណចិត្ត ១០
ទើបកើតឡើង ។

ព្រោះផស្សៈ ៥ មានចក្ខុសម្ពស្សជាដើមដែលប្រកបជាមួយ
ទ្វីបញ្ជីវិញ្ញាណចិត្ត ១០ជាហេតុ វេទនាដែលប្រកបជាមួយទ្វីបញ្ជី-
វិញ្ញាណចិត្ត ១០ ទើបកើតឡើង ។

ព្រោះវេទនា ដែលប្រកបជាមួយទ្វីបញ្ជីវិញ្ញាណចិត្ត ១០ ជា
ហេតុ ភវៈ គឺ ទ្វីបញ្ជីវិញ្ញាណចិត្តប្បាទ (វៀវ វេទនា) ទើបកើតឡើង ។

ព្រោះភវៈ គឺ ទ្វីបញ្ជីវិញ្ញាណចិត្តប្បាទ (វៀវ វេទនា) ជាហេតុ
នាមជាតិ គឺ អាការៈដែលកើតឡើងរបស់ទ្វីបញ្ជីវិញ្ញាណចិត្តប្បាទ
ទើបកើតឡើង ។

ព្រោះនាមជាតិ គឺអាការៈដែលកើតឡើងរបស់ទ្វីបញ្ជីវិញ្ញាណ
ចិត្តប្បាទជាហេតុ នាមជរា នាមមរណៈ គឺខណៈតាំងនៅ និងខណៈ
រលត់របស់ទ្វីបញ្ជីវិញ្ញាណចិត្តប្បាទ ទើបកើតឡើង ។

ការកើតឡើងរបស់ទុក្ខពិតៗទាំងពួងនេះ ព្រោះអាស្រ័យ
បច្ច័យផ្សេងៗ មានបុញ្ញាភិសង្ខារ អបុញ្ញាភិសង្ខារជាដើម ដូចដែល
បានពោលមកហើយ ។



 **ចំណាំ** ការសម្តែងបដិច្ចសមុប្បាទក្នុងអហេតុកវិបាកចិត្ត ដែលនៅសល់ និងអារវ្យជួនចិត្ត ២ នោះ មានសម្តែងពិសេសត្រង់ដែលថា “វេទនាប្បច្ចយា អធិមោក្ខោ អធិមោក្ខប្បច្ចយា ភវោ” ប៉ុណ្ណោះ ហើយ ក្នុងសហេតុកវិបាកចិត្តសម្តែងថា “វេទនាប្បច្ចយា បសាទោ បសាទប្បច្ចយា អធិមោក្ខោ អធិមោក្ខប្បច្ចយា ភវោ” បទក្រៅ នោះសម្តែងដូចគ្នា ។

ក្នុងបទទីបំផុតដែលសំដែងជាមួយលោកុត្តរវិបាកចិត្តនោះ មិន បានសម្តែងថា “ឯវមេតស្ស កេវលស្ស ទុក្ខក្ខន្ធស្ស សមុទយោ ហោតិ” ផ្លាស់ជាសម្តែងថា “ឯវមេតេសំ ធម្មានំ សមុទយោ ហោតិ” ប្រែថា ការកើតឡើងរបស់លោកុត្តរវិបាកធម៌ រមែងប្រព្រឹត្ត ទៅដូច្នេះ ។

 **ចំណាំ** ក្នុងគម្ពីរវិភង្គបានសម្តែងបដិច្ចសមុប្បាទ ដោយ អភិធម្មភាជនីយន័យ ចែកចេញជានិទ្ទេសមាន ៦ គឺ:

- ១.អកុសលនិទ្ទេស
- ២.កុសលនិទ្ទេស
- ៣.អព្យាកតនិទ្ទេស

និទ្ទេសទាំង ៣ នេះ ដូចគ្នាជាមួយអកុសលបទ កុសលបទ អព្យាកតបទក្នុងគោលព្រះសូត្រនោះឯង ។

៤.អវិជ្ជាមូលកុសលនិទ្ទេស បានដល់ និទ្ទេសរបស់កុសលចិត្ត ២១ ដែលមានអវិជ្ជាជាមូល ក្នុងនិទ្ទេសនេះមានអង្គបដិច្ចសមុប្បាទ ១២ គឺ អវិជ្ជា សង្ខារ វិញ្ញាណ នាម ឆដ្ឋាយតនៈ ផស្សៈ វេទនា បសាទៈ អធិមោក្ខ ភវៈ ជាតិ ជរាមរណៈ ។

៥.កុសលមូលវិបាកនិទ្ទេស បានដល់ និទ្ទេសរបស់កុសល ២៩ដែលមានកុសលជាមូលក្នុងនិទ្ទេសនេះ បញ្ជីវិញ្ញាណកុសលវិបាកចិត្ត ៥ មានអង្គបដិច្ចសមុប្បាទ ១០ គឺ កុសលមូល សង្ខារ វិញ្ញាណ នាម ឆដ្ឋាយតនៈ ផស្សៈ វេទនា ភវៈ ជាតិ ជរាមរណៈ ។

អហេតុកវិបាកចិត្តដែលនៅសល់ ៣ មានអង្គបដិច្ចសមុប្បាទ ១១ គឺ បន្ថែមអធិមោក្ខក្នុងចន្លោះ វេទនា និងភវៈជា វេទនា អធិមោក្ខៈ ភវៈ អង្គដែលនៅសល់ដូចគ្នាជាមួយ បញ្ជីវិញ្ញាណ ដែលជា កុសលវិបាកចិត្ត ។

៦.អកុសលមូលវិបាកនិទ្ទេស បានដល់ និទ្ទេសរបស់អកុសល វិបាកចិត្ត ៧ ដែលមានអកុសលជាមូល ក្នុងនិទ្ទេសនេះ បញ្ជីវិញ្ញាណ ដែលជាអកុសលវិបាកចិត្ត ៥ មានអង្គបដិច្ចសមុប្បាទ ១០ គឺ អកុសល

មូល សង្ខារ អង្គដែលនៅសល់ដូចគ្នាជាមួយបញ្ចវិញ្ញាណដែលជាកុសល
វិបាកចិត្ត ។

អកុសលវិបាកចិត្តដែលនៅសល់ ២ មានអង្គបដិច្ចសមុប្បាទ
១១ គឺ បន្ថែម អធិមោក្ខ ក្នុងរវាង វេទនា និងភវៈ ជា វេទនា
អធិមោក្ខ ភវៈ ប៉ុណ្ណោះ ។

ចប់ បដិច្ចសមុប្បាទន័យ



បច្ច័យ ២៤ ដោយសង្ខេប

សម្តែងធារី និងសេចក្តីប្រែតាមអភិធម្មត្ថសន្តហៈ

១. ហេតុប្បច្ចយោ អារម្មណប្បច្ចយោ អធិបតីប្បច្ចយោ
អានន្តរប្បច្ចយោ សមនន្តរប្បច្ចយោ សហជាតប្បច្ចយោ អញ្ញ-
មញ្ញប្បច្ចយោ និស្សយប្បច្ចយោ ឧបនិស្សយប្បច្ចយោ បុរេជាត-
តប្បច្ចយោ បច្ឆាជាតប្បច្ចយោ អាសេវនប្បច្ចយោ កម្មប្បច្ចយោ
វិបាកប្បច្ចយោ អាហារប្បច្ចយោ ត្រ្រិយប្បច្ចយោ ឈានប្បច្ច-
យោ មគ្គប្បច្ចយោ សម្បយុត្តប្បច្ចយោ វិប្បយុត្តប្បច្ចយោ អត្ថិប្ប-
ច្ចយោ នត្ថិប្បច្ចយោ វិគតប្បច្ចយោ អវិគតប្បច្ចយោ អយមេត្ថ-

បដ្ឋាននយោ ។ ហេតុប្បដ្ឋយ អារម្មណប្បដ្ឋយ អត្ថិបតិប្បដ្ឋយ
 អានន្តរប្បដ្ឋយ សមនន្តរប្បដ្ឋយ សហជាតប្បដ្ឋយ អញ្ញមញ្ញប្បដ្ឋយ
 និស្សយប្បដ្ឋយ ឧបនិស្សយប្បដ្ឋយ បុរេជាតប្បដ្ឋយ បច្ឆាជាតប្បដ្ឋយ
 អាសេវនប្បដ្ឋយ កម្មប្បដ្ឋយ វិបាកប្បដ្ឋយ អាហារប្បដ្ឋយ ឥន្ទ្រិយប្ប-
 ដ្ឋយ ឈានប្បដ្ឋយ មគ្គប្បដ្ឋយ សម្មយុត្តប្បដ្ឋយ វិប្បយុត្តប្បដ្ឋយ
 អត្ថិប្បដ្ឋយ នត្ថិប្បដ្ឋយ វិគតប្បដ្ឋយ អវិគតប្បដ្ឋយ រួមជាបច្ច័យមាន
 ២៤ ដូច្នេះ ក្នុងបច្ច័យសង្គហៈ ។

គាថាសង្គហៈ សម្តែងបច្ច័យ ៦ ពួក

២. ឆពា នាមន្ត នាមស្ស បច្ចឆា នាមរូបិនំ ឯកឆា បុន
 រូបស្ស រូបំ នាមស្ស ចេកឆា បញ្ញត្តិ នាមរូបាទិ នាមស្ស ទុរិឆា
 ទ្វយំ ទ្វយស្ស នវឆា ចេតិ ឆព្វិនា បច្ចយា កចំ ។

ចំណែកបច្ច័យ ២៤ ចែកជាពួក៦ គឺ

នាម ជាបច្ច័យដល់ **នាម** មាន ៦ បច្ច័យ

នាម ជាបច្ច័យដល់ **រូប** មាន ៥ បច្ច័យ

នាម ជាបច្ច័យដល់ **រូប** ផ្សេងទៀត មាន ១ បច្ច័យ

រូប ជាបច្ច័យដល់ **នាម** មាន ១ បច្ច័យ

បញ្ញត្តិនាមរូប ទាំង ៣ ជាបច្ច័យដល់**នាម** មាន ២ បច្ច័យ
នាមរូប ទាំង ២ ជាបច្ច័យដល់ **នាមរូប** មាន ៩ បច្ច័យ

បច្ច័យធម៌ទាំងឡាយ ចែកចេញជា ៦ ពួកដូច្នេះ ។

ការបែងចែកបច្ច័យជា ៦ ពួក យ៉ាងណានោះ និងសំដែងដូចត
ទៅនេះ ៖

៣.អនន្តរនិរុទ្ធា ចិត្តចេតសិកា ធម្មា បដុប្បន្នានំ ចត្តចេត-
សិកានំ ធម្មានំ អនន្តរ សមនន្តរនក្ខិរិកតវសេន, បុរិមា ជវនានិ
បច្ចិមានំ ជវនានំ អសេវនវសេន, សហជាតា ចិត្តចេតសិកា ធម្មា
អញ្ញមញ្ញំ សម្បយុត្តវសេនេតិ ច ឆរា នាមំ នាមស្ស បច្ចយោ
ហោតិ ។ ចិត្ត និង ចេតសិកធម៌ កើតឡើង និងរលត់ទៅមិនមាន
រវាងចន្លោះ ជាបច្ច័យ ជួយឧបការដល់ចិត្ត និងចេតសិកធម៌ ដែលកើត
ថ្មីជាប់គ្នា ដោយអំណាចបច្ច័យគឺ អនន្តរប្បច្ច័យ សមនន្តរប្បច្ច័យ
នក្ខិប្បច្ច័យ វិគតប្បច្ច័យ ។

ជវនដែលកើតមុនៗ ជាបច្ច័យ ដល់ជវនដែលកើតខាងក្រោយ
ដោយអំណាចបច្ច័យ គឺ អាសេវនប្បច្ច័យ

ចិត្ត និងចេតសិកធម៌ ដែលកើតព្រមគ្នានោះ ជាបច្ច័យដល់គ្នា
ដោយអំណាចបច្ច័យគឺ សម្បយុត្តប្បច្ច័យ ។

៤. ហេតុឈានអង្គមគ្គង្គានិ សហជាតានំ នាមរូបានំ
 ហេតាទិវសេន, សហជាតា ចេតនា សហជាតានំ នាមរូបានំ
 នានក្ខណិកា ចេតនា កម្មាភិនិព្វន្តានំ នាមរូបានំ កម្មវសេន វិបា-
 កក្ខន្ធា អញ្ញមញ្ញំ សហជាតានំ រូបានំ វិបាកវសេនេតិ ច បញ្ចធា
 នាមំ នាមរូបានំ បច្ចយោ ហោតិ ។ នាមជាបច្ច័យជួយឧបការៈ ដល់
 នាមរូប មានបច្ច័យ ៥ គឺ ហេតុ ៦ អង្គឈាន ៥ អង្គមគ្គ ៩ ជាបច្ច័យ
 ដល់នាមរូប ដែលកើតព្រមជាមួយនិងខ្លួន ដោយអំណាចបច្ច័យគឺ ហេ-
 តុប្បច្ច័យ ឈានប្បច្ច័យ មគ្គប្បច្ច័យ ។

ចេតនា ដែលកើតព្រមគ្នា ជាបច្ច័យជួយឧបការដល់ នាមរូប
 ដែលកើតព្រមគ្នា ឬនឹងចេតនា ដែលកើតផ្សេងខណៈគ្នា ក៏រលត់
 ទៅហើយ ជាបច្ច័យដល់នាមរូប ដែលកើតឡើងអាស្រ័យកម្ម ដែល
 រលត់ទៅ បានដោយអំណាចបច្ច័យ គឺ កម្មប្បច្ច័យ សហជាតកម្មប្បច្ច័យ
 និង នានក្ខណិកកម្មប្បច្ច័យ ។

វិបាកនាមខន្ធ ៤ ជាបច្ច័យដល់គ្នានិងគ្នា ហើយជួយឧបការដល់
 រូប ដែលកើតព្រមគ្នានោះ ដោយអំណាចបច្ច័យគឺវិបាកប្បច្ច័យ ។

៥. បច្ឆាជាតា ចិត្តចេតសិកា ធម្មា បូរេជាតស្ស ឥមស្ស
 កាយស្ស បច្ឆាជាតវសេនេតិ ឯកធាវ នាមំ រូបស្ស បច្ចយោ
 ហោតិ ។

នាមជាបច្ច័យជួយឧបការដល់ រូប មាន ១ បច្ច័យគឺ:

ចិត្ត និងចេតសិក ដែលកើតខាងក្រោយជាបច្ច័យដល់រូប ដែល
កើតមុនដោយអំណាចបច្ច័យគឺ បច្ច័យជាតប្បច្ច័យ ។

៦.ឆ វត្ថុនិ បវត្តិយំ សត្តន្តំ វិញ្ញាណធាតុនំ បញ្ចារម្មណានិ
ច បញ្ចវិញ្ញាណវិចិយា បុរេជាតវសេនេតិ ឯកភាវ រូបំ នាមស្ស
បច្ចយោ ហោតិ ។

រូបជាបច្ច័យដល់នាម ១ បច្ច័យគឺ:

វត្ថុទាំង ៦ ជាបច្ច័យដល់វិញ្ញាណធាតុទាំង ៧ ក្នុងបវត្តិកាល
និងអារម្មណ៍ទាំង ៥ ជាបច្ច័យដល់បញ្ចវិញ្ញាណវិចិ ដោយអំណាចបច្ច័យ
គឺ បុរេជាតប្បច្ច័យ បានដល់វត្ថុបុរេជាតប្បច្ច័យ និងអារម្មណប្បបុរេជា-
តប្បច្ច័យ ។

៧.អារម្មណវសេន ឧបនិស្សយវសេនេតិ ច ទុវិធា បញ្ញត្តិ
នាមរូបានិ នាមស្ស បច្ចយោ ហោតិ ។ បញ្ញត្តិនាមរូប ទាំង ៣ ជា
បច្ច័យដល់ នាម មាន ២ បច្ច័យគឺ ដោយអំណាច អារម្មណប្បច្ច័យ និង
ឧបនិស្សយប្បច្ច័យ ។

៨.តត្ថ រូបាទិវសេន ឆព្វីធំ ហោតិ អារម្មណំ ។ ក្នុងបច្ច័យ
ទាំង ២ យ៉ាងនោះ អារម្មណប្បច្ច័យមាន ៦ យ៉ាង ។

៩.ឧបនិស្សយោ បន តិវិថោ ហោតិ អារម្មណ្ឌបនិស្ស-
យោ អនន្តរូបនិស្សយោ បកត្ថបនិស្សយោ ចេតិ ។ ចំណែកឧបនិ-
ស្សយប្បវត្ថយមាន ៣ យ៉ាងគឺ អារម្មណ្ឌបនិស្សយប្បវត្ថយ អនន្តរូបនិស្ស-
យប្បវត្ថយ បកត្ថបនិស្សយប្បវត្ថយ ។

១០.ភត្ត អារម្មណមេវ គរុកតំ អារម្មណ្ឌបនិស្សយោ ។
ក្នុងឧបនិស្សយប្បវត្ថយទាំង ៣ នោះ អារម្មណ៍ដែលតប្បវិធីឱ្យពេញចិត្ត
ជាពិសេសឈ្មោះថា អារម្មណ្ឌបនិស្សយប្បវត្ថយ ។

១១.អនន្តនិរុទ្ធា ចិត្តចេតសិកា ធម្មា អនន្តរូបនិស្សយោ។
ចិត្ត និងចេតសិកធម៌ ដែលកើតឡើង និងរលត់ទៅមិនមានចន្លោះ
ឈ្មោះថា អនន្តរូបនិស្សយប្បវត្ថយ ។

១២.រាគាទយោ បន ធម្មា សទ្ទាទយោ ច សុខំ ទុក្ខំ
បុគ្គលោ ភោជនំ ឧតុ សេនាសនព្វ យថារហំ អជ្ឈត្តព្វ បហិទ្ធា
ច កុសលាទិធម្មានំ កម្មំ វិបាកានន្តិ ច ពហុជា ហោតិ បកត្ថបនិ-
ស្សយោ ។ ចំណែកអកុសលធម៌ មានរាគៈជាដើម កុសលធម៌មាន
សទ្ធា ជាដើម សេចក្តីសុខកាយ ទុក្ខកាយ បុគ្គល អាហារ អាកាស
ទាំងនេះ ជាប្បវត្ថយ ដល់ធម៌ទាំងឡាយ មានកុសលជាដើម ដែលកើត
ទាំងខាងក្នុង និងខាងក្រៅ តាមសមគួរក្តី និងកម្ម ដែលមានកម្លាំង
ខ្លាំងក្លា ជាប្បវត្ថយដល់វិបាកនាមក្ខន្ធក្តីឈ្មោះថា បកត្ថបនិស្សយប្បវត្ថយ ។

១៣.អធិបតិ សហជាត អញ្ញមញ្ញ និស្សយ អាហារ ឥន្ទ្រិយ វិប្បយុត្ត អត្ថិ អវិគតវសេនេតិ យថារហំ នវធា នាមរូបានិ នាមរូបំ បច្ចយា ភវន្តិ ។ នាមរូបជាបច្ច័យដល់ នាមរូប មាន ៩ គឺ

ដោយប្រភេទនៃអធិបតិប្បច្ច័យ សហជាតប្បច្ច័យ អញ្ញមញ្ញប្បច្ច័យ និស្សយប្បច្ច័យ អាហារប្បច្ច័យ ឥន្ទ្រិយប្បច្ច័យ វិប្បយុត្តប្បច្ច័យ អត្ថិប្បច្ច័យ អវិគតប្បច្ច័យ តាមសមគួរ ។

១៤.តត្ថ គរុកតមារម្មណំ អារម្មណាធិបតិវសេន នាមានំ សហជាតាធិបតិ ចទុពិជោបិ សហជាតវសេន សហជាតានំ នាមរូបានន្តិ ចទុវិជោ ហោតិ អធិបតិប្បច្ចយោ ។ បណ្តាបច្ច័យទាំង ៩ នោះ អធិប្បច្ច័យមាន ២ គឺ :

អារម្មណ៍ដែលធ្វើឱ្យពេញចិត្តជាពិសេស ជាបច្ច័យដល់នាមរូប ដែលកើតព្រមគ្នាដោយអំណាច អារម្មណាធិបតិប្បច្ច័យ ។

អង្គអធិបតិទាំង ៤ មានឆន្ទៈ ជាដើមកើតព្រមគ្នាជាបច្ច័យដល់ នាមរូប ដែលកើតព្រមគ្នា ដោយអំណាច សហជាតាធិបតិប្បច្ច័យ ។

១៥.ចិត្តចេតសិកា ធម្មា អញ្ញមញ្ញំ សហជាតរូបានព្យ មហាភូតា អញ្ញមញ្ញំ ឧបាទារូបានព្យ បដិសន្ធិខណោ វត្ថុវិបាកា អញ្ញមញ្ញានន្តិ ច តិវិជោ ហោតិ សហជាតប្បច្ចយោ ។

សហជាតិប្បវត្តន៍ ៣ យ៉ាង

ចិត្ត និងចេតសិកជាបច្ច័យដល់គ្នា និងគ្នា នឹងជួយឧបការដល់
រូបដែលកើតព្រមគ្នានោះ ។

មហាភូតរូបទាំង ៤ ជាបច្ច័យដល់គ្នា និងគ្នា នឹងជួយឧបការ
ដល់ឧបាទាយរូប ។

ក្នុងបដិសន្ធិខណៈ ហទយវត្ថុ និងវិបាកនាមក្ខន្ធ ៤ ជាបច្ច័យ
ដល់គ្នា និងគ្នា ។

១៦.ចិត្តចេតសិកា ធម្មា អញ្ញមញ្ញំ មហាភូតា អញ្ញមញ្ញំ
បដិសន្ធិខណៈ វត្ថុវិបាកា អញ្ញមញ្ញន្តិ ច កិរិដោ ហោតិ អញ្ញមញ្ញ
បច្ចយោ ។ អញ្ញមញ្ញប្បវត្តន៍មាន ៣ យ៉ាងគឺ :

ចិត្ត និងចេតសិក ជាបច្ច័យដល់គ្នា និងគ្នា តែម្យ៉ាង ។

មហាភូតរូបទាំង ៤ ជាបច្ច័យដល់គ្នា និងគ្នាតែម្យ៉ាង ។

ក្នុងខណៈបដិសន្ធិ ហទយវត្ថុ និងវិបាកនាមក្ខន្ធ ៤ ជាបច្ច័យ
ដល់គ្នា និងគ្នា ។

១៧.ចិត្តចេតសិកា ធម្មា អញ្ញមញ្ញំ សហជាត្យបានព្យ
មហាភូតា អញ្ញមញ្ញំ ឧបាទាយបានព្យ, ឆវត្ថុនិ សត្តន្តំ វិញ្ញាណធា-
ត្វនន្តិ ច កិរិដោ ហោតិ និស្សយប្បច្ចយោ ។

និស្សយមមាន ៣ យ៉ាង

ចិត្ត និងចេតសិក ជាបច្ច័យដល់គ្នា និងគ្នា និងជួយឧបការដល់
រូបដែលកើតព្រមគ្នានោះ ។

មហាក្ខត្រូបទាំង ៤ ជាបច្ច័យដល់គ្នា និងគ្នា និងជួយឧបការ
ដល់ឧបាទាយរូប តែម្យ៉ាង។

វត្ថុរូប ៦ ជាបច្ច័យដល់វិញ្ញាណធាតុទាំង ៧ ។

១៨.កវលិដ្ឋារោ អាហារោ ឥមស្ស កាយស្ស អរូបិនោ
អាហារា សហជាតានំ នាមរូបានន្តិ ច ទុវិជោ ហោតិ អាហារោ។

អាហារបច្ច័យមាន ២ យ៉ាង គឺ:

អាហារជាបច្ច័យជួយឧបការដល់រាងកាយ ។

នាមអាហារទាំង ៣ មានផស្សៈ ជាដើម ជាបច្ច័យដល់នាម
រូប ដែលកើតព្រមគ្នា ។

១៩.បព្ពបសាទា បព្ពន្ធំ វិញ្ញាណានំ រូបជីវិតិន្ទ្រិយំ
ឧបាទិន្នរូបានំ អរូបិនោ ឥន្ទ្រិយា នាមរូបនន្តិ ច តិវិជោ ហោតិ
ឥន្ទ្រិយប្បច្ចយោ ។



តម្រូវការបង្គោល ៣ យ៉ាង

បសាទរូប ៥ ជាបង្គោលដល់បញ្ចវិញ្ញាណ ។

រូបជីវិតិន្ទ្រីយ៍ ជាបង្គោលដល់ ឧបាទិក្ខករូប ។

នាមតន្ត្រីយ៍ ទាំង៨ ជាបង្គោលដល់នាមរូប ដែលកើតព្រមគ្នា ។

២០.ឱក្ខន្តិកូណេ វត្ថុ វិបាកានំ ចិត្តចេតសិកា ធម្មា
សហជាតរូបានំ សហជាតវសេន, បច្ឆាជាតា ចិត្តចេតសិកា
ធម្មា បុរេជាតស្ស តមស្ស កាយស្ស បច្ឆាជាតវសេន, ន វត្ថុនិ
បវត្តិយំ សត្តន្តំ វិញ្ញាណធាតុនំ បុរេជាតវសេនេតិ ច តិវិជោ
ហោតិ វិប្បយុត្តប្បច្ចយោ ។

វិប្បយុត្តប្បច្ចយោ ៣ យ៉ាង

ក្នុងបដិសន្ធិខណៈ ហេតុយវត្ថុជាបង្គោលដល់វិបាកនាមកូន្ធ៤
និងចេតសិក ដែលជួយឧបការជួយដល់រូបដែលកើតព្រមគ្នា ដោយ
វិប្បយុត្តប្បច្ចយោ ។

ចិត្ត និងចេតសិក ដែលកើតខាងក្រោយជាបង្គោលដល់ រូប
ដែលកើតមុន ដោយបច្ឆាជាតប្បច្ចយោ ។

ក្នុងបវត្តិកាល វត្ថុ៦ ជាបច្ច័យដល់វិញ្ញាណធាតុ៧ ដោយ
បុរេជាតិវិប្បយុត្តប្បដ្ឋ័យ បានដល់ វត្ថុបុរេជាតិវិប្បយុត្តប្បដ្ឋ័យ និង
វត្ថាវម្មរណវិប្បយុត្តប្បដ្ឋ័យ ។

២១.សហជាតានំ បុរេជាតំ បច្ឆាជាតព្វ សព្វថា កព-
ឡីការោ អាហារោ រូបជីវិតមិច្ឆយន្តិ បញ្ចវដោ ហោតិ អត្ថិ
ប្បច្ចយោ អវិគតប្បច្ចយោ ។

អត្ថិប្បច្ច័យ និងអវិគតប្បច្ច័យ ៥ យវ៉ាង

ជាសហជាតជាតិ ១ ជាបុរេជាតជាតិ ១ ជាបច្ឆាជាតជាតិ ១
ជាកវឡិដ្ឋារាហា ១ ជារូបជីវិតិន្រ្ទិយ ១ ។

២២.អារម្មណ្យបនិស្សយកម្មតិបច្ចយេសុ ច សព្វេបិបច្ច-
យា សមោធានំ គច្ឆន្តិ ។

កាលបើសម្តែងបច្ច័យដោយសង្ខេបហើយ បច្ច័យទាំងអស់នេះរូបរួម
ក្នុងអារម្មណ្យប្បច្ច័យ ឧបនិស្សយប្បច្ច័យ កម្មប្បច្ច័យ អត្ថិប្បច្ច័យ
ទាំងអស់ ។

២៣. សហជាតរូបន្តិ បតេន្តេថ សព្វន្តា បវត្តេ ចិត្តសមុដ្ឋានំ
បដិសន្ធិយំ កដក្កា រូបានព្វ វសេន ទុវិធំ ហោតីតិ វេទិតព្វំ ។

ក្នុងបដ្ឋានន័យនេះ ដែលជាសហជាត្រូប ក្នុងសហជាតជាតិ
ទូទៅបានទាំងអស់ បែងចែកជាពីរយ៉ាង ដោយប្រភេទនៃចិត្តជួ-
បក្នុងបវត្តិកាល និងកម្មជួបដែលកើតក្នុងបដិសន្ធិកាល អ្នកសិក្សា
គប្បីជ្រាបដូចនេះ ។

បច្ច័មភាវា ក្នុងបដ្ឋានន័យ

២៤. ឥតិ កាលិកា ធម្មា កាលមុត្តា ច សម្ភវា

អជ្ឈត្តព្វ បហិទា ច សង្ខតា សង្ខតា តថា ។

បញ្ញត្តិនាមរូបានំ វសេន តិរិជា បិតា

បច្ចយា នាម បដានេ ចតុរិសតិ សព្វថា ។

ធម៌ទាំងឡាយកើតក្នុងកាលទាំង ៣ ដែលជាកាលវិមុត្តិ
ដែលកើតខាងក្នុង និងខាងក្រៅ ដែលជាសង្ខតៈ និងអសង្ខតៈ
ឬប្រភេទទាំង ៣ នៃបញ្ញត្តិនាមរូប ទាំងនេះឈ្មោះថា បច្ច័យ ២៤
ក្នុងបដ្ឋានករណី ដោយប្រការទាំងពួងតាមសមគួរ ។

✍ (ចប់បដ្ឋានន័យ) ✍

